

ധനകാര്യം

മി. സ്റ്റീക്കർ: ബഡ്ജറ്റിന്മേലുള്ള പൊതുചർച്ച ആരംഭിക്കുകയാണ്. ഒരു വിഭാഗം നിയമസഭാംഗങ്ങൾക്ക് വളരെ അത്യാവശ്യമായ ഒരു പരിപാടിയിൽ പങ്കെടുക്കാനുണ്ടെന്ന് അറിയിച്ചിട്ടുണ്ട്. അതുകൊണ്ട് ഇന്ന് എല്ലാവരും നിശ്ചിത സമയത്തിനുള്ളിൽനിന്ന് സംസാരിക്കാൻ പരമാവധി സഹകരിക്കണം. നിശ്ചയിച്ചിട്ടുള്ള സമയത്തിൽ കുറവ് വരുത്താൻ കഴിയുന്നവർ അങ്ങനെ ചെയ്യണമെന്നും അഭ്യർത്ഥിക്കുകയാണ്.

2018-19 സാമ്പത്തിക വർഷത്തെ ബഡ്ജറ്റിന്മേലുള്ള പൊതുചർച്ച

ശ്രീ. പി. ഉണ്ണി: സർ, 2018 ഫെബ്രുവരി 2-ന് ബഹുമാനപ്പെട്ട ധനകാര്യ വകുപ്പുമന്ത്രി ഡോ. ടി. എം. തോമസ് ഐസക് നിയമസഭയിൽ അവതരിപ്പിച്ച ബഡ്ജറ്റിനെ ഞാൻ സർവ്വാത്മനാ പിന്തുണയ്ക്കുന്നു. കേന്ദ്ര സർക്കാരിന്റെ നോട്ട് നിരോധനത്തിന്റെയും ജി.എസ്.ടി.-യുടെയും ഫലമായി കേരളം അതീവ ഗുരുതരമായ സാമ്പത്തിക പ്രതിസന്ധി നേരിടുന്ന ക്ഷാമകാലത്താണ് ധനകാര്യ വകുപ്പുമന്ത്രി ഈ ക്ഷേമ ബഡ്ജറ്റ് അവതരിപ്പിച്ചിരിക്കുന്നത്. ജീവിതത്തിന്റെ സമസ്ത മേഖലകളെയും സ്പർശിച്ചുകൊണ്ടുള്ള തികച്ചും ജനകീയമായ ഒരു ബഡ്ജറ്റാണെന്ന് രാഷ്ട്രീയ എതിരാളികൾപോലും സമ്മതിക്കുന്ന ബഡ്ജറ്റാണ് ഇത്. ഓഖി പ്രകൃതി ദുരന്തം

ഏല്പിച്ച കനത്ത ആഘാതത്തിന്റെ ഞെട്ടലിൽനിന്നും നാം തികച്ചും മുക്തരായി  
 എന്നുപറയാൻ കഴിയില്ല. ആ സന്ദർഭത്തിലാണ് ഈ ബഡ്ജറ്റ് നിയമസഭയിൽ  
 വന്നിരിക്കുന്നത്. സ്വാഭാവികമായും തീരദേശവാസികളുടെ തകർന്ന ജീവിത  
 സ്വപ്നങ്ങൾക്ക് നിറം പകരുന്നതിനും ആത്മവിശ്വാസം കൊടുക്കുന്നതിനും ഈ  
 ബഡ്ജറ്റിൽ ചേർത്ത ധനസഹായം വിലമതിക്കാനാകാത്തതാണ്. അതിന്  
 ബഹുമാന്യനായ ധനകാര്യ വകുപ്പുമന്ത്രിയെ ഞാൻ അഭിനന്ദിക്കുന്നു. തീരദേശ  
 പുനരുദ്ധാരണത്തിലൂടെ മത്സ്യത്തൊഴിലാളികളുടെയും അവരുടെ ആശ്രിതരുടെയും  
 കണ്ണീരൊപ്പാൻ 2000 കോടി രൂപ എന്നതിനുപുറമെ കിഫ്ബിയിലെ നിക്ഷേപം  
 ഉപയോഗിച്ച് 900 കോടി രൂപയുടെ വികസന പദ്ധതികളും നടപ്പിലാക്കുമെന്ന് ഒരു  
 ഇച്ഛാശക്തിയുടെ പ്രതിഫലനമായിട്ടാണ് ഞാൻ കാണുന്നത്. ഐശ്വര്യ  
 കേരളത്തിനായുള്ള കരുത്തുറ്റ ചുവടുവെച്ചാണ് ധനകാര്യ വകുപ്പുമന്ത്രി അവതരിപ്പിച്ച  
 ഈ ബഡ്ജറ്റ്. ഇടതുപക്ഷ കാഴ്ചപ്പാടിന്റെ പ്രതിഫലനമാണ് ഈ ബഡ്ജറ്റ്  
 ഞാൻ കരുതുന്നു. മധ്യപ്രദേശ് ഉൾപ്പെടെയുള്ള വടക്കേ ഇന്ത്യൻ സംസ്ഥാനങ്ങളിൽ  
 സ്ത്രീകൾക്കും കുട്ടികൾക്കുമെതിരെ ധാരാളം ആക്രമണങ്ങൾ നടക്കുന്നതായി  
 മാധ്യമങ്ങളിൽ വന്നുകൊണ്ടിരിക്കുകയാണ്. 'സൂക്ഷ്മ നൽകിയില്ല, നടന്നു നീങ്ങവെ  
 പെറ്റുവീണ കുഞ്ഞു മരിച്ചു' - മധ്യപ്രദേശിലെ ബേഡൂർ ജില്ലാ ആശുപത്രിയിലാണ്

ഈ സംഭവമുണ്ടായത്. എന്നാൽ സ്ത്രീകളോടും കുട്ടികളോടുമുള്ള നമ്മുടെ സർക്കാരിന്റെ സമീപനം തികച്ചും വ്യത്യസ്തമാണ്. ഈ ബഡ്ജറ്റ് സ്ത്രീ സൗഹൃദ ബഡ്ജറ്റാണ്. സ്ത്രീകളെ ബഹുമാനിക്കുന്നവരുടെ ബഡ്ജറ്റാണ്. സ്ത്രീ സൗഹൃദ ഗ്രാമം പദ്ധതി ഏറ്റെടുക്കുന്ന പഞ്ചായത്തുകൾക്ക് പ്രത്യേക ധനസഹായത്തിനായി 10 കോടി രൂപ അധികമായി വകയിരുത്തുന്നു. ആധുനിക വ്യവസായ മേഖലയിലെ സ്ത്രീ പങ്കാളിത്തം വർദ്ധിപ്പിക്കുന്നതിന് പരിശ്രമിക്കുമെന്ന ഈ പ്രഖ്യാപനം സ്ത്രീ സൗഹൃദ സർക്കാർ എന്ന പ്രതിച്ഛായയ്ക്ക് തിളക്കം വർദ്ധിപ്പിക്കുന്നതാണ്. അതിനായി 20 കോടി രൂപ വകയിരുത്തുന്നു എന്നത് പ്രഖ്യാപനങ്ങൾ പാഴ്വാക്കാകില്ല എന്നതിന്റെ ഉത്തമ ദൃഷ്ടാന്തമാണ്. ഗവർണ്ണറുടെ പ്രസംഗത്തിൽ തൊഴിലാളി മേഖലയിൽ പണിയെടുക്കുന്ന സ്ത്രീ പുരുഷ തൊഴിലാളികൾക്ക് പ്രവർത്തന മികവിന്റെ പേരിൽ അംഗീകാരം എന്ന നിലയിൽ തൊഴിലാളി ശ്രേഷ്ഠ അവാർഡ് പ്രഖ്യാപിക്കും എന്ന് പറയുന്നുണ്ട്. ഇതിൽ വീഴ്ച വരുത്താതെ, പ്രഖ്യാപനങ്ങൾ നടപ്പാക്കുന്നതിന് നടപടി സ്വീകരിക്കണമെന്ന് ഞാൻ ആവശ്യപ്പെടുന്നു. നാശോന്മുഖമായിക്കൊണ്ടിരിക്കുന്ന പരമ്പരാഗത മേഖലയുടെ പുനരുദ്ധാരണം ഇന്നിന്റെ ബാധ്യതയാണെന്ന തിരിച്ചറിവ് മഹത്തരമാണ്. ഓരോ സ്ത്രീയും സുരക്ഷിതയായിരിക്കണമെന്ന കരുതലോടെ ഇന്ത്യയ്ക്കുതന്നെ മാതൃകയായിരിക്കുകയാണ് നമ്മുടെ കേരളം. ഒറ്റയ്ക്കും കൂട്ടായും

നഗരങ്ങളിൽ ആവശ്യങ്ങൾക്കായി എത്തപ്പെടുന്ന സ്ത്രീകൾക്ക് ഷീ ലോഡ്ജുകൾ എന്നത് തികച്ചും മാതൃകാപരവും ഇതര സംസ്ഥാനങ്ങൾക്ക് അനുകരണീയവുമാണ്. സ്ത്രീ ശക്തിയുടെ കൂട്ടായ്മയ്ക്കായ കുടുംബശ്രീക്ക് 200 കോടി രൂപ ഈ ബഡ്ജറ്റിൽ വകയിരുത്തിയിട്ടുണ്ട്. കൂടാതെ 2018-19 വർഷം അയൽക്കൂട്ട വർഷമായി പ്രഖ്യാപിച്ചിരിക്കുകയാണ്. എന്റെ നിയോജകമണ്ഡലമായ ഒറ്റപ്പാലം ശ്രീകൃഷ്ണപുരത്ത് സ്ത്രീ ശക്തിയുടെ ഒരു വിജയഗാഥ - ലാഭനഷ്ടക്കണക്ക് നിരത്തി നെൽകൃഷി നടത്തുന്നവർക്ക് ഒരു ഗുണപാഠം നൽകിക്കൊണ്ട് ഈ മണ്ഡലത്തിലെ മണ്ണവറ്റ ചെങ്കൻകോട് പാടശേഖരത്തിൽ സ്ത്രീ കൂട്ടായ്മയുടെ നേതൃത്വത്തിൽ നടന്ന നെൽകൃഷി ഒരു മാതൃകയായിരുന്നു. കുടുംബശ്രീ അയൽക്കൂട്ടം, തൊഴിലുറപ്പ് പ്രവർത്തകരുടെ നേതൃത്വത്തിൽ നാല് ഏക്കർ സ്ഥലത്ത് വിളവെടുക്കുകയുണ്ടായി. പഴയ തലമുറയിൽപ്പെട്ട പാറക്കുട്ടി അമ്മയും അവരുടെ സംഘാടനത്തിൽ പുതിയ തലമുറയിലെ സുനിതയും ബീനയും ചേർന്ന് പൊന്മണി വിത്തിറക്കി കൃഷി ചെയ്തു. നെൽകൃഷി നഷ്ടമല്ല, ലാഭമാണെന്നാണ് ഈ സംഘം അനുഭവത്തിൽനിന്നും പറയുന്നത്. ജീവിതത്തിന്റെയും സമൂഹത്തിന്റെയും സമസ്ത മേഖലകളിലും കടന്നുകയറി വിജയഗാഥ രചിക്കുന്ന കുടുംബശ്രീ പ്രവർത്തകരെ അഭിനന്ദിക്കാൻ ഞാൻ ഈ സന്ദർഭം വിനിയോഗിക്കുകയാണ്. കേന്ദ്രാവിഷ്കൃത പദ്ധതികൾ

ഉൾപ്പെടെയുള്ള സംസ്ഥാനത്തെ വിവിധ പദ്ധതികളുടെ പുരോഗതി ബഹുമാനപ്പെട്ട മുഖ്യമന്ത്രി ഇവിടെ വിലയിരുത്തുകയുണ്ടായി. 2018 ജനുവരി 31 വരെയുള്ള കണക്കുകൾ പ്രകാരം 64 ശതമാനമാണ് പദ്ധതി ചെലവ്. നമ്മുടെ രാജ്യത്ത് ലക്ഷത്തിൽ 100 പേർക്ക് കാൻസർ രോഗം ഉണ്ടാകുന്നതാണ് കണക്ക്. എന്നാൽ കേരളത്തിലെ സ്ഥിതി അതിലും വലുതാണ്. ലക്ഷത്തിൽ 180 പേരാണ് കേരളത്തിലെ അർബുദ രോഗികൾ. 2011-ലെ കണക്കുപ്രകാരം പാലക്കാട് ജില്ലയിൽ 4000-5000 രോഗികൾ അർബുദ രോഗത്തിന് ചികിത്സ തേടുന്നവരാണ്. മരണം മൂന്നിൽക്കണ്ട് കഴിയുന്നവരാണ് ഈ രോഗികൾ. 2017 ആകമ്പോൾ കാൻസർ രോഗികളുടെ എണ്ണം ഇരട്ടിയിലധികം വർദ്ധിക്കാനാണ് സാധ്യത. സംസ്ഥാനത്തെ എല്ലാ മെഡിക്കൽ കോളേജുകളിലും അർബുദ ചികിത്സാ കേന്ദ്രം തുടങ്ങുമെന്ന പ്രഖ്യാപനം അർബുദം ബാധിച്ച രോഗികൾക്ക് ഏറെ ആശ്വാസകരമാണ്. കാൻസറിനും മറ്റ് മാതൃക രോഗങ്ങൾക്കും ജനിതക മരുന്നുകളും വ്യക്തിഗത ചികിത്സാ രീതികളും വികസിപ്പിക്കാൻ തിരുവനന്തപുരം ബയോ പാർക്കിൽ പുതിയ സംരംഭം തുടങ്ങുവാൻ നടപടി സ്വീകരിച്ചതിന് ബഹുമാനപ്പെട്ട ധനകാര്യ വകുപ്പുമന്ത്രിയെ അനുമോദിക്കുന്നു. മലബാർ കാൻസർ സെന്ററിനെ ആർ.സി.സി.-യുടെ നിലവാരത്തിലേയ്ക്ക് ഉയർത്തുന്നതുൾപ്പെടെ, ആരോഗ്യ-ചികിത്സാ മേഖലയിൽ

കൂടുതൽ പദ്ധതികൾ ബഡ്ജറ്റിൽ പ്രഖ്യാപിച്ചത് ആരോഗ്യ രംഗത്തോടുള്ള കേരള സർക്കാരിന്റെ പ്രതിബദ്ധതയെ സൂചിപ്പിക്കുന്നു. ധനകാര്യ വകുപ്പുമന്ത്രിയോട് ഇതിന് പ്രത്യേകമായി നന്ദി പറയുന്നു. ഓരോ പഞ്ചായത്തിലും വയോജനങ്ങൾക്ക് സാന്ത്വനം നൽകുന്നതിനും സാമൂഹിക ജീവിതം ഉറപ്പുവരുത്തുന്നതിനും പാലിയേറ്റീവ് നെറ്റ്‌വർക്ക് ഉപയോഗപ്പെടുത്തുമെന്ന പ്രഖ്യാപനം മുതിർന്ന പൗരന്മാർക്കും അർഹിക്കുന്ന പരിഗണന നൽകിയെന്നതിന്റെ ഉത്തമ ഉദാഹരണമാണ്. സ്ത്രീകൾ പഠിക്കേണ്ടതില്ലെന്നായിരുന്നു പഴയകാല ചിന്ത. സ്ത്രീകളെ അടുക്കളയുടെ ഉപകരണമായാണ് പഴയകാലത്ത് കണ്ടിരുന്നത്. പഠിച്ചിട്ട് കാര്യമില്ലെന്നത് പഴയകാല സങ്കല്പമാണ്. ബഡ്ജറ്റിൽ ഉന്നത വിദ്യാഭ്യാസത്തിന് 789 കോടി രൂപ വകയിരുത്തിയതിലൂടെ ഉന്നത വിദ്യാഭ്യാസത്തിന്റെ പ്രാധാന്യം വർദ്ധിച്ചിരിക്കുകയാണ്. ഇതിനുപുറമെ ഐ.റ്റി.ഐ.-കളുടെ ആധുനികവൽക്കരണത്തിനായി 55 കോടി രൂപയും വകയിരുത്തിയിട്ടുണ്ട്. പുതിയതായി ആരംഭിച്ച 5 എഞ്ചിനീയറിംഗ് കോളേജുകൾക്ക് ഇലുമായി 42 കോടി രൂപ വകയിരുത്തിയിരിക്കുന്നു. അതോടൊപ്പം നിലവിലുള്ള മറ്റ് എഞ്ചിനീയറിംഗ് കോളേജുകളുടെ ഗുണനിലവാരം വർദ്ധിപ്പിക്കുന്നതിനാവശ്യമായ ഇടപെടൽ ഉണ്ടാകണമെന്ന് അഭ്യർത്ഥിക്കുന്നു. എന്റെ മണ്ഡലത്തിന്റെ കേന്ദ്രമായ ഒറ്റപ്പാലം

നിരവധി സിനിമാ നടമാരും സിനിമാ രംഗത്ത് പ്രവർത്തിക്കുന്നവരും കലാകാരന്മാരുമുള്ള പ്രദേശമാണ്. എന്നാൽ ഒറ്റപ്പാലത്ത് ഒരു സിനിമാ റിലീസിംഗ് തീയറ്റർ ഇല്ല. മുൻ ഇടതുപക്ഷ മുന്നണി ഗവൺമെന്റും തുടർന്ന് വന്ന യു.ഡി.എഫ്. ഗവൺമെന്റും രണ്ട് ഘട്ടങ്ങളിലായി അവിടെ ഫിലിംസിറ്റി ആരംഭിക്കുമെന്ന പ്രഖ്യാപനം നടത്തിയിരുന്നു. ആദ്യം ഇടതുപക്ഷ ഗവൺമെന്റ് 50 ലക്ഷം രൂപയും പിന്നീട് വന്ന യു.ഡി.എഫ്. ഗവൺമെന്റ് ഒരു ലക്ഷം രൂപയും ഇതിനുവേണ്ടി നീക്കിവച്ചിരുന്നു. എന്നാൽ ഇതിന്റെ പ്രവർത്തനം ഇതുവരെ ആരംഭിച്ചിരുന്നില്ല. ഈ ബഡ്ജറ്റിൽ ഒറ്റപ്പാലത്ത് ഫിലിം സിറ്റിയെന്ന പേരിൽ ഒരു ഫിലിം കോംപ്ലക്സ് ആരംഭിക്കുന്നതിന് തീരുമാനിച്ചതിൽ പ്രത്യേക അഭിനന്ദനങ്ങൾ രേഖപ്പെടുത്തുന്നു. ഞാൻ പുതിയ എം.എൽ.എ. ആണെങ്കിലും പഴയ ആളാണ്. അതുകൊണ്ട് സയമത്തിന്റെ കാര്യത്തിൽ കുറച്ച് കനിവ് കാണിക്കണം. കേരള സർക്കാർ ആവിഷ്കരിച്ച് നടപ്പിലാക്കിവരുന്ന വിദ്യാഭ്യാസ യജ്ഞം, വിദ്യാഭ്യാസ മേഖലയിൽ വലിയ തോതിലുള്ള ഉണർവ് ഉണ്ടാക്കിയിരിക്കുകയാണ്. മികവിന്റെ കേന്ദ്രങ്ങളായി ഉയർത്തുന്നതിന് തെരഞ്ഞെടുക്കപ്പെട്ട സ്കൂളുകളിൽ 138 സ്കൂളുകൾക്ക് ഭരണാനുമതി ലഭിച്ചുകഴിഞ്ഞു; കിഫ്ബി ധനസഹായം നൽകുകയും ചെയ്തിട്ടുണ്ട്. ഈ നടപടിയിലൂടെ വിദ്യാഭ്യാസ മേഖലയുടെ രക്ഷകനായി മാറാൻ ബഹുമാന്യനായ

വിദ്യാഭ്യാസ വകുപ്പുമന്ത്രിക്ക് കഴിഞ്ഞിട്ടുണ്ടെന്നാണ് എന്റെ അഭിപ്രായം. ഗുണമേന്മയുള്ള വിദ്യാഭ്യാസം കുട്ടികളുടെ ജന്മാവകാശമാണ്. ഇത് ആധുനിക കാലത്തിന് യോജിച്ച രീതിയിൽ നടപ്പിലാക്കാൻ കഴിയുന്നത് മഹത്തരമാണ്. ഈ ബഡ്ജറ്റിനെ എല്ലാ നിലയിലും പിന്താങ്ങിക്കൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. ഉമ്മൻ ചാണ്ടി: സർ, ഡോ. ടി. എം. തോമസ് ഐസക് അവതരിപ്പിച്ച ബഡ്ജറ്റിനെ ഞാൻ എതിർക്കുകയാണ്. ഈ ബഡ്ജറ്റിൽ ഒന്നുമില്ലെന്ന് ഞാൻ പറയുകയില്ല. അങ്ങ് അവതരിപ്പിച്ച മൂന്നാമത്തെ ബഡ്ജറ്റാണിത്. കഴിഞ്ഞ രണ്ട് ബഡ്ജറ്റ് അവതരിപ്പിച്ചപ്പോൾ കയ്യടിച്ചവർ ഇന്നിപ്പോൾ വിഷമിച്ചിരിക്കുകയാണ്. അതുകൊണ്ട് എന്ത് നടക്കും എന്നറിയാതെ അതിനെക്കുറിച്ച് പറയാൻ ഞാനാളല്ല. ഡോ. ടി. എം. തോമസ് ഐസക് കളളം പറയുമെന്ന് ഞാൻ പറയുകയില്ല. പക്ഷെ, കണക്കുകളൊക്കെ അനുകൂലമായ രീതിയിൽ വളച്ചൊടിക്കുന്നതിൽ സമർത്ഥനാണ്. സാമൂഹ്യ പെൻഷന്റെ കാര്യത്തിൽ യു.ഡി.എഫ്. ഗവൺമെന്റിന്റെ കാലത്ത് 5 വർഷത്തെ ശരാശരി 1680 കോടി രൂപ; 13.9 ലക്ഷംപേർ സാമൂഹ്യ പെൻഷൻ കൈപ്പറ്റിക്കൊണ്ടിരുന്നെങ്കിൽ, യു.ഡി.എഫ്. ഭരണത്തിന്റെ 5 വർഷംകൊണ്ട് 42.4 ലക്ഷമായി അത് വർദ്ധിച്ചു. അഞ്ചാമത്തെ വർഷത്തെ ചെലവ് 5030 കോടി



രൂപയായിരുന്നു. അങ്ങ് ഇവിടെ പറഞ്ഞത് 1650 കോടി രൂപയെന്നാണ്. അത് കള്ളമാണെന്ന് ഞാൻ പറയുകയില്ല. അങ്ങ് കൊല്ലത്തെ സാവകാശമെടുത്തു. അഞ്ചാമത്തെ കൊല്ലം അതായത് 2015-16-ൽ 5030 കോടി രൂപയായിരുന്നു ചെലവ്. അങ്ങനെയുള്ള ചില അഡ്ജസ്റ്റ്മെന്റുകളുണ്ട്. അങ്ങ് ചാർജെജടുത്ത ഉടൻതന്നെ സാമൂഹ്യപെൻഷൻ ഇത്രയും കൂടിയതിന്റെ അസ്വസ്ഥത കാണിച്ചു. അത് ഈ പാവപ്പെട്ടവരോട് വേണമായിരുന്നോ; ജി.ഒ. എം.എസ്.34/2017/ഫിൻ. ഉത്തരവുപ്രകാരം രണ്ട് പെൻഷൻ വാങ്ങാൻ പാടില്ലെന്ന് പറഞ്ഞു. അത് വലിയ പാപമാണോ? ഒരു വിധവ, ഒരു വാർദ്ധക്യകാല പെൻഷൻ കിട്ടിയ ആൾ കശുവണ്ടി ക്ഷേമനിധിയിലോ, കയർ ക്ഷേമനിധിയിലോ തയ്യൽത്തൊഴിലാളി ക്ഷേമനിധിയിലോ അംഗമാണെങ്കിൽ 400 രൂപയോ 600 രൂപയോ കിട്ടിയാൽ അതിൽ തെറ്റുണ്ടോ? ആ അസ്വസ്ഥത ശരിയല്ല. ശക്തമായ പ്രതിഷേധം വന്നപ്പോൾ അങ്ങത് പിൻവലിച്ചു. പിൻവലിച്ചതിനകത്ത് ഒരസ്വസ്ഥത, രണ്ടാമത്തെ പെൻഷൻ 600 രൂപയിൽ കൂടാൻ പാടില്ലെന്ന് നിബന്ധന വച്ചു. 400 രൂപകൂടി അവർക്ക് കിട്ടിയാൽ അത് ബുദ്ധിമുട്ടാകുമോ? ആ ഒരു സമീപനം ശരിയല്ല. ഇപ്പോൾ അങ്ങ് ബഡ്ജറ്റിൽ പറഞ്ഞിരിക്കുന്നത് നിബന്ധനകൾക്ക് വിധേയമായി ഈ പെൻഷൻ കുറയ്ക്കുമെന്നാണ്. അങ്ങനെ ചെയ്യരുത്, അത് വലിയ പാപമാണ്.

ഒരിക്കലും അങ്ങനെ ചെയ്യരുതെന്ന് മാത്രമല്ല, വാർദ്ധക്യകാല പെൻഷനും വിധവാ പെൻഷനുമൊക്കെ കിട്ടുന്നവരുടെ വീടിന്റെ അളവ് നോക്കി, ഒരു കാർ ഉണ്ടെന്ന പേരിൽ പെൻഷൻ നിഷേധിക്കരുത്. അതൊക്കെ അവരുടെ മക്കൾക്കായിരിക്കുമുള്ളത്. അവർക്ക് സ്വന്തമായി മരുന്ന് വാങ്ങാൻ വേണ്ടിയുള്ള ഒരു തുകയാണ് പെൻഷൻ. വരുമാനപരിധി നിശ്ചയിക്കുന്നതുപോലും പെൻഷൻ കൈപ്പറ്റുന്ന ആളിനെക്കുറിച്ചായിരിക്കണം, അല്ലാതെ ആ കുടുംബത്തിന്റേത് ആകരുത്. ഇങ്ങനെയുള്ള നിബന്ധനകൾ വച്ചുകൊണ്ട് പെൻഷൻ കുറയ്ക്കാൻ ശ്രമിക്കരുത്. 13.9 ലക്ഷത്തിൽനിന്ന് 35 ലക്ഷമായത് ഞങ്ങൾ എങ്ങനെ കുറയ്ക്കാമെന്നല്ല, എങ്ങനെ ആനുകൂല്യങ്ങൾ കൂടുതൽ നൽകാമെന്ന് ചിന്തിച്ചുകൊണ്ടാണ്.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്): സർ, അങ്ങയുടെ ഭരണം തുടങ്ങിയ കാലത്ത് ഒരു ലക്ഷം രൂപയായിരുന്നു വരുമാനപരിധി. അത് മൂന്ന് ലക്ഷമായി ഉയർത്തിക്കഴിഞ്ഞപ്പോൾ അങ്ങ് പറഞ്ഞതുപോലെ പെൻഷൻ വാങ്ങുന്നവരുടെ എണ്ണം 14 ലക്ഷത്തിൽനിന്ന് 32 ലക്ഷമായി ഉയർന്നു. അപ്പോൾ ഇത് തെറ്റാണെന്നുപറഞ്ഞ് അങ്ങ് ഒരു ഉത്തരവിറക്കി. ഈ രീതിയിലുള്ള പെൻഷൻ വർദ്ധനവ് അനർഹരായ ആളുകൾ ഉപയോഗപ്പെടുത്തുന്നുവെന്ന് പറഞ്ഞ്

പൂർവ്വസ്ഥിതി പുനഃസ്ഥാപിച്ചുകൊണ്ട് ഒരു ലക്ഷം രൂപയായി വരുമാനം പരിമിതപ്പെടുത്തി ഒരു ഉത്തരവിറക്കിയില്ലേ? അതിന്റെ അടിസ്ഥാനത്തിൽ 14 ലക്ഷത്തിൽനിന്ന് 32 ലക്ഷത്തിനുള്ളിൽ വന്നവരെ മുഴുവൻ പരിശോധിക്കാൻ ഉത്തരവിൽ തീരുമാനിച്ചില്ലേ?

ശ്രീ. ഉമ്മൻ ചാണ്ടി: സർ, എന്റെ കയ്യിൽ ഓർഡറുണ്ട്. അതുവേണമെങ്കിൽ അങ്ങേയ്ക്ക് തരാം. എങ്ങനെ ഇവരെ സഹായിക്കാമെന്നുള്ളതാണ് ഓരോ ഓർഡറും. വിധവകൾക്ക് വിധവാ പെൻഷൻ കൊടുക്കണമെങ്കിൽ അവർ പുനർവിവാഹം ചെയ്തിട്ടില്ലെന്നൊരു സർട്ടിഫിക്കറ്റ് ഹാജരാക്കണം. അങ്ങനെയൊരു സർട്ടിഫിക്കറ്റ് ഒരു വില്ലേജ് ഓഫീസിൽനിന്നും കൊടുക്കില്ല. കാരണം, ഇവർ പുനർവിവാഹം ചെയ്തോ ഇല്ലയോ എന്ന് അവർക്ക് അറിയില്ല. അതുകൊണ്ട് സെൽഫ് അറ്റസ്റ്റേഷൻ മതിയെന്ന് തീരുമാനിച്ചു. അതായത് 'ഞാൻ പുനർ വിവാഹം കഴിച്ചിട്ടില്ലെന്ന് ഇവർതന്നെ സ്റ്റേറ്റ്മെന്റ് കൊടുത്താൽ മതിയെന്ന് പറഞ്ഞു. അതുപോലെതന്നെ ആൺമക്കളുള്ളവർക്ക് പെൻഷൻ കൊടുക്കാൻ പാടില്ല എന്നൊരു നിബന്ധയുണ്ടായിരുന്നു. ആൺമക്കളുണ്ടെങ്കിലും പെൻഷൻ കൊടുക്കണമെന്ന് പറഞ്ഞിട്ടുള്ള ഓർഡറാണ് എന്റെ കയ്യിലിരിക്കുന്നത്. എങ്ങനെ കൂടുതൽപേർക്ക് പെൻഷൻ കൊടുക്കാമെന്നാണ് ഞങ്ങൾ ആലോചിച്ചത്. വരുമാനപരിധി ഒരു

ലക്ഷമെന്നതാണ് ഇപ്പോഴും നിലനിൽക്കുന്നത്. യു.ഡി.എഫ്-ന്റെ കാലത്തും അതുതന്നെയാണ്. അങ്ങനെയാണ് 13.9 ലക്ഷം എന്നത് 35.8 ലക്ഷമായി ഉയർന്നത്.

ഡോ. ടി. എം. തോമസ് ഐസക്: സർ, ഒരു ലക്ഷമായിരുന്ന വരുമാനപരിധി അങ്ങ് മൂന്നുലക്ഷമായി ഉയർത്തി. അപ്പോൾ ആളുകളുടെ എണ്ണം 14 ലക്ഷത്തിൽനിന്നും 32 ലക്ഷമായി. അതിനെത്തുടർന്ന് അങ്ങ് ഒരുലക്ഷം രൂപയുടെ വരുമാനപരിധി പുനഃസ്ഥാപിച്ചുകൊണ്ട് ഉത്തരവിറക്കി എന്നാണ് ഞാൻ പറഞ്ഞത്.

ശ്രീ. എം. മുനീർ: സർ, 25,000 എന്നുള്ളതാണ് മൂന്നു ലക്ഷമാക്കിയത്. 25,000 എന്നത് മൂന്നു ലക്ഷമാക്കണമെന്നുള്ള പ്രൊപ്പോസൽ വന്നു. അത് ഒരു ലക്ഷമാക്കി നിജപ്പെടുത്തി. അപ്പോൾ 25,000 ത്തിൽനിന്നും ഒരു ലക്ഷമാവുകയാണ് ചെയ്തിട്ടുള്ളത്. അല്ലാതെ ഒരു ലക്ഷമുള്ളത് ഒരു ലക്ഷത്തിൽ നിൽക്കുകയല്ല ചെയ്തത്.

ഡോ. ടി. എം. തോമസ് ഐസക്: സർ, നാളത്തെ മറുപടി പ്രസംഗത്തിൽ ഞാൻ ആ ഉത്തരവ് ഹാജരാക്കാം.

ശ്രീ. ഉമ്മൻ ചാണ്ടി: സർ, നമ്മൾ പരമാവധി ലിബറലൈസ് ചെയ്യുകയാണ് ചെയ്തത്. പഞ്ചായത്തുകൾക്ക് അവസരം കൊടുത്തു. അങ്ങനെയാണ് 35.8 ലക്ഷം, ഏതാണ്ട് മൂന്നിരട്ടിയോളം ആയിട്ടുള്ളത്. യു.ഡി.എഫ്-ന്റെ കാലത്ത് 634

കുട്ടികൾക്ക് കോക്ലിയർ ഇംപ്ലാന്റേഷൻ സർജറി ചെയ്തു. 38 കുട്ടികൾക്ക് സാങ്ഷൻ കൊടുത്തു. ഈ ഗവൺമെന്റ് വന്ന് രണ്ടുവർഷത്തിനുള്ളിൽ 90 കുട്ടികൾക്കു മാത്രമേ സാങ്ഷൻ കൊടുത്തിട്ടുള്ളൂ. നിങ്ങൾ സാങ്ഷൻ കൊടുത്ത 90-ഉം യു.ഡി.എഫ്-ന്റെ കാലത്ത് സാങ്ഷൻ കൊടുത്ത 38-ഉം കൂടി കൂടി 128 പേർക്കാണ് സാങ്ഷൻ കൊടുത്തത്. ഇന്ന് ആരോഗ്യമേഖലയിൽ ഒരു പുതിയ കണ്ടുപിടുത്തം വന്നിരിക്കുന്നു. നാമൊന്ന് ശ്രദ്ധിച്ചാൽ നമ്മുടെ സമൂഹത്തിൽ ഇനി ബധിര-മൃക കുട്ടികളുണ്ടാകില്ല. ആ പാവപ്പെട്ട കുടുംബങ്ങൾക്ക് ഭാരിച്ച ചെലവ് വഹിക്കാൻ സാധിക്കില്ല. അവരെ സഹായിക്കട്ടെ? അത് പ്രത്യേകമായി മോണിറ്റർ ചെയ്യണം. അതുപോലെ ഓപ്പറേഷൻ ചെയ്ത കുട്ടികൾക്ക് പലവിധത്തിലുള്ള ബുദ്ധിമുട്ടുകളുണ്ട്. അതിന്റെ അപഗ്രന്ധേഷനമായിട്ടുള്ള ചില പ്രശ്നങ്ങളുണ്ട്. അത് പ്രത്യേകം ശ്രദ്ധിക്കണം. അതിനും പരിഹാരമുണ്ടാക്കണം. അങ്ങോട്ടു അനൗൺസ്മെന്റ് നടത്തിയപ്പോൾ ഭരണകക്ഷി അംഗങ്ങൾ ഭയങ്കരമായി കൈയ്യടിച്ചു. നമ്മുടെ സമൂഹത്തിലുള്ള മെന്റലി ചലഞ്ച്ഡ്, സെറിബ്രൽ പൾസി, ഓട്ടിസം എന്നിവ ബാധിച്ചവർക്ക് സമൂഹത്തിൽ ഏറ്റവുമധികം പരിഗണന വേണ്ടതാണ്. ആ കുട്ടികളുടെ സൂക്ഷകൾക്കുള്ള ഗ്രാന്റ് 13 കോടിയിൽനിന്നും 40 കോടിയായി വർദ്ധിപ്പിച്ചുവെന്ന് പറഞ്ഞപ്പോൾ എല്ലാപേരും കൈയ്യടിച്ചു. അതിന്റെ കാര്യം അങ്ങേയ്ക്കുമാത്രം അറിയാം. വിദ്യാഭ്യാസരംഗത്ത്

നടക്കുന്ന ഏറ്റവും വലിയ അനീതി അവസാനിപ്പിക്കാനാണ് കഴിഞ്ഞ യു.ഡി.എഫ് ഗവൺമെന്റ് തീരുമാനമെടുത്തത്. പ്ലസ് ടൂ വരെയുള്ള എല്ലാ കുട്ടികൾക്കും സൗജന്യ വിദ്യാഭ്യാസം കൊടുക്കുക എന്നതായിരുന്നു ആ തീരുമാനം. പക്ഷെ ഒരു വിഭാഗം കുട്ടികൾ ഫീസ് കൊടുത്ത് പഠിക്കണം, അല്ലെങ്കിൽ ആരുടെയെങ്കിലും ഔദാര്യത്തിൽ പഠിക്കണം. അവരാണ് മെന്റലി ചലഞ്ച്ഡ്, ഓട്ടിസം, സെറിബ്രൽ പൾസി എന്നിവ ബാധിച്ചിട്ടുള്ള കുട്ടികൾ. അവരുടെ സ്കൂളുകളെ എയ്ഡഡ് സ്കൂളുകളാക്കാൻ തീരുമാനിച്ചു. അപ്പോൾ ശക്തമായ എതിർപ്പുവന്നു. 288 സ്കൂളുകളുണ്ട്, ഒരു സ്കൂൾ മാത്രമേ ഗവൺമെന്റിനുള്ളൂ, ബാക്കി 287 സ്കൂളുകളുംകൂടി ഒന്നിച്ച് എയ്ഡഡ് ആക്കിയാലുണ്ടാകുന്ന സാമ്പത്തിക ബാധ്യത ഉദ്യോഗസ്ഥന്മാർ ചൂണ്ടിക്കാണിച്ചു. ഈ കുട്ടികൾ സാധാരണ കുട്ടികളായിരുന്നെങ്കിൽ ഇവരെ പഠിപ്പിക്കേണ്ട ബാധ്യത ഗവൺമെന്റിനില്ലേയെന്ന് ഞാൻ അവരോട് ചോദിച്ചു. പിന്നെ അവർ പ്രകടിപ്പിച്ച വികാരം ഉൾക്കൊണ്ടുകൊണ്ട് മൂന്ന് സ്റ്റേജാക്കി മാറ്റി. ആദ്യം 100 കുട്ടികൾ പഠിക്കുന്ന സ്കൂളുകളും പിന്നീട് 50 കുട്ടികൾ പഠിക്കുന്ന സ്കൂളുകളും അവസാനം 25 കുട്ടികൾ പഠിക്കുന്ന സ്കൂളുകളും എയ്ഡഡ് ആക്കാനും 25 കുട്ടികളിൽ താഴെയുള്ള സ്കൂളുകൾക്ക് പ്രത്യേക ഗ്രാന്റ് കൊടുക്കാനും തീരുമാനിച്ചു. 33 സ്കൂളുകൾ എയ്ഡഡ് ആക്കിക്കൊണ്ടുള്ള ഓർഡർ ഇറക്കി. നിങ്ങൾ ഇപ്പോഴും അവർക്ക്

സാങ്ഷൻ കൊടുക്കുന്നില്ല. അത് ശരിയാണോ? ഇപ്പോൾ നിങ്ങൾ എയ്ഡഡ് ആക്കുന്ന നിർദ്ദേശം തള്ളിക്കളയുകയാണ്. എന്നിട്ട് 13 കോടി കൊടുത്തുകൊണ്ടിരിക്കുന്നത് 40 കോടിയാക്കാം എന്നു പറയുന്നു. അങ്ങനെ ചെയ്യുന്നത് ഏറ്റവും വലിയ തെറ്റാണെന്ന് പറയാൻ ഞാൻ ഈ അവസരം വിനിയോഗിക്കുന്നു. നിശ്ചയമായും നിങ്ങൾ ആ തീരുമാനം മാറ്റി ആവശ്യമായ നടപടി സ്വീകരിക്കണം. മറ്റൊരു പ്രധാനപ്പെട്ട വിഷയം ഞാൻ മുഖ്യമന്ത്രിയുടെ ശ്രദ്ധയിൽപ്പെടുത്താനാണ് ഉദ്ദേശിക്കുന്നത്. റേഷൻ രംഗത്ത് ഇന്നു വന്നിട്ടുള്ള മാറ്റം, ഫുഡ് സെക്യൂരിറ്റി ആക്ട് വന്നത് ഇന്ത്യയുടെ വലിയൊരു മാറ്റമാണ്. പക്ഷെ കേരളത്തിനുമത്രം അത് ഗുണം ചെയ്തില്ല. ഗുണം ചെയ്തില്ലെന്നു മാത്രമല്ല ദോഷമാണുണ്ടായത്. കാരണം, നമ്മൾ സ്റ്റാറ്റൂട്ടറി റേഷൻ സിസ്റ്റം വളരെ നേരത്തേതന്നെ തുടങ്ങിക്കഴിഞ്ഞിരുന്നു. അതിൻപ്രകാരം 16 ലക്ഷം ടൺ അരി ലഭിക്കേണ്ട സ്ഥാനത്ത് 14 ലക്ഷം ടൺ അരി മാത്രമേ ലഭിച്ചിരുന്നുള്ളൂ. അന്ന് യു.ഡി.എഫ് ഗവൺമെന്റ് യു.പി.എ. ഗവൺമെന്റിനോടും ബി.ജെ.പി. ഗവൺമെന്റിനോടും പറഞ്ഞു ഇത് പറ്റില്ല. ഞങ്ങൾ അവിടെ പോയി പ്രധാനമന്ത്രിയെ കണ്ട് നിരന്തരമായി ഫൈറ്റ് ചെയ്ത് 2016 സെപ്റ്റംബർ വരെ നമുക്ക് 16 ലക്ഷം ടൺ അരി ലഭിച്ചു. ഇപ്പോൾ അത് 14 ലക്ഷം ടണ്ണാക്കി കുറച്ചു.

അപ്പോൾ നമ്മുടെ നോൺ പ്രയോറിറ്റി /നോൺ സബ്സിഡി ഗ്രൂപ്പിൽപ്പെട്ട 15,80,000 കുടുംബങ്ങൾക്ക് ഒരു മാസം ഒരു കുടുംബത്തിന് ഒരു കിലോ അരിയാണ് കിട്ടുന്നത്. എങ്ങനെയാണ് ഒരു കുടുംബം കഴിയുന്നത്. ഓപ്പൺ മാർക്കറ്റിൽ അരിക്ക് വില കൂടുതലാണ്. അതുകൊണ്ട് നമ്മുടെ റേഷൻ വിഹിതം കൂട്ടിത്തന്നെ മതിയാകൂ എന്നുപറഞ്ഞ് നമുക്ക് ഒന്നിച്ചുനിന്ന് ഫൈറ്റ് ചെയ്യാം. അതിന് പ്രതിപക്ഷത്തിന്റെ പൂർണ്ണ പിന്തുണയുമുണ്ടാകും. കാരണം, നമ്മുടെ മുഖ്യ ആഹാരം അരിയാണ്.

മുഖ്യമന്ത്രി (ശ്രീ. പിണറായി വിജയൻ): അക്കാര്യത്തിൽ നമുക്കൊന്നിച്ചുതന്നെ നിൽക്കാം. കേരളത്തിന്റെ പ്രത്യേക സാഹചര്യം കണക്കിലെടുത്ത് കേന്ദ്രത്തിൽനിന്നും കൂടുതൽ അരിവിഹിതം തന്നെ മതിയാകൂ എന്നുള്ള നിലപാട് നമുക്കൊരുമിച്ചെടുക്കാം.

ശ്രീ. ഉമ്മൻ ചാണ്ടി: സർ, സന്തോഷകരമായ ഒരു സമീപനമാണിത്. ഒരു കുടുംബത്തിന് ഒരു മാസം ഒരു കിലോ അരി കിട്ടിയിട്ട് എന്ത് ചെയ്യാൻ കഴിയും. നമുക്ക് കിട്ടാനുള്ളത് കിട്ടിയേ മതിയാകൂ. അതിനുവേണ്ടി ഒത്തൊരുമിച്ച് പ്രവർത്തിക്കാം. ഒരു അനീതികൂടി നിങ്ങളുടെ ഗവൺമെന്റ് വന്നതിനുശേഷമുണ്ടായി. അരിക്ക് ഒരു ശതമാനം നികുതിയുണ്ടായിരുന്നു. അത് കഴിഞ്ഞ യു.ഡി.എഫ്. ഗവൺമെന്റ് എടുത്തുകളഞ്ഞു. അപ്പോൾ അരിക്ക് ടാക്സില്ല. പക്ഷെ നിങ്ങൾ



വന്നതിനുശേഷം ബ്രാൻഡഡ് അരിക്ക് 5 ശതമാനം ടാക്സ് ഏർപ്പെടുത്തി. ഒരിക്കലും അങ്ങനെ ചെയ്യരുതെന്ന് അന്ന് ഞങ്ങൾ പറഞ്ഞു. അപ്പോൾ ധനകാര്യ വകുപ്പുമന്ത്രി പറഞ്ഞു, ബ്രാൻഡഡ് അരി ഉപയോഗിക്കുന്നത് സമ്പന്നരാണ്, അതുകൊണ്ട് 5 ശതമാനം ടാക്സ് ഇരിക്കട്ടെയെന്ന്. ഇപ്പോൾ എന്താണ് സംഭവിച്ചത്; ബ്രാൻഡഡ് അരിയും ലൂസ് അരിയും വിൽക്കുന്നത് ഒരേ കടയിലാണ്. ബ്രാൻഡഡ് അരിക്ക് വില കൂടിയപ്പോൾ ലൂസ് അരിക്കും വിലകൂടി. ഇപ്പോൾ പ്രധാനമന്ത്രി ശ്രീ. നരേന്ദ്ര മോദി പറഞ്ഞു, നിങ്ങൾ അരിക്ക് ടാക്സ് ഏർപ്പെടുത്തിയതല്ലേ, അതുകൊണ്ട് അത് ജി.എസ്.ടി.-യിലേക്ക് ഇരിക്കട്ടെയെന്ന്. ഇപ്പോൾ ജി.എസ്.ടി.-യിലും അഞ്ച് ശതമാനം. ഇത് പിൻവലിക്കണം. അടുത്ത കൗൺസിലിൽ പറയണം. യാതൊരു കാരണവശാലും അരിക്ക് ടാക്സ് പാടില്ല. ഒരു ശതമാനം ടാക്സുണ്ടായിരുന്നത് കഴിഞ്ഞ ഗവൺമെന്റ് മാറ്റിയതാണ്. ഇത് ഒരു തരത്തിലും അംഗീകരിക്കാൻ കഴിയുന്ന കാര്യമല്ല.

ഞാൻ ഓഖി ചുഴലിക്കാറ്റിന്റെ വിശദാംശങ്ങളിലേയ്ക്കൊന്നും കടക്കുന്നില്ല.

പക്ഷെ ഇവിടെ പലരും ഗവൺമെന്റ് ചെയ്ത കാര്യങ്ങളെക്കുറിച്ചൊക്കെ പറഞ്ഞു. നിങ്ങൾ നിങ്ങളുടെ പാർട്ടി നേതാക്കന്മാരെക്കൂടി ഒന്ന് ഓർമ്മപ്പെടുത്തണം. ജില്ലാ സമ്മേളനങ്ങളിലൊക്കെ നടന്ന ചർച്ചകൾ പത്രങ്ങളിൽ വായിക്കുമ്പോൾ

നിങ്ങൾക്കുണ്ടായ ബോധ്യം അവർക്കില്ലായെന്നാണ് എനിക്ക് തോന്നുന്നത്. ഏതായാലും നമുക്ക് വലിയൊരു ദുരന്തം സംഭവിച്ചു. ഇനിയെങ്കിലും ഇങ്ങനെയൊരു ദുരന്തം ഉണ്ടാകാതിരിക്കാനും മത്സ്യബന്ധനത്തിന് കടലിൽ പോകുന്നവർക്ക് സുരക്ഷിതമായി തിരിച്ചുവരാനും ഏത് പ്രതികൂല സാഹചര്യങ്ങളും അതിജീവിക്കാനും കഴിയുന്ന തരത്തിലുള്ള സുരക്ഷാ സംവിധാനങ്ങൾ ഏർപ്പെടുത്തണം. അതിനെന്ന് ചെലവ് വന്നാലും കേന്ദ്ര-സംസ്ഥാന ഗവൺമെന്റുകളും വേണമെങ്കിൽ സാമൂഹ്യ പ്രതിബന്ധതയുള്ളവരുടെ സഹായവും കൂടി തേടണം. നമ്മുടെ മത്സ്യത്തൊഴിലാളികളെ മരണത്തിലേക്ക് വലിച്ചെറിയുന്ന ഒരു സാഹചര്യമുണ്ടാകാൻ പാടില്ല. കഴിഞ്ഞ ദിവസം ഇവിടെ ആരോ പറഞ്ഞു, സുനാമി ഉണ്ടായപ്പോൾ ഇതിൽ കൂടുതൽ ആളുകൾ മരിച്ചില്ലേയെന്ന്. ഒന്നോർക്കണം, സുനാമി ഉണ്ടായപ്പോൾ ഒരാളുപോലും കടലിൽ മരിച്ചില്ല. കരയിലാണ് ദുരന്തമുണ്ടായത്. കാരണം, സമയത്തുതന്നെ മുന്നറിയിപ്പ് കൊടുത്തതുകൊണ്ട് ഒരാളുപോലും കടലിൽ മരിച്ചിട്ടില്ല. കരയിലാണ് മരിച്ചത്. ഇനിയൊരിക്കലും ഇങ്ങനെയൊരു ദുരന്തം ഉണ്ടാകാതിരിക്കാൻ പ്രത്യേകമായി ശ്രദ്ധിച്ചേ മതിയാകൂ. കഴിഞ്ഞ ഗവൺമെന്റ് 150 രൂപ റബ്ബർ കർഷകർക്ക് ലഭിക്കുന്ന ഏറ്റവും നല്ല സിസ്റ്റം കൊണ്ടുവന്നു. അന്നത്തെ ധനകാര്യ വകുപ്പുമന്ത്രിയായിരുന്ന മാണിസാർ അക്കാര്യത്തിൽ പ്രത്യേക

താൽപര്യമെടുത്തു. കാർഷിക വില സ്ഥിരതാരംഗത്ത് ഒരു മാതൃകയാക്കാവുന്ന രീതിയിൽ അത് കൊണ്ടുവന്നു. ആദ്യത്തെ വർഷം 300 കോടി രൂപയും രണ്ടാമത്തെ വർഷം 500 കോടി രൂപയും ചെലവായി. രണ്ടു വർഷമായി 800 കോടി രൂപ ചെലവഴിച്ചു. ഇന്ന് അത് വേണ്ടത്ര കാര്യക്ഷമതയോടുകൂടി നടപ്പാകുന്നില്ല. അന്നത്തേതുപോലെ തന്നെ കാര്യക്ഷമതയോടുകൂടി ലഭിക്കുന്ന ഒരു രീതിയുണ്ടാകണം. അതുപോലെതന്നെ 150 രൂപ എന്നത് വർദ്ധിപ്പിക്കണം. 121 രൂപ ഇന്ന് മാർക്കറ്റിലുണ്ട്. മാർക്കറ്റിൽ 90 രൂപ വരെ വന്നപ്പോഴും അന്നത്തെ ഗവൺമെന്റ് 150 രൂപ കൊടുത്തിരുന്നു. 150 രൂപ എന്നത് 200 രൂപയാക്കി വർദ്ധിപ്പിക്കുന്ന കാര്യത്തെക്കുറിച്ച് നിങ്ങൾ ആലോചിക്കണമെന്നാണ് എനിക്ക് അഭ്യർത്ഥിക്കാനുള്ളത്. കെ.എസ്.ആർ.ടി.സി പെൻഷനെക്കുറിച്ച് നിങ്ങളുടെ പ്രകടന പത്രികയിൽ പറഞ്ഞിരുന്നു. നിങ്ങളുടെ ഗവൺമെന്റ് വന്നാൽ പെൻഷൻ ലഭിക്കുമെന്ന് ഉറപ്പാക്കുമെന്ന് പറഞ്ഞു. രണ്ടുകൊല്ലമായി ഇപ്പോഴും ആലോചിക്കുന്നതേയുള്ളൂ. സഹകരണ ബാങ്കിൽ നിന്ന് ലോണെടുക്കുന്നതിനെക്കുറിച്ചാണ് ഇപ്പോഴും ആലോചിക്കുന്നത്. അതിന് സ്ഥായിയായി ഒരു സംവിധാനമുണ്ടാക്കേണ്ട? യു.ഡി.എഫ്-ന്റെ കാലത്ത് വ്യക്തമായ സംവിധാനമുണ്ടാക്കി. 50 ശതമാനം ഗവൺമെന്റ് വഹിക്കും. 50 ശതമാനം

കെ.എസ്.ആർ.ടി.സി.-ക്ക് വഹിക്കാൻ സാധിക്കത്തക്ക വിധത്തിലുള്ള സംവിധാനമുണ്ടാക്കി, അത് വളരെ വ്യക്തമായി വന്നതാണ്. കെ.എസ്.ആർ.ടി. സി പെൻഷൻ പൂർണ്ണമായും നൽകണം. പങ്കാളിത്ത പെൻഷനെ നിങ്ങൾ എത്രമാത്രം എതിർത്തു. നിങ്ങൾ പറഞ്ഞത് ഞങ്ങൾ വന്നാൽ ആദ്യം അത് തിരുത്തുമെന്നല്ലേ? നിങ്ങൾക്ക് തിരുത്താൻ പറ്റിയോ? ഇതുവരെ തിരുത്തിയിട്ടില്ല. പഠിക്കാൻ കമ്മിറ്റിയെ വയ്ക്കുന്നുവെന്ന് ഇന്നലെ മറുപടിയിൽ പറഞ്ഞു. നിങ്ങൾക്ക് തിരുത്താൻ കഴിയില്ല. കാരണം തിരുത്തിയാൽ 20 വർഷം കഴിയുമ്പോൾ ഇന്നത്തെ കെ.എസ്.ആർ.ടി.സി.യുടെ സ്ഥിതിയാകും സംസ്ഥാന ഗവൺമെന്റിന്റെ കാര്യവും. അതുകൊണ്ട് കഴിയില്ല. പ്രായോഗിക സമീപനത്തിന് നിങ്ങൾ തയ്യാറാകണമെന്ന് പറയാൻ ഈ അവസരം വിനിയോഗിക്കുകയാണ്. ഈ ബഡ്ജറ്റിൽ സ്പിന്നിംഗ് മിൽസിന് കാര്യമായ പാക്കേജ് ഇല്ല. ഇന്നത്തെ വ്യവസായങ്ങളിൽ വച്ച് ഏറ്റവുമധികം പ്രതിസന്ധി നേരിടുന്ന ഒന്നാണ് അത്. അക്കാദ്യം പ്രത്യേകം പരിഗണിക്കണമെന്ന് പറയാൻ ഞാൻ ഈ അവസരം വിനിയോഗിക്കുകയാണ്. അടയ്ക്കാ വ്യാപാരികൾക്ക് ഒരു ആംനസ്റ്റി സ്കീം അങ്ങ് പ്രഖ്യാപിച്ചു. ആംനസ്റ്റി കൊണ്ട് ആ മേഖല രക്ഷപ്പെടുമോ? 100 കോടി രൂപയുണ്ടെന്ന് പറയുന്നു. 38 കോടി രൂപയും പൊതുമേഖലാ സ്ഥാപനമായ കാങ്കോയുടേതാണ്. അതുകൊണ്ട് അവർ

പിരിക്കാത്ത നികുതി അടയ്ക്കാൻ പറയുന്ന സാഹചര്യം ഒഴിവാക്കണമെന്നാണ് എനിക്ക് പറയാനുള്ളത്. ഞാൻ ദീർഘമായി മറ്റ് കാര്യങ്ങളിലേക്ക് കടക്കുന്നില്ല. കഴിഞ്ഞ ദിവസം ബഹുമാനപ്പെട്ട മുഖ്യമന്ത്രി ഇവിടെ കുറേ രാഷ്ട്രീയം പറഞ്ഞു. കോൺഗ്രസിന്റെ ജനപിന്തുണ നഷ്ടപ്പെട്ടിരിക്കുന്നുവെന്ന് അദ്ദേഹം ഇവിടെ പറഞ്ഞു. ജനാധിപത്യത്തിൽ ജയവും തോൽവിയുമുണ്ടാകും. ജയിച്ചാൽ അഹങ്കരിക്കരുത്. തോറ്റാൽ നിരാശപ്പെടരുത്. ഇതാണ് കോൺഗ്രസ് എന്നും ചെയ്തുകൊണ്ടിരിക്കുന്നത്. തോൽപ്പിച്ച ജനങ്ങളെ ഞങ്ങൾ ഇന്നുവരെ കുറ്റം പറഞ്ഞിട്ടില്ല. കാരണം തോറ്റതിന് ഒരു കാരണം കാണാം. ആ കാരണം കണ്ടെത്തി അത് തിരുത്തി ജനങ്ങളോടൊപ്പം നിന്ന് വീണ്ടും ജനവിശ്വാസം ആർജ്ജിച്ചു തിരിച്ചുവരികയാണ് കോൺഗ്രസ് എന്നും സ്വീകരിച്ചിട്ടുള്ള സമീപനം. പശ്ചിമബംഗാളിൽ കോൺഗ്രസ് തോറ്റാൽ അത് വാർത്തയല്ല. പക്ഷെ പശ്ചിമബംഗാൾ 34 വർഷം അടക്കി വാണിരുന്ന നിങ്ങളുടെ സ്ഥിതി എന്താണ്? ഇപ്പോൾ തെരഞ്ഞെടുപ്പ് കഴിഞ്ഞപ്പോൾ മൂന്നാം സ്ഥാനത്തായി. ഞങ്ങൾ അതിൽ ദുഃഖിക്കുന്നവരാണ്. അതിൽ ഞങ്ങൾ ഒരിക്കലും സന്തോഷിക്കുന്നവരല്ല. ഇന്ന് ഇന്ത്യയിൽ നമ്മുടെ മുഖ്യശത്രു ബി.ജെ.പി.യാണ്, യാതൊരു സംശയവുമില്ല. കാരണം 1984-ൽ കോൺഗ്രസ് ഇന്ത്യയിൽ വലിയ വിജയം നേടി. ബി.ജെ.പി.ക്ക് ലഭിച്ചത് വെറും രണ്ടു സീറ്റാണ്. വാജ്പേയിയും, ശ്രീ.

അദ്വാനിയും ശ്രീ. മുരളീമനോഹർ ജോഷിയും തോറ്റു. എന്നിട്ടും ബി.ജെ.പി. മുക്ത ഭാരതമെന്ന് കോൺഗ്രസ് വിളിച്ചില്ല. അത് ജനാധിപത്യമല്ല. ശ്രീ. നരേന്ദ്രമോദിക്ക് 34 ശതമാനം വോട്ട് കിട്ടിയപ്പോൾ സീറ്റ് കൂടുതൽ കിട്ടിയപ്പോൾ വിളിച്ച മുദ്രാവാക്യം കോൺഗ്രസ് മുക്ത ഭാരതം എന്നാണ്. ആ ഒരു സമീപനത്തോട് നമുക്ക് യോജിക്കാൻ കഴിയുമോ? ഇന്ന് രാജ്യത്തിന്റെ അടിസ്ഥാനഘടകങ്ങളെ ചോദ്യം ചെയ്തുകൊണ്ട് മതേതരത്വത്തിനെതിരെ ജനാധിപത്യം പിച്ഛിച്ഛിന്തിക്കൊണ്ട്,.....ഇന്നുതന്നെ ശ്രീ. മുല്ലക്കര രത്നാകരൻ ഇവിടെ അവതരിപ്പിച്ച സബ്മിഷൻ, അക്കാര്യം രാജ്യത്തൊട്ടാകെ നടക്കുകയല്ലേ. അതിനെ സംഘടിതമായി എതിർത്ത് പരാജയപ്പെടുത്തിയേ മതിയാകൂ. ബി.ജെ.പി.യാണ് ഇന്ന് ഇന്ത്യയിൽ ഏറ്റവും അധികം എതിർക്കപ്പെടേണ്ട രാഷ്ട്രീയശക്തിയെന്ന് കോൺഗ്രസ് വിശ്വസിക്കുന്നു. അതിൽ ആർക്കെങ്കിലും സംശയമുണ്ടെങ്കിൽ ആ സംശയം മാറ്റാൻ എന്തെക്കൊണ്ട് കഴിയില്ല. ഒരു കാര്യം ഞാൻ പറയാം, കോൺഗ്രസിന്റെ ലക്ഷ്യവും ദൗത്യവും ഉത്തരവാദിത്വവും കോൺഗ്രസ് നിറവേറ്റും. മതേതരത്വ ജനാധിപത്യ ശക്തികളെ കൂട്ടിയിണക്കിക്കൊണ്ട് ബി.ജെ.പി.യെ അധികാരത്തിൽ നിന്ന് മാറ്റുന്നതിനുവേണ്ടി ശ്രീ. രാഹുൽ ഗാന്ധിയുടെ നേതൃത്വത്തിലുള്ള ശ്രമങ്ങളുമായി മുന്നോട്ട് പോകും. കാലഘട്ടത്തിന്റെ വെല്ലുവിളികൾ മനസ്സിലാക്കുന്നവർ നിശ്ചയമായും ആ

മുഖ്മെന്റീനോടൊപ്പമുണ്ടാകും. ചെറിയ അഭിപ്രായവ്യത്യാസങ്ങളൊക്കെകാണും. ആ അഭിപ്രായ വ്യത്യാസങ്ങൾ ഉയർത്തേണ്ട അവസരമല്ല ഇത്. പ്രത്യേക കാലഘട്ടമാണ്. ആ കാലഘട്ടത്തിനനുസരിച്ചുള്ള പ്രവർത്തനങ്ങളുമായി കോൺഗ്രസ് മുന്നോട്ട് പോകും. കോൺഗ്രസിന് ഇന്നും ആത്മവിശ്വാസമുണ്ട്, ജനങ്ങളിൽ വിശ്വാസമുണ്ട്. ആ വിശ്വാസവുമായി മുന്നോട്ട് പോകുമെന്ന് പറയാൻ ഈ അവസരം വിനിയോഗിക്കുന്നു. ഈ ബഡ്ജറ്റിനെ ഒരിക്കൽകൂടി എതിർക്കുന്നു.

ശ്രീ. ജി. എസ്. ജയലാൽ: സർ, ഞാൻ ഈ ബഡ്ജറ്റിനെ അനുകൂലിക്കുകയാണ്. ബഡ്ജറ്റിനെ എതിർത്തുകൊണ്ട് പ്രതിപക്ഷ അംഗങ്ങൾ സംസാരിക്കുമ്പോൾ സാമൂഹ്യക്ഷേമ പദ്ധതികളിൽ ഗവൺമെന്റ് എടുക്കേണ്ട നിലപാടുകളാണ് സൂചിപ്പിക്കുന്നത്. ദേശീയതലത്തിലെ രാഷ്ട്രീയം പരിശോധിക്കുമ്പോഴും ബഹുമാനപ്പെട്ട മുൻമുഖ്യമന്ത്രി ശ്രീ. ഉമ്മൻ ചാണ്ടി ഇന്ത്യയിൽ ബി.ജെ.പി.യുടെ വളർച്ചയ്ക്ക് ആധാരമായ വിഷയങ്ങൾ സംസാരിക്കുമ്പോഴും കോൺഗ്രസിന്റെ ഇന്നത്തെ രാഷ്ട്രീയ പരാജയത്തെക്കുറിച്ച് സംസാരിക്കുമ്പോഴും ജനങ്ങളിൽ നിന്ന് കോൺഗ്രസ് എന്ന രാഷ്ട്രീയ പ്രസ്ഥാനം അകന്നുപോയതെന്തുകൊണ്ടാണെന്ന് പരിശോധിക്കണം. ഇന്ത്യയിലെ ബഹുഭൂരിപക്ഷം ജനങ്ങളിൽ നിന്നും കോൺഗ്രസ് അകലാനുള്ള കാരണം അവരുടെ

സാമ്പത്തികനയ സമീപനങ്ങളാണെന്നും ആ നയസമീപനങ്ങളിലൂടെ നമ്മുടെ രാജ്യത്തെ സാധാരണക്കാരെ പാവപ്പെട്ടവരെ അനാഥമാക്കിക്കൊണ്ട്, കോർപ്പറേറ്റുകളുടെ പിന്നിൽ അവരെ തന്ത്രപരമായി എല്ലാ മേഖലയിലും പ്രലോഭിപ്പിക്കുന്ന തരത്തിലേക്ക്, പ്രോത്സാഹിപ്പിക്കത്തക്ക തരത്തിലേക്ക് ആനുകൂല്യങ്ങൾ കൊടുക്കുന്ന തരത്തിലേക്ക് ഭരണകൂടത്തിന്റെ സാമ്പത്തിക നയ സമീപനങ്ങൾ കൊണ്ടുപോയതിന്റെ ഫലമായാണ് ഒറ്റപ്പെടൽ വന്നതെന്നുമുള്ള യാഥാർത്ഥ്യം തിരിച്ചറിയേണ്ടതുണ്ട്. അവിടെയാണ് ഈ ബഡ്ജറ്റിന്റെ പ്രസക്തി എന്നാണ് ഞങ്ങൾ മനസ്സിലാക്കുന്നത്. മഹാകവി ജി. ശങ്കരക്കുറുപ്പിന്റെ 'സാഗര ഗീതം' എന്ന കൃതിയിൽ പറയുന്നതുപോലെ ധീരമായ ഒരു പരിവർത്തനോത്സാഹത്തിന്റെ ഗൗരവം ഈ ബഡ്ജറ്റിൽ നാട് കാണുകയാണ്. നമ്മുടെ രാജ്യത്ത് ഇന്ത്യൻ ജനാധിപത്യ രാഷ്ട്രീയത്തിന്റെ ഭാവിതന്നെ ആശങ്കയിലായിരിക്കുന്ന ഈ കാലത്ത് കോൺഗ്രസ് പിന്തുടർന്നതുപോലുള്ള സാമ്പത്തികനയ സമീപനങ്ങൾ കോർപ്പറേറ്റ് വൽക്കരണ സമീപനങ്ങൾ തന്ത്രപരമായ സമീപനങ്ങളിലൂടെ കോർപ്പറേറ്റ് ഭീമൻമാർക്ക് എല്ലാ ഇളവുകളും സൗജന്യങ്ങളും നൽകിക്കൊണ്ട്, നോട്ട് നിരോധനത്തിലൂടെ വേണ്ടത്ര അവധാനതയില്ലാതെ ജി.എസ്.ടി നടപ്പിലാക്കിയതിലൂടെ അധിക



നികതികളടിച്ചേൽപ്പിച്ച്, എണ്ണ വിലയും പാചകവാതക വിലയും വർദ്ധിപ്പിച്ച്, പൊതുമേഖലാ സ്ഥാപനങ്ങൾ ഒന്നൊന്നായി വിറ്റഴിച്ചു, വിദ്യാഭ്യാസ ആരോഗ്യ മേഖലയുടെയെല്ലാം വിഹിതങ്ങൾ ഗണ്യമായി കുറച്ച്, ബഹുഭൂരിപക്ഷം വരുന്ന ജനങ്ങളെ അനാഥമാക്കിക്കൊണ്ട് ഗവൺമെന്റ് മുന്നോട്ട് പോകുമ്പോഴാണ് കേരളത്തിലെ പാവപ്പെട്ട മനുഷ്യർക്കുവേണ്ടി ഓഖി വിതച്ച ദുരന്തങ്ങളുടെയും ബി.ജെ.പി. സർക്കാർ അടിച്ചേൽപ്പിച്ച ദുരന്തങ്ങളുടെയുമെല്ലാം പ്രതിസന്ധിയുടെ നടുവിൽ നിന്നുകൊണ്ട് തികഞ്ഞ യാഥാർത്ഥ്യബോധത്തോടെ യഥാർത്ഥ ജനാധിപത്യ ഭരണകൂടം എങ്ങനെയായിരിക്കണം എന്ന കാഴ്ചപ്പാടോടുകൂടി നമ്മുടെ രാജ്യത്ത് സമാനതകളില്ലാത്ത സമ്പൂർണ്ണമായ സാമൂഹിക സുരക്ഷ ഉറപ്പാക്കിക്കൊണ്ടാണ് ബഹുമാനപ്പെട്ട ധനകാര്യ വകുപ്പുമന്ത്രി ഡോ. ടി. എം. തോമസ് ഐസക് ബഡ്ജറ്റ് അവതരിപ്പിച്ചിരിക്കുന്നത്. ജീവിതത്തിന്റെ കടലിൽനിന്നും രൂപപ്പെടുത്തിയ ബഡ്ജറ്റാണിത്. കടലിനെ ആശ്രയിച്ചുജീവിക്കുന്ന പാവങ്ങളുടെ വിഹ്വലമായ ജീവിതത്തിൽ നിന്നും രൂപപ്പെടുത്തി; സ്ത്രീപക്ഷ രചനകളിലൂടെയും സ്ത്രീസൗഹൃദ പദ്ധതികളിലൂടെയും പുരോഗമിച്ച് സമ്പൂർണ്ണ സാമൂഹിക സുരക്ഷ ഉറപ്പാക്കുന്ന ഈ ബഡ്ജറ്റ് സ്നേഹത്തിന്റെ തുരുത്തായി ഈ രാജ്യത്ത് രൂപപ്പെടുകയാണ്.

'അത്തലിൻ കെട്ടുപായലിൽ മീതെ-

യുൾത്തളിവിന്റെ നെല്ലിപ്പുനോട്ടം' എന്ന് മഹാകവി വൈലോപ്പിള്ളിയുടെ കന്നിക്കൊയ്യിൽ പാടുന്നതുപോലെയുള്ള ഒരു സാമൂഹിക ചുറ്റുപാടാണ് ഈ ബഡ്ജറ്റിലൂടെ ഇന്ന് കേരളം ഈ രാജ്യത്ത് സംഭാവന ചെയ്യുന്നത്.

'സ്നേഹിക്കുകയില്ല ഞാൻ നോവുമാത്മാവിനെ,

സ്നേഹിച്ചിടാത്തൊരു തത്വശാസ്ത്രത്തെയും' എന്നും

'ഈശ്വരനല്ല ഞാൻ മാന്ത്രികനല്ല ഞാൻ,

പച്ചമണ്ണിൻ മനുഷ്യത്വമാണു ഞാൻ' എന്നും വയലാർ പാടിയതുപോലെ ഈശ്വരന്റെ മായാവിലാസങ്ങളില്ലാതെ; മാന്ത്രികന്റെ ഇന്ദ്രജാലങ്ങളില്ലാതെ; ഈ നാട്ടിലെ സാധാരണ മനുഷ്യനുവേണ്ടി, മനുഷ്യത്വത്തിന്റെ മുഖം നൽകി ഡോ. ടി. എം. തോമസ് ഐസക് സൃഷ്ടിച്ച ഈ ബഡ്ജറ്റ്, എല്ലാവർക്കും വീട്, നല്ല ഭക്ഷണം, മെച്ചപ്പെട്ട വിദ്യാഭ്യാസം, ജീവിതശൈലിരോഗങ്ങൾക്കും സൗജന്യചികിത്സ, സാമൂഹിക പെൻഷൻ, പശ്ചാത്തലമേഖലയിൽ വൻകുതിപ്പ്, മെച്ചപ്പെട്ട സാമ്പത്തിക അച്ചടക്കം എന്നിവ ഉറപ്പാക്കുന്ന ബഡ്ജറ്റാണ്. 2018-19-ൽ ധനകമ്മി 3.1

ശതമാനവും റവന്യൂ കമ്മി 1.6 ശതമാനവുമായിരിക്കുമെന്ന് ഉറപ്പുനൽകിക്കൊണ്ടാണ് സാമൂഹിക ക്ഷേമ പ്രവർത്തനങ്ങൾക്ക് ഈ ഗവൺമെന്റ് നേതൃത്വം കൊടുക്കുന്നത്. പാവപ്പെട്ടവർക്ക് കയറിക്കിടക്കാൻ ഒരിടം എന്ന സ്വപ്നം സാക്ഷാത്കരിക്കുന്ന ലൈഫ് മിഷൻ 2500 കോടി രൂപ, ഭക്ഷ്യ സബ്സിഡിക്കും വിപണി ഇടപെടലിനും 1200 ഓളം കോടി രൂപ, തീരദേശ പാക്കേജിന് 2000 കോടി രൂപ. വളരെ ആവേശത്തോടുകൂടിയാണ് കേരളം ഈ പ്രഖ്യാപനങ്ങളെ കാണുന്നത്. സ്ത്രീകൾ ഗുണഭോക്താക്കളായിട്ടുള്ള പദ്ധതികൾക്കുവേണ്ടി മാത്രം രണ്ടായിരത്തോളം കോടി രൂപയാണ് ഈ ബഡ്ജറ്റിൽ മാറ്റിവെച്ചിരിക്കുന്നത്. പൊതുജനാരോഗ്യത്തിന്; പൊതുവിദ്യാഭ്യാസത്തിന്; കയർ, കശുവണ്ടി, കൈത്തറി തുടങ്ങിയ പരമ്പരാഗത വ്യവസായ മേഖലകൾക്കൊക്കെ സമാനതകളില്ലാത്ത തരത്തിൽ സുരക്ഷാ കവചമൊരുക്കുന്ന ഒരു ബഡ്ജറ്റായിട്ടാണ് ഈ ബഡ്ജറ്റിനെ നമുക്ക് കാണാൻ കഴിയുന്നത്. ബഹുമാനപ്പെട്ട ധനകാര്യ വകുപ്പുമന്ത്രിയോടുള്ള എന്റെ ഒരു അഭ്യർത്ഥന; അക്കാര്യം മുൻമുഖ്യമന്ത്രി കൂടി ഇവിടെ സൂചിപ്പിച്ചതാണ്. സ്പിന്നിംഗ് മില്ലുകളുടെ പുനഃരുദ്ധാരണ പ്രവർത്തനങ്ങൾക്കായി ബഡ്ജറ്റ് പ്രൊവിഷൻ വെച്ചിട്ടുണ്ട്.

ചാത്തന്നൂർ സ്പിന്നിംഗ് മില്ലിനുവേണ്ടി 30 കോടി രൂപയുടെ

നിർദ്ദേശമുണ്ടായിരുന്നുവെങ്കിലും 3 കോടി രൂപയാണ് അനുവദിച്ചിരിക്കുന്നത്.

അതിന്റെ വിശദാംശങ്ങൾ പറയുന്നില്ല. പ്രോജക്ട് സമർപ്പിച്ചിട്ടുണ്ട്. ആ സ്പിന്നിംഗ്

മില്ലിനുവേണ്ടി 30 കോടി രൂപ വകയിരുത്തണമെന്ന് അഭ്യർത്ഥിക്കുകയാണ്.

തീരദേശമേഖലകളിലെ ആശുപത്രികൾ, സ്കൂളുകൾ സംബന്ധിച്ചുള്ള നിർദ്ദേശങ്ങൾ,

ആദിവാസികളെക്കാൾ വല്ലാത്ത കഷ്ടപ്പാടുകൾ അനുഭവിക്കുന്ന

മത്സ്യത്തൊഴിലാളികളെ സംരക്ഷിക്കാനുള്ള നിർദ്ദേശങ്ങൾ ഏത് കാലത്തെ

ബഡ്ജറ്റിലാണുണ്ടായിട്ടുള്ളത്? പരവൂരിലുള്ള തീരദേശമേഖലയിലെ നെടുങ്കോലം

താലൂക്കാശുപത്രി അതിൽ നിന്നും വിട്ടുപോയിട്ടുണ്ട്, ആ താലൂക്കാശുപത്രിയെ കൂടി

ഉൾപ്പെടുത്തണമെന്ന് അഭ്യർത്ഥിക്കുകയാണ്. സാമൂഹിക സുരക്ഷാ പെൻഷനുമായി

ബന്ധപ്പെട്ട് ഉയർന്നുവന്നിട്ടുള്ള ആശങ്കകൾ - രണ്ടര ഏക്കർ ഭൂമി, വരുമാനം

തുടങ്ങിയ മാനദണ്ഡങ്ങൾ കേരളത്തിലെ എല്ലാ സ്ഥലത്തും ഒരു പോലെ എടുക്കാൻ

കഴിയാത്ത അവസ്ഥയുണ്ട്. അക്കാര്യത്തിൽ ഒരു ആശങ്ക ഉയർന്നുവരുന്നുണ്ട്.

അക്കാര്യം അങ്ങ് ഗൗരവമായി പരിശോധിക്കണമെന്ന് അഭ്യർത്ഥിക്കുകയാണ്.

അതുപോലെ സാമൂഹിക സുരക്ഷാ മേഖലകളിൽ; ആരോഗ്യമേഖലയിലും വിദ്യാഭ്യാസ മേഖലയിലുമൊക്കെ ഈ ഗവൺമെന്റ് നടത്തുന്ന പ്രവർത്തനങ്ങളെ എത്ര പ്രശംസിച്ചാലാണ് മതിയാവുക. ഞാൻ രണ്ടാമത്തെ തവണ എം.എൽ.എ. ആകുന്നയാളാണ്. ഇടതുപക്ഷ കാഴ്ചപ്പാടോടുകൂടി ഈ നാടിനെ നോക്കിക്കാണുന്ന; ആർക്കും ഉപേക്ഷിക്കാൻ കഴിയാത്ത മേഖലകളെയാണ് ഇപ്പോൾ ഈ ഗവൺമെന്റ് ഏറ്റെടുത്തുകൊണ്ടിരിക്കുന്നത്. വിദ്യാഭ്യാസമേഖല, ആരോഗ്യമേഖല ഇതെല്ലാം ഈ ഗവൺമെന്റ് വന്നതിനുശേഷം ഉണ്ടായതല്ലല്ലോ? പാവപ്പെട്ടവന്റെ കഷ്ടപ്പാടുകൾ നമ്മൾ ഇപ്പോൾ കണ്ടുതുടങ്ങിയതല്ലല്ലോ? ഈ സഭയിലുള്ള ഒരുപാട് എം.എൽ.എ.-മാർ വിദ്യാഭ്യാസമേഖലയിലും ആരോഗ്യമേഖലയിലും നിരവധി പ്രോജക്ടുകൾ അവരവരുടെ മണ്ഡലങ്ങളിൽ ആരംഭിച്ച് നടപ്പിലാക്കിയ അനുഭവങ്ങളുണ്ട്. അന്നൊന്നും പത്ത് നയാപൈസയുടെ സപ്പോർട്ട് ഗവൺമെന്റിന്റെ ഭാഗത്തുനിന്നുണ്ടാകുമായിരുന്നില്ല. എന്റെ നിയോജകമണ്ഡലത്തിൽ സമഗ്രവിദ്യാഭ്യാസ പദ്ധതിയുമായി ബന്ധപ്പെട്ട് 6 കോടി രൂപ നാട്ടിൽ നിന്ന് പിരിവെടുത്ത് സ്കൂളുകൾ നന്നാക്കിയിട്ടുണ്ട്. അന്നത്തെ വിദ്യാഭ്യാസ വകുപ്പുമന്ത്രിയുടെ

ഭാഗത്തുനിന്ന് അഡീഷണലായി ഒരു നയാപൈസയുടെ സപ്പോർട്ടുണ്ടായില്ല. ചാത്തന്നൂർ സമഗ്ര വിദ്യാഭ്യാസ പദ്ധതിയുടെ പ്രവർത്തനങ്ങൾ ഇന്ന് കേരളത്തിലെ വിദ്യാഭ്യാസ വകുപ്പ് ഏറ്റെടുക്കുകയും ചാത്തന്നൂർ സമഗ്ര വിദ്യാഭ്യാസ പദ്ധതി എന്ന അതേപേരിൽ തുടരുന്നതിന് വിദ്യാഭ്യാസ വകുപ്പ് പ്രത്യേകമായി ഉത്തരവ് നൽകുകയുണ്ടായി. കഴിഞ്ഞ ഗവൺമെന്റ് ഒരു നയാപൈസ സപ്പോർട്ട് ചെയ്തിരുന്നില്ല. ജനകീയ പങ്കാളിത്തത്തോടെയാണ് നടപ്പിലാക്കിയത്. അതുപോലെ ആരോഗ്യരംഗത്ത് ആർദ്രം പദ്ധതി വിപ്ലവകരമായ മാറ്റമാണ് കേരളത്തിലുണ്ടാക്കിക്കൊണ്ടിരിക്കുന്നത്. ചാത്തന്നൂർ നിയോജകമണ്ഡലത്തിൽ 'ആരോഗ്യരക്ഷ ചാത്തന്നൂർ' എന്ന പേരിൽ ആർദ്രം പദ്ധതി വിഭാവനം ചെയ്യുന്നതുപോലെ, നിയോജകമണ്ഡലത്തിലെ മുഴുവൻ ആശുപത്രികളിലും 'കാഷ്' അക്രഡിറ്റേഷൻ നേടുന്ന തരത്തിലേയ്ക്കും ജനസൗഹൃദ ആശുപത്രിയാക്കുന്ന തരത്തിലേയ്ക്കുള്ള പ്രവർത്തനങ്ങൾ 2013 മുതൽ ആരംഭിച്ചു. കൊല്ലം ഡി.എം.ഒ. കൺവീനറായ കമ്മിറ്റി ഉൾപ്പെടെ ആരംഭിച്ചു. ആരോഗ്യവകുപ്പിൽ നിന്നും ഒരു നയാപൈസയുടെ സഹായമുണ്ടായില്ല. ഇപ്പോൾ കേരളത്തിൽ ഇടതുപക്ഷ ജനാധിപത്യമുന്നണി ഗവൺമെന്റ് വന്നപ്പോൾ ഇത്തരം കാര്യങ്ങൾ

ജനപങ്കാളിത്തത്തോടുകൂടി ചെയ്യാനുള്ള ആവേശമാണ് ജനപ്രതിനിധികൾക്കുണ്ടാകുന്നത്. അത് ഗവൺമെന്റിന്റെ നേതൃത്വമാണ്. അതിനെയാണ് സാമൂഹികസുരക്ഷാകവചമെന്ന് ഞങ്ങൾ വിശേഷിപ്പിക്കുന്നത്. എല്ലാ മേഖലയിലും ജനങ്ങളുടെ ആ കാഴ്ചപ്പാട്, ജനങ്ങളുടെ താല്പര്യം, ജനങ്ങളുടെ സപ്പോർട്ട് അതിനെയാക്കെ കൂട്ടിയിണക്കിക്കൊണ്ട് 'ജനപക്ഷ വികസനം ജനപങ്കാളിത്തത്തോടുകൂടി' എന്ന മുദ്രാവാക്യം ഉയർത്തിക്കൊണ്ടാണ് കേരളത്തിലെ ഇടതുപക്ഷ ജനാധിപത്യമുന്നണി ഗവൺമെന്റ് ഈ വികസന പ്രവർത്തനങ്ങൾക്ക് നേതൃത്വം കൊടുക്കുന്നത്. തീർച്ചയായും ഈ ഗവൺമെന്റിന്റെ അബുവർഷം കേരളത്തിലെ ജനങ്ങൾക്ക് ഏറ്റവും ആശ്വാസകരമായ പ്രവർത്തനങ്ങൾ നടത്തുന്ന സാമൂഹികസുരക്ഷാപക്ഷ ഗവൺമെന്റായിരിക്കുമെന്നുള്ളതിന് യാതൊരു സംശയവും വേണ്ട. അതിനുള്ള എല്ലാ പിന്തുണയും കേരളത്തിന്റെ ഭാഗത്തുനിന്നുണ്ടാകുമെന്ന് ഞങ്ങൾക്ക് ഉറപ്പുണ്ട്. ഉദാരവത്കരണത്തിന്റെയും ആഗോളവത്കരണത്തിന്റെയും സാമ്പത്തിക ശാസ്ത്രത്തിനും രാഷ്ട്രീയകാഴ്ചപ്പാടിനും ശക്തവും പ്രായോഗികവുമായ ബദലാണ് ഇടതുപക്ഷത്തിന്റെ ലക്ഷ്യം. അത്തരം ഒരു ബദലിന് കേരളത്തിന് നേതൃത്വം നൽകാനാവുമെന്ന ആത്മവിശ്വാസവും പ്രായോഗിക കാഴ്ചപ്പാടുമാണ് ഡോ. ടി. എം.

തോമസ് ഐസക് ഈ ബഡ്ജറ്റിലൂടെ മുന്നോട്ടുവയ്ക്കുന്നതെന്ന് ഞങ്ങൾ വിശ്വസിക്കുന്നു. ഈ ബഡ്ജറ്റിനെ മുക്തകണ്ഠം പ്രശംസിക്കുന്നു. അനുകൂലിക്കുന്നു.

ശ്രീമതി പി. അയിഷാ പോറ്റി : സർ, ഈ ബഡ്ജറ്റിനെ പൂർണ്ണമായും ഞാൻ പിന്തുണയ്ക്കുകയാണ്. കഴിഞ്ഞ ഫെബ്രുവരി ഒന്നും രണ്ടും തീയതികളിലായാണ് കേന്ദ്ര-സംസ്ഥാന ബഡ്ജറ്റുകൾ നമ്മൾ കേൾക്കാനിടയായത്. ഒന്നാം തീയതി അവതരിപ്പിച്ച ബഡ്ജറ്റ് വളരെയേറെ നിരാശാജനകമായിരുന്നു എന്നുള്ളത് നമുക്കറിയാം. നാനാവിഭാഗം ജനങ്ങൾക്കും വളരെ നിരാശ തോന്നുന്ന വിധത്തിൽ, കോർപ്പറേറ്റുകളെ പ്രീണിപ്പിക്കുന്ന തരത്തിലുള്ള പ്രഖ്യാപനങ്ങളുമായാണ് കേന്ദ്ര ഗവൺമെന്റിന്റെ ബഡ്ജറ്റ് ഇവിടെ അവതരിപ്പിച്ചിട്ടുള്ളത്. പെട്രോൾ, ഡീസൽ വില കുറയ്ക്കുന്നതിനും അതിന്റെ വിലനിയന്ത്രണാധികാരം തിരിച്ചെടുക്കുന്നതിനും പൊതുമേഖലകളെ സംരക്ഷിക്കുന്നതിനുമുള്ള യാതൊരു നടപടിയും സ്വീകരിക്കാത്ത ബഡ്ജറ്റാണ് നമ്മൾ കണ്ടത്. പ്രതികൂല സാഹചര്യങ്ങളുണ്ടായിട്ടും വലിയ ഒരു ആശ്വാസം തോന്നുന്ന തരത്തിൽ സമൂഹത്തിന്റെ സമസ്ത മേഖലകളെയും സർവ്വ ഡിപ്പാർട്ടുമെന്റുകളെയും എല്ലാ വിഭാഗം ജനങ്ങളെയും സ്പർശിക്കുന്ന തരത്തിലുള്ള ശ്രദ്ധേയമായ ബഡ്ജറ്റാണ് ബഹുമാനപ്പെട്ട ഡോ. ടി. എം. തോമസ് ഐസക് രണ്ടാം തീയതി അവതരിപ്പിച്ചിട്ടുള്ളത്.



യു.പി.എ. ഗവൺമെന്റ് തുടങ്ങിവച്ച ജി.എസ്.ടി., ഡോ. മൻമോഹൻ സിംഗിന്റെ കാലത്ത് തുടങ്ങിവച്ച ഉദാരവത്കരണ നയങ്ങൾ..... അതുപോലെ മനുഷ്യരെ വളരെയേറെ പ്രയാസപ്പെടുത്തുന്ന വിലക്കയറ്റം രൂക്ഷമാക്കുന്ന പെട്രോളിന്റെ വിലനിയന്ത്രണാധികാരം യു.പി.എ. ഗവൺമെന്റും ഡീസലിന്റെ വിലനിയന്ത്രണാധികാരം അതിനേക്കാൾ വേഗതയിൽ ബി.ജെ.പി. ഗവൺമെന്റും എടുത്തു കളഞ്ഞു. യു.പി.എ. ഗവൺമെന്റ് തുടങ്ങിവച്ച കാര്യങ്ങൾ ബി.ജെ.പി. അതിശക്തമായി ആരംഭിച്ചുകൊണ്ട് മനുഷ്യരെ വലയ്ക്കുന്ന, ഫെഡറൽ സംവിധാനത്തിന് കോട്ടം തട്ടുന്ന തരത്തിൽ ജി.എസ്.ടി. അടിച്ചേൽപ്പിക്കുകയും ബഡ്ജറ്റിൽ പറയാതെ നോട്ട് നിരോധനം നടത്തി ജനങ്ങളെ ശ്യാസംമുട്ടിച്ച അവസരത്തിലുള്ള ബഡ്ജറ്റെന്ന നിലയിലാണ് ഏറ്റവും ശ്രദ്ധേയമായി അതിനെ വീക്ഷിക്കാൻ കഴിയുന്നത്. നമ്മൾ പ്രതീക്ഷിക്കുന്ന പണം ലഭിക്കാതെ വന്നത്, അതുപോലെ തരേണ്ട സമയത്ത് തരാതിരിക്കുക തുടങ്ങിയവയെല്ലാം നമ്മൾ അനുഭവിച്ചുകൊണ്ടിരിക്കുകയാണ്. ആ പരിമിതികളുള്ളിൽ നിന്ന് നാല് മിഷനുകൾ രൂപീകരിച്ച്, വളരെ ശ്രദ്ധേയമായ നാല് വിഭാഗങ്ങളാക്കി സമൂഹത്തിൽ വലിയ നേട്ടം ഉണ്ടാക്കാനുള്ള പ്രവർത്തനങ്ങൾ നടത്തുന്നതിനാവശ്യമായ തുകകൾ വകയിരുത്താനുള്ള പരിശ്രമം നടത്തിയിട്ടുണ്ട്.

സ്ത്രീകൾക്ക് നല്ല അംഗീകാരം കൊടുത്തുകൊണ്ട്, സ്ത്രീകളെ കൈപിടിച്ച്, ആധുനിക കാലഘട്ടത്തിന് യോജിക്കുന്ന തരത്തിലുള്ള ബിസിനസ് ചെയ്യാൻ കഴിയുന്നവിധം കുടുംബശ്രീ ശാക്തീകരണത്തിനായുള്ള പദ്ധതികൾക്ക് നീക്കി വെച്ചിട്ടുള്ള തുക കോടികൾ കഴിഞ്ഞിരിക്കുകയാണ്. ഇത് അങ്ങേയറ്റം അഭിനന്ദനീയമാണ്. ഇത് നന്നായി ഉപയോഗപ്പെടുത്തിയെടുക്കുവാനുള്ള കപ്പാസിറ്റി കൂടി സ്ത്രീകൾക്ക് കൊടുക്കേണ്ടതായിട്ടുണ്ട്. ഇത് വലിയ സഹായം തന്നെയാണ്.

ഇടതുപക്ഷ സർക്കാർ വിദ്യാഭ്യാസ വായ്പയ്ക്ക് വലിയ സഹായമാണ് ചെയ്തത്. ബഹുമാനപ്പെട്ട ഉമ്മൻ ചാണ്ടി പറഞ്ഞ കാര്യങ്ങൾക്ക് മന്ത്രി മറുപടി പറയുന്നതാണ്. എങ്കിലും ചില കാര്യങ്ങൾ പറയാതിരിക്കാൻ വയ്യ. വിദ്യാഭ്യാസ വായ്പയ്ക്ക് സഹായം നൽകി. നിർമ്മാണം പൂർത്തീകരിക്കാത്ത വീടുകളുടെ ശേഷിക്കുന്ന ഭാഗം പൂർത്തിയാക്കാനുള്ള സഹായം കൊടുത്ത ഗവൺമെന്റാണിത്. ഓഫീ ദുരന്തം വന്നപ്പോൾ ശക്തമായ നടപടി സ്വീകരിക്കുകയും ദുരിതബാധിതർക്ക് ധനസഹായം വിതരണം ചെയ്യുകയും ചെയ്തു. ഞാൻ ജില്ലാ പഞ്ചായത്ത് പ്രസിഡന്റായിരിക്കുന്ന സമയത്താണ് സുനാമി ദുരന്തം ഉണ്ടാകുന്നത്. അന്ന് ചുവന്ന ബോർഡ് വെച്ച വാഹനം അതുവഴി പോയാൽ ആളുകൾ ആക്രമിക്കുന്ന സ്ഥിതിയായിരുന്നു. അക്കാരുടെ സംബന്ധിച്ച് വിശദമായി പറയുന്നില്ല. അന്നുണ്ടായിരുന്ന അനുഭവങ്ങൾ

അതായിരുന്നു. തിരുത്തു നോക്കാത്തതിന്റെ പ്രയാസങ്ങളൊക്കെ കണ്ടിട്ടുള്ളതാണ്.

പരമ്പരാഗത വ്യവസായ മേഖലയെ നന്നായി സംരക്ഷിച്ചുകൊണ്ട്, കൈത്തറി മേഖലയെ സംരക്ഷിച്ചുകൊണ്ട് 200 തൊഴിൽ ദിനങ്ങൾ കൊടുക്കാൻ കഴിയുന്ന വിധത്തിൽ ബഡ്ജറ്റിൽ പ്രോവിഷൻ വെച്ചിട്ടുണ്ട്. വിദ്യാഭ്യാസ വകുപ്പുമായി ചേർന്ന് യൂണിഫോം കൈത്തറി വസ്തുങ്ങളാക്കി മാറ്റിക്കൊണ്ട് രണ്ട് വകുപ്പുകളെയും നന്നായി സംയോജിപ്പിച്ചുകൊണ്ട് രക്ഷപ്പെടുത്തുന്ന തരത്തിലുള്ള നീക്കങ്ങളാണ് നടത്തുന്നതെന്നുള്ളത് സന്തോഷകരമാണ്.

എസ്.സി. ഘടകപദ്ധതിയുടെ അടങ്കൽ കേന്ദ്രം കുറച്ചപ്പോൾ സംസ്ഥാന സർക്കാർ 2599 കോടി രൂപയിൽ നിന്ന് 2859 കോടി രൂപയായി വർദ്ധിപ്പിച്ചു. പട്ടികവർഗ്ഗ ഉപപദ്ധതിയുടെ അടങ്കൽ 750 കോടി രൂപയിൽ നിന്ന് 826 കോടി രൂപയായി ഉയർത്തിയിട്ടുണ്ട്. പട്ടികജാതി വിഭാഗത്തിനുള്ള വിദ്യാഭ്യാസ ആനുകൂല്യം 25 ശതമാനം വർദ്ധിപ്പിച്ച് കൊടുത്തിട്ടുണ്ട്. അതൊക്കെ ചെയ്യേണ്ടതായിട്ടുണ്ട്.

വിദ്യാഭ്യാസ മേഖലയിൽ, സമഗ്ര വിദ്യാഭ്യാസ സംരക്ഷണ യജ്ഞത്തിലൂടെ എല്ലാ സർക്കാർ വിദ്യാലയങ്ങളെയും പൊതുവിദ്യാലയങ്ങളെയും മെച്ചപ്പെടുത്തുന്നതിനുള്ള നടപടി സ്വീകരിച്ചു. ചാത്തന്നൂർ എം.എൽ.എ.

സൂചിപ്പിച്ചതുപോലെ, ഞങ്ങളുടെയൊക്കെ മണ്ഡലങ്ങളിൽ വളരെ സജീവമായി ഈ പദ്ധതികൾ നടപ്പിലാക്കുകയാണ്. കഴിഞ്ഞ സർക്കാരിന്റെ കാലത്ത്, അവിടെ പൊളിഞ്ഞുവീണ കെട്ടിടങ്ങൾ നന്നാക്കുന്നതിന് തുക അനുവദിക്കണമെന്ന് ഞാൻ എഴുതികൊടുത്തിട്ടും ഒരു രൂപ പോലും അനുവദിച്ചിട്ടില്ലായെന്നുള്ളത് രേഖകൾ പരിശോധിച്ചാൽ മനസ്സിലാകുന്നതാണ്. ഈ ഗവൺമെന്റ് വന്നതിനുശേഷം ആ സൂക്ഷ്മകൾക്കെല്ലാം പണം അനുവദിച്ചു എന്നുള്ളത് യാഥാർത്ഥ്യമാണ്. കൗമാരപ്രായക്കാരായ പെൺകുട്ടികളുടെ പ്രശ്നങ്ങൾ പരിഹരിക്കുന്നതിനും സമൂഹത്തിൽ സ്വന്തം വീടുകളിൽ പോലും സുരക്ഷിതരല്ലാത്ത ഈകാലഘട്ടത്തിൽ, അവർക്കുവേണ്ടി കൗൺസലിംഗ് കൊടുത്തുകൊണ്ടിരിക്കുന്ന കൗൺസിലർമാരുണ്ട്. വളരെ ശ്രദ്ധേയമായ പ്രവർത്തനമാണ് അവർ കാഴ്ചവയ്ക്കുന്നത്. പൊതു സമൂഹത്തിൽ പ്രവർത്തിക്കാൻ ബിരുദാനന്തര ബിരുദമുള്ള പെൺകുട്ടികളാണ് കൗൺസിലേഴ്സായി പ്രവർത്തിക്കുന്നത്. വിദ്യാഭ്യാസ മേഖലയിൽ സമഗ്ര വിദ്യാഭ്യാസ യജ്ഞത്തിലൂടെ നല്ല ഗുണമേന്മയുള്ള വിദ്യാഭ്യാസം ഉണ്ടാക്കുമ്പോൾ മാനസികമായി നല്ല പാവുള്ള ആളുകളായി പെൺകുട്ടികളെ ഉൾപ്പെടെയുള്ളവരെ മാറ്റുന്നതിന് കൗൺസിലേഴ്സിന്റെ സഹായം വളരെ ആശ്വാസകരമാണ്. അവർക്ക് 12,500 രൂപ മാത്രമാണ് ശമ്പളം ഉണ്ടായിരുന്നത്. ഈ സർക്കാർ വന്നതിനുശേഷം 50 ശതമാനം തുക കൂടി

വർദ്ധിപ്പിച്ചിരിക്കുകയാണ്. അഞ്ചുവർഷം ജോലി ചെയ്തവർക്ക് ആയിരം രൂപ അധികമായി നൽകാൻ തീരുമാനിച്ചു. സർക്കാർ ഉത്തരവ് പ്രകാരം ദിവസ വേതനാടിസ്ഥാനത്തിൽ ജോലി ചെയ്യുന്ന ഒരാളുടെ ശമ്പളം 1500 രൂപയാണ്. ഭാവിയിൽ തീർച്ചയായും അവർക്ക് അത് കൊടുക്കണമെന്നാണ് എനിക്ക് അഭ്യർത്ഥിക്കാനുള്ളത്. അവരുടെ സേവനം സ്കൂളുകളിൽ മാത്രമല്ല സാമൂഹിക മേഖലയിൽ കൂടി വ്യാപിപ്പിക്കേണ്ടതുണ്ട്. ഐ.സി.ഡി.എസ്.-ന്റെ കീഴിലാണ് അവർ പ്രവർത്തിക്കുന്നത്. ഗ്രാമീണ മേഖലയിൽ ഉൾപ്പെടെയുണ്ടാകുന്ന പ്രശ്നങ്ങളിൽ അവർക്ക് ഇടപെടേണ്ടതിനാൽ അവർക്കാവശ്യമായ ടി.എ. കൊടുക്കണം. സ്ത്രീകൾ മാത്രം പ്രവർത്തിക്കുന്ന വിഭാഗമാണ്. അവർക്ക് ശമ്പളത്തോടുകൂടിയുള്ള മെറ്റേണിറ്റി ലീവ് നൽകണം. വാഹനങ്ങളിലാണ് പല സ്ഥലങ്ങളിലും കുഞ്ഞുങ്ങളെ കൊണ്ടുപോകാനുള്ളത്. അതിനാവശ്യമായ സഹായം കൂടി കൊടുക്കേണ്ടതുണ്ട്.

ചെറിയ പ്രായം മുതൽ കുട്ടികളെ കുറച്ചുകൂടി മെച്ചപ്പെടുത്തി വളർത്തിയെടുക്കാൻ സാമൂഹ്യക്ഷേമ വകുപ്പ് അങ്കണവാടി വഴിയുള്ള പ്രവർത്തനം നടത്തുന്നുണ്ട്. അങ്കണവാടി ഹെൽപ്പർമാർ/വർക്കർമാർക്ക് ഈ ഗവൺമെന്റ് വന്നതിനുശേഷമാണ് ശമ്പളം കൂട്ടി കൊടുക്കാൻ തീരുമാനിച്ചത്. എന്നാൽ അത് അവർക്ക് കൃത്യമായി കിട്ടാനുള്ള ശക്തമായ നടപടികൂടി സ്വീകരിക്കണം. സമഗ്ര വിദ്യാഭ്യാസ സംരക്ഷണ

യജ്ഞത്തെ സംബന്ധിച്ച് ഞാൻ പറഞ്ഞു. അവരുടെ ക്യാളിറ്റി വർദ്ധിപ്പിച്ചെടുക്കുവാനും അന്താരാഷ്ട്ര നിലവാരത്തിൽ എത്തിക്കുവാനും സഹായിക്കുന്നുണ്ട്. അതിന്റെ നടപടികൾ നടക്കുന്നുണ്ട്.

ആർദ്രം പദ്ധതിയിലൂടെ വളരെയേറെ ശ്രദ്ധേയമായ നടപടികൾ സ്വീകരിക്കുന്നുണ്ട്. എല്ലാ താലൂക്കാശുപത്രികളിലും കാൻസറിനുള്ള ചികിത്സ കൊടുക്കുന്നത് പാവപ്പെട്ട ആളുകൾക്ക് വളരെയേറെ സഹായകരമാകുമെന്ന കാര്യത്തിൽ സംശയമില്ല. കൊട്ടാരക്കര താലൂക്കാശുപത്രിക്ക് ട്രോമാകെയർ യൂണിറ്റും ഡയാലിസിസ് യൂണിറ്റുമെല്ലാം അനുവദിച്ചുതന്നിട്ടുണ്ട്. അതിന്റെ ഒന്നാംഘട്ട പ്രവർത്തനത്തിനുള്ള എക്യുപ്മെന്റ്സ് മാത്രമാണ് വന്നിട്ടുള്ളത്. മറ്റ് ഉപകരണങ്ങൾ കൂടുതൽ വേഗത്തിൽ നൽകാനുള്ള നടപടികൾ സ്വീകരിക്കണം.

കൊട്ടാരക്കര പഞ്ചായത്തിനെ ആദ്യമായി മുനിസിപ്പാലിറ്റി ആക്കിയതാണ്. പഴയ പഞ്ചായത്തിനെ അതുപോലെ മുനിസിപ്പാലിറ്റി ആക്കിയതാണ്. ഒരുപാട് ഭൗതിക സാഹചര്യങ്ങൾ ആവശ്യമായുണ്ട്. നന്നായി പ്രവർത്തിക്കാൻ കഴിയണം. അതിനാവശ്യമായ സ്ഥലം ലഭ്യമാക്കാൻ ഇറിഗേഷൻ വകുപ്പിന്റെ വസ്തുക്കൾ ലഭ്യമാക്കുന്നതിനും അവർക്ക് കെട്ടിടം പണിയുന്നതിനാവശ്യമായ സഹായം ഗവൺമെന്റിൽ നിന്നും ലഭിച്ചു. നല്ല നിലയിൽ ജനങ്ങളെ സഹായിക്കാൻ കഴിയുന്ന

വിധത്തിലുള്ള അടിസ്ഥാന സൗകര്യങ്ങൾ ഉണ്ടാകണം. ആശാ വർക്കേഴ്സിന് രണ്ടായിരം രൂപ ഇപ്പോൾ വർദ്ധിപ്പിച്ചതിൽ സന്തോഷമുണ്ട്. കൂടുതൽ മെച്ചപ്പെട്ട രീതിയിൽ അവരുടെ പ്രവർത്തനങ്ങളെ മാറ്റിയെടുക്കാൻ സഹായിക്കണം.

ഹരിതകേരളം പദ്ധതി-ഈ ഗവൺമെന്റിന്റെ ഏറ്റവും ശ്രദ്ധേയമായ, കേരളത്തെ മാറ്റിയെടുക്കാൻ, ഇന്ന് കാണുന്ന അസുഖങ്ങളെ നല്ല നിലയിൽ മാറ്റിയെടുത്ത് ആരോഗ്യമുള്ള സമൂഹമാക്കാൻ ഏറ്റവും ശ്രദ്ധേയമായ ദീർഘവീക്ഷണമുള്ളതാണ് ഹരിതകേരളം മിഷൻ പദ്ധതി. അതിലൂടെ നമ്മുടെ ജലസ്രോതസ്സുകളെ സംരക്ഷിക്കുകയും മാലിന്യമുക്തമാക്കുകയും ചെയ്യുന്നുണ്ട്. ജൈവകൃഷി വ്യാപിപ്പിക്കുന്നുണ്ട്. വലിയ തോതിൽ കീടനാശിനി പ്രയോഗിച്ചുകൊണ്ടുള്ള പച്ചക്കറികളെ ഒഴിവാക്കി സ്വയം പര്യാപ്തയിലേക്ക് പോകാനുള്ള ശക്തമായ നടപടിയാണ്. അതിന്റെ ഭാഗമായി എന്റെ മണ്ഡലത്തിൽ പുലമൺ തോടുണ്ട്. നാല് പഞ്ചായത്തും ഒരു മുനിസിപ്പാലിറ്റിയും ചേരുന്നതാണ് പുലമൺ തോട്. ഹരിതകേരള മിഷനിൽ ഉൾപ്പെടുത്തി പുലമൺ തോട് നവീകരിച്ചാൽ ശ്രദ്ധേയമായ മാറ്റം ഉണ്ടാക്കാൻ കഴിയും. ഒരിക്കലും വറ്റാത്ത ജലസ്രോതസ്സുണ്ട്. അത് ഇന്ന് നാശോന്മുഖമായി, വലിയ തോതിലുള്ള മാലിന്യങ്ങൾ നിറഞ്ഞ് കയ്യേറ്റങ്ങളോടുകൂടി കിടക്കുകയാണ്. കയ്യേറ്റങ്ങൾ കുറേ ഒഴിപ്പിച്ചു, കുറേ

നടപടികൾ ആരംഭിച്ചിട്ടുണ്ട്. എല്ലാ വകുപ്പുകളും വഴി അതിന്റെ പദ്ധതികൾ വളരെ വേഗത്തിലാക്കിയിട്ടുണ്ട്. അത് ചെയ്തുതീർക്കാനുള്ള അംഗീകാരവും സഹായവും ഗവൺമെന്റിന്റെ ഭാഗത്തുനിന്നുണ്ടാകണം. ഒരുപാട് കാര്യങ്ങൾ പറയാനുണ്ടെങ്കിലും എന്റെ സമയം അവസാനിച്ചതുകൊണ്ട് ഞാൻ അവസാനിപ്പിക്കുന്നു. ഈ ബഡ്ജറ്റിനെ ഒരിക്കൽ കൂടി പിന്താങ്ങിക്കൊണ്ട് എന്റെ വാക്കുകൾ ഉപസംഹരിക്കുന്നു.

ശ്രീ. പി. കെ. അബ്ദു റബ്ബ് : സർ, പണ്ട് കാട്ടിലെ രാജാവായി വിലസിയ നീലക്കുറുക്കന്റെ കഥ അറിയാം. അലക്കുകാരന്റെ നീലം കലക്കിയ ബക്കറ്റിൽ വീണ കുറുക്കന്റെ നിറം നീലയായി. ഞാൻ ഈ കാട്ടിലെ രാജാവെന്നും രാജാവകാൻ വേണ്ടി ദൈവം അയച്ചതാണെന്ന് പറഞ്ഞ് വിലസുമ്പോഴാണ് മഴ പെയ്ത് നീലനിറമെല്ലാം ഇളകിപ്പോയി യാഥാർത്ഥ്യം പുറത്തുവരുന്നത്. അതുപോലെയാണ് ഇവിടെയും സംഭവിച്ചിരിക്കുന്നത്. പർവ്വതീകരിച്ച് കൊട്ടിയോഷിച്ചുകൊണ്ടു വന്ന മഞ്ഞുമല യാഥാർത്ഥ്യത്തിന്റെ ചൂടിൽ ഉരുകിയൊലിച്ച് ഇല്ലാതാകുന്നതാണ് നാം കാണുന്നത്. ഭാവനയും സ്വപ്നങ്ങളുമെല്ലാം പലപ്പോഴും നമുക്ക് സുഖകരമായിരിക്കും. അത് യാഥാർത്ഥ്യത്തിന് അപ്പുറത്തുള്ള കാര്യങ്ങളാണ്. കിഫ്ബിയിലൂടെ കോടികളുടെ വികസന പെരുമഴ ഒഴുകുമെന്നാണ് ധനകാര്യ വകുപ്പുമന്ത്രി കഴിഞ്ഞ



ബഡ്ജറ്റിലും ഈ ബഡ്ജറ്റിലും പറയുന്നത്. അണ്ടിയോട് അടുക്കുമ്പോൾ മാത്രമേ മാങ്ങയുടെ പുളി അറിയാൻ സാധിക്കൂ. പെരുമഴ വേണമെന്നില്ല ചാറ്റൽ മഴയെങ്കിലും കിട്ടിയാൽ മതിയായിരുന്നു എന്നാണ് ആഗ്രഹിക്കുന്നത്. കിഫ്ബി എന്ന പഴയ വീണ്ത് പുതിയ കുപ്പിയിലാക്കി വരുമ്പോൾ ബഹുമാനപ്പെട്ട ധനകാര്യ വകുപ്പുമന്ത്രി കിഫ്ബിയിലുള്ള പ്രവൃത്തികളെക്കുറിച്ചും അവയുടെ നിലവിലെ അവസ്ഥകളെക്കുറിച്ചും കിഫ്ബിയിലെ സാമ്പത്തിക സ്ഥിതിയെക്കുറിച്ചും കിഫ്ബിയിൽ ഉൾപ്പെട്ട ഏതെങ്കിലും പ്രവൃത്തി നടപ്പിലാക്കിയിട്ടുണ്ടോയെന്നും കിഫ്ബിയിൽ ഉൾപ്പെട്ട എത്ര പദ്ധതികളുടെ പ്രവൃത്തി ഇതിനോടകം പൂർത്തീകരിച്ചു എന്നുള്ളതു കൂടി വ്യക്തമാക്കണമായിരുന്നു.

സംസ്ഥാനം കനത്ത വരൾച്ചയെ നേരിടാൻ പോവുകയാണ്. കേരളത്തിലെ ഭൂഗർഭ ജലനിരപ്പ് ദേശീയ ശരാശരിയെക്കാളും താഴ്ന്നുകൊണ്ടിരിക്കുകയാണ്. അപകടകരമാംവിധം ഭൂഗർഭ ജലനിരപ്പ് താഴുകയും കടുത്ത വരൾച്ചയെ മുന്നിൽ കണ്ടിട്ടും അതിനെ പ്രതിരോധിക്കാൻ എടുത്തുപറയത്തക്ക പദ്ധതികൾ പോലും ബഡ്ജറ്റിൽ ഇടം പിടിച്ചിട്ടില്ല. ജനങ്ങളുടെ പ്രശ്നങ്ങൾ നിറവേറ്റാനാകില്ലെങ്കിൽ ബഡ്ജറ്റ് കൊണ്ടുള്ള പ്രയോജനം എന്താണ്?

കാർഷിക മേഖലയുടെ അവസ്ഥയും ഇതു തന്നെയാണ്. നാളികേരം, നെൽ,

അടയ്ക്ക, റബ്ബർ കർഷകരുടെ ഉന്നമനത്തിനും ഈ മേഖലകളെ തകർച്ചയിൽ നിന്ന് രക്ഷിക്കുന്നതിനുംവേണ്ടിയുള്ള ഒരു നിർദ്ദേശവുമില്ല. കേര കർഷകരുടെ സ്വപ്നമായിരുന്നു നീര ഉത്പാദനം. നീരയെ പ്രോത്സാഹിപ്പിക്കാൻ ഒരു രൂപ പോലും നീക്കി വെച്ചിട്ടില്ല. അധിക നികുതി ചുമത്തിയതിനാൽ അടയ്ക്ക വ്യാപാരികളുടെ സ്ഥിതി പ്രയാസത്തിലാണ്. ഇത് പുനഃപരിശോധിക്കാനുള്ള നടപടികളുണ്ടാകണം.

അന്താരാഷ്ട്ര വിപണിയിൽ പെട്രോളിയം ഉല്പന്നങ്ങളുടെയും ക്രൂഡ് ഓയിലിന്റെയും വില കുത്തനെ കുറഞ്ഞുകൊണ്ടിരിക്കുമ്പോഴും നമ്മുടെ നാട്ടിൽ പെട്രോളിയം ഡീസലിന്റെയും വില കുത്തനെ വർദ്ധിച്ച് ലിറ്ററിന് 100 രൂപയിലേയ്ക്ക് കടക്കുകയാണ്. ഇതു മൂലം ചരക്കുകൂലി വർദ്ധനവും അവശ്യ സാധനങ്ങളുടെ വിലയും ക്രമാതീതമായി വർദ്ധിക്കുന്നതിനാൽ ജനങ്ങൾ വലിയ പ്രയാസത്തിലാണ്. കഴിഞ്ഞ യു.ഡി.എഫ്. ഗവൺമെന്റിന്റെ കാലത്ത് പെട്രോളിയം ഉല്പന്നങ്ങളുടെ വില ക്രമാതീതമായി ഉയർന്നപ്പോൾ വിലക്കയറ്റം പിടിച്ചുനിർത്തുന്നതിന് സംസ്ഥാനത്തിന്റെ അധിക നികുതി വേണ്ടെന്നുവെച്ച് ആ സർക്കാർ മാതൃക കാണിച്ചിട്ടുണ്ട്. അത്തരത്തിലുള്ള സർക്കാരും ഇവിടെ ഉണ്ടായിട്ടുണ്ടെന്നുള്ളത് നാം ഓർക്കണം. ജനപക്ഷ സർക്കാരെന്നും പാവങ്ങളുടെ സർക്കാരെന്നും വീമ്പുപറയുന്ന നിങ്ങൾ ഇപ്പോൾ അതിന് തയ്യാറാകുന്നില്ലെന്നുള്ളത്

ജനങ്ങളോടുള്ള വെല്ലുവിളിയായി മാത്രമേ കാണാൻ സാധിക്കുകയുള്ളൂ. ഭൂവിനിമയത്തിന്റെ ചെലവുകളും കുത്തനെയെ വർദ്ധിപ്പിച്ചിരിക്കുകയാണ്. കുടുംബാംഗങ്ങൾ തമ്മിലുള്ള വിനിമയത്തിന് മുദ്രവില വർദ്ധിപ്പിച്ചത് നീതീകരിക്കാനാവില്ല. സാമ്പത്തികമായി മുന്നോക്കം നിൽക്കുന്നവൻ പണം നൽകി ഭൂമി വാങ്ങുന്നതുപോലെയാണോ കുടുംബാംഗങ്ങൾ തമ്മിലുള്ള വിനിമയം. ഇതിൽ ഒന്നുകൂടി പുനരാലോചന നടത്താൻ സർക്കാർ തയ്യാറാകണം.

പങ്കാളിത്ത പെൻഷൻ ഒഴിവാക്കുമെന്ന് പറഞ്ഞ് ഭരണത്തിലേറിയ സർക്കാർ പങ്കാളിത്ത പെൻഷൻ ഒഴിവാക്കിയില്ലെന്നുമാത്രമല്ല നിയമന നിരോധനം കൂടി ഏർപ്പെടുത്തിയിരിക്കുകയാണ്. പുതിയ ഒരു നിയമനവും നടത്തേണ്ടതില്ലെന്നുള്ള തീരുമാനമാണ് ഈ ഗവൺമെന്റ് എടുത്തിട്ടുള്ളത്. അഭ്യസ്തവിദ്യരായ യുവതീ-യുവാക്കളുടെ ഭാവിയിലെ ഇരുട്ടിലാക്കുന്ന നടപടിയാണ് പുതിയ തസ്തികകൾക്കുള്ള നിയന്ത്രണം. ഇന്നാട്ടിലെ യുവതലമുറയെ വിശ്വാസത്തിലെടുക്കാതെ ഒരു സർക്കാരിനും മുന്നോട്ട് പോകാൻ കഴിയില്ല. സംസ്ഥാനം കടുത്ത സാമ്പത്തിക പ്രതിസന്ധിയിലൂടെ കടന്നുപോകുകയാണെന്ന് ആണയിടുമ്പോഴും ഖജനാവിലെ പണം പല കാര്യങ്ങൾക്കും സർക്കാർ ധൂർത്തടിക്കുകയാണ്. പാവങ്ങളുടെ പടത്തലവനായ എ.കെ.ജി.-യുടെ പേരിൽ സ്മാരകമുണ്ടാക്കുന്നതിനായി പണം

നീക്കിവയ്ക്കുന്നുണ്ട്. ഇ.എം.എസ്. നമ്പൂതിരിപ്പാട് തന്റെ സ്വത്തുക്കൾ മുഴുവൻ പാർട്ടിക്കുവേണ്ടി നൽകിയ ചരിത്രമാണുള്ളത്. പാവങ്ങളുടെ പടത്തലവനായ എ.കെ.ജി.-യോട് സ്നേഹം കാണിക്കേണ്ടത് അദ്ദേഹത്തിന്റെ പേരിൽ ജനങ്ങൾക്ക് ഉപകാരപ്രദമായ പുതിയ എന്തെങ്കിലും പദ്ധതികൾ കൊണ്ടുവന്നുകൊണ്ടാകണമെന്നാണ് എനിക്ക് സൂചിപ്പിക്കാനുള്ളത്.

വിദ്യാഭ്യാസ മേഖല - നിയോജകമണ്ഡലാടിസ്ഥാനത്തിൽ ഒരു സ്കൂളിനെക്കുറിച്ചും അന്താരാഷ്ട്ര നിലവാരത്തിലേയ്ക്ക് ഉയർത്തുമെന്ന പ്രഖ്യാപനം ഉണ്ടായെങ്കിലും ഇതുവരെ ഒന്നും നടപ്പിലാക്കിയിട്ടില്ല. അതുപോലെ 45000 ക്ലാസ് മുറികൾ ഹൈടെക് ആക്കുമെന്നുപറഞ്ഞ പദ്ധതിയും ഇതുവരെ തുടങ്ങിയിട്ടില്ല.

സാമൂഹ്യസുരക്ഷാ പദ്ധതി - സുരക്ഷാ പെൻഷൻ - അതിനും ചില നിയന്ത്രണങ്ങൾ ഏർപ്പെടുത്തിയിരിക്കുന്നു. 1200 സ്ക്വയർ ഫീറ്റ് വിസ്തീർണ്ണമുള്ള വീടുള്ളവർക്ക് പെൻഷൻ പദ്ധതിയിൽ അംഗത്വം ലഭിക്കില്ലെന്നാണ് പറയുന്നത്. വീടിന്റെ അളവല്ല നോക്കേണ്ടത്; വീട്ടുകാരുടെ അവസ്ഥയാണ്. കയ്യിലുള്ള വരുമാനംകൊണ്ട് ആകെയുള്ള സ്ഥലത്ത് വീടുണ്ടാക്കുകയും പിന്നീടുള്ള ജീവിതം മുന്നോട്ട് കൊണ്ടുപോകാൻ പ്രയാസപ്പെടുന്നതുമായ ഒട്ടേറെ കുടുംബങ്ങളുണ്ട്. ഇത്തരം ആളുകളെ പെൻഷൻ പദ്ധതിയിൽനിന്നും ഒഴിവാക്കുന്നത് തികച്ചും അന്യായമാണ്.

വീടിന്റെ അളവിന് പകരം അവരുടെ വരുമാനമാണ് മാനദണ്ഡമാക്കേണ്ടത്. സാമ്പത്തിക മാനദണ്ഡം കണക്കാക്കുകയാണെങ്കിലും അനർഹരെ ഒഴിവാക്കാൻ സാധിക്കും. 1500 സ്ക്വയർ ഫീറ്റുള്ള വീടുണ്ടെന്ന് കരുതി ഭർത്താവ് മരണപ്പെട്ട മറ്റ് വരുമാനമാർഗ്ഗമില്ലാത്ത വിധവകൾ, മാനസിക വെല്ലുവിളി നേരിടുന്നവർ, വാർദ്ധക്യസഹജമായ അസുഖമുള്ളവർ എന്നിവരെ ഈ പദ്ധതിയിൽനിന്നും ഒഴിവാക്കുന്നത് നീതീകരിക്കാനാവില്ല.

ആരോഗ്യ മേഖലയിലും വേണ്ടത്ര പരിഗണന ഈ ബഡ്ജറ്റിൽ നൽകിയിട്ടില്ല.

പി.എച്ച്.സി.-കളിൽ കിടത്തി ചികിത്സ തുടങ്ങുമെന്നും ഡോക്ടർമാരുടെ സേവനം 24 മണിക്കൂറും ലഭ്യമാക്കുമെന്നുമുള്ള വാഗ്ദാനങ്ങളും വെറും പാഴ്വാക്കായി.

പി.എച്ച്.സി.-കളിൽ വൈകുന്നേരം 4 മണിവരെയെങ്കിലും ഡോക്ടർമാരുടെ സേവനം ലഭ്യമാക്കുന്നതിനുള്ള നടപടിയുണ്ടാകണം. അവശ്യ മരുന്നുകളുടെ ലഭ്യതയ്ക്ക് പണം മാറ്റിവയ്ക്കണം.

പലതരത്തിലുള്ള ജീവിതശൈലി രോഗങ്ങളാൽ പ്രയാസമനുഭവിക്കുന്ന പാവപ്പെട്ട രോഗികൾക്ക് മരുന്നുകൾ ലഭ്യമല്ലാത്ത അവസ്ഥയാണുള്ളത്.

മാനസിക വെല്ലുവിളികൾ നേരിടുന്ന ധാരാളം രോഗികൾ നമ്മുടെ ഇടയിലുണ്ട്. ഇവർക്ക് ആശുപത്രിയിൽ ഒരിക്കലെങ്കിലും പരിചരണ ക്ലിനിക്കുകൾ

പി.എച്ച്.സി.-കളിലൂടെ ലഭ്യമാക്കണം. കഴിഞ്ഞ സർക്കാരിന്റെ കാലത്ത് പ്രാഥമിക

നടപടികൾ ആരംഭിച്ച മലപ്പുറം ക്യാൻസർ സെന്റർ ബഡ്ജറ്റിൽ ഇടംപിടിച്ചിട്ടില്ല. കൊച്ചിയിൽ പുതിയ ക്യാൻസർ സെന്ററിന്റെ പ്രഖ്യാപനമുണ്ടാവുകയും ചെയ്തു. അത് സ്വാഗതാർഹമാണ്. എന്നാൽ മലപ്പുറം ക്യാൻസർ സെന്ററിനെ ഒഴിവാക്കിയതിലുള്ള അമർഷവും ഞാൻ ഈ അവസരത്തിൽ രേഖപ്പെടുത്തുകയാണ്. ബഹുമാനപ്പെട്ട മന്ത്രിയുടെ മറുപടി പ്രസംഗത്തിൽ മലപ്പുറം ക്യാൻസർ സെന്ററിന്റെ പ്രഖ്യാപനമുണ്ടാകണമെന്ന് ഞാൻ അഭ്യർത്ഥിക്കുകയാണ്.

ഈ സർക്കാർ അധികാരത്തിൽ വന്നപ്പോൾ പ്രഖ്യാപിച്ച മിഷനുകളിലൊന്നാണ് ലൈഫ് പദ്ധതി. കഴിഞ്ഞ രണ്ട് വർഷമായി ഒരു വീടുപോലും ഈ പദ്ധതിയിൽ നൽകാൻ സാധിച്ചിട്ടില്ല. തദ്ദേശസ്വയംഭരണ സ്ഥാപനങ്ങൾക്ക് ഈ പദ്ധതി നടപ്പിലാക്കാൻ സാധിക്കാത്ത അവസ്ഥയാണുള്ളത്. 2017 നവംബർ ഒന്നിന് 72000 വീടുകൾക്ക് ബഹുമാനപ്പെട്ട മുഖ്യമന്ത്രി തറക്കല്ലിടുമെന്ന് പറഞ്ഞിരുന്നു. എന്നാൽ ഒരു വീടിനുപോലും തറക്കല്ലിടതായി പത്രമാധ്യമങ്ങളിലൊന്നും കണ്ടില്ല, കേട്ടില്ല. കഴിഞ്ഞ സർക്കാരിന്റെ കാലത്ത് പ്ലാൻ ഫണ്ട്, എസ്.പി. ഫണ്ട്, ഇന്ദിര ആവാസ് യോജന, മൈനോറിറ്റി ഫണ്ട് എന്നിവ പ്രകാരം തദ്ദേശസ്വയംഭരണ സ്ഥാപനങ്ങളിലെ എല്ലാ വാർഡുകളിലും നിരവധി വീടുകൾ നൽകാൻ സാധിച്ചിരുന്നു. എന്നാൽ ലൈഫ് പദ്ധതി വന്നതിനുശേഷം ഒരു

വീടുപോലും നിർമ്മിച്ച് നൽകാൻ സാധിക്കുന്നില്ല. രണ്ട് വർഷമായിട്ടും ഇതാണ് അവസ്ഥ. ലൈഫ് പദ്ധതി പ്രകാരം പഞ്ചായത്തുകളിലും ഗ്രാമസഭകളിലും ലഭിക്കുന്ന അപേക്ഷകൾ ജില്ലാ നോഡൽ ഓഫീസർക്ക് അയച്ചുകൊടുത്ത് അദ്ദേഹമാണ് പട്ടിക തയ്യാറാക്കുന്നത്. ഇത്തരത്തിൽ ഉദ്യോഗസ്ഥർ പട്ടിക തയ്യാറാക്കുമ്പോൾ അർഹർ പുറത്താകുന്നു, അനർഹർ കയറിക്കൂടുന്നു. മാത്രമല്ല ഇത് അധികാര കേന്ദ്രീകരണത്തിലേയ്ക്കുള്ള തിരിച്ചുപോക്കംകൂടിയാണ്. 1994-ൽ സി. റ്റി. അഹമ്മദ് അലി സാഹിബ് തദ്ദേശസ്വയംഭരണ വകുപ്പുമന്ത്രിയായിരിക്കുമ്പോഴാണ് പഞ്ചായത്തീരാജ് നിയമം പാസ്സാക്കിയത്. അതുവഴിയാണ് അധികാര വികേന്ദ്രീകരണം നടപ്പിലാക്കിയത്. ലൈഫ് പദ്ധതിയുടെ അധികാരം ഉദ്യോഗസ്ഥർക്കാണ് നൽകുന്നത്. ഇതിന് മാറ്റം വരുത്താനുള്ള നടപടികളുണ്ടാകണം.

എന്റെ നിയോജകമണ്ഡലത്തിലെ പരപ്പനങ്ങാടി ഫിഷിംഗ് ഹാർബറിന് 133 കോടി രൂപ വകയിരുത്തിയതിൽ വളരെയധികം സന്തോഷമുണ്ട്. ബഹുമാനപ്പെട്ട മന്ത്രിയോട് നന്ദി പറയുന്നു. ജസ്റ്റിസ് രജീന്ദർ സച്ചാർ കമ്മിറ്റിയുടെയും പാലൊളി കമ്മിറ്റിയുടെയും ശുപാർശ പ്രകാരം ന്യൂനപക്ഷങ്ങളുടെ ഉന്നമനത്തിന്റെയും ശാക്തീകരണത്തിന്റെയും ഭാഗമായി എന്റെ നിയോജകമണ്ഡലത്തിൽ അനുവദിച്ച

എൽ.ബി.എസ്.-ന്റെ കീഴിലുള്ള ഇന്റഗ്രേറ്റഡ് ഇൻസ്റ്റിറ്റ്യൂട്ട് ഓഫ് സയൻസ് ആന്റ് ടെക്നോളജി - ഈ പദ്ധതിയുടെ ഭൂമി ഏറ്റെടുക്കുന്നതിനുള്ള പ്രാരംഭ പ്രവർത്തനങ്ങളെല്ലാം കഴിഞ്ഞു. ഭൂമി ഏറ്റെടുക്കാനുള്ള നടപടികൾ ആരംഭിക്കാൻ പോകുകയാണ്. സ്ഥലം ഏറ്റെടുക്കുന്നതിനും കെട്ടിടം നിർമ്മിക്കുന്നതിനുമായി അമ്പത് കോടി രൂപ ആവശ്യമുണ്ട്. പോളിടെക്നിക്കും എഞ്ചിനീയറിംഗ് കോളേജും അപ്ലൈഡ് സയൻസ് കോളേജും മാസ് കമ്മ്യൂണിക്കേഷനും മൾട്ടി മീഡിയയും എല്ലാം കൂടിയുള്ള ഒരു സമുച്ചയമാണ് ഇന്റഗ്രേറ്റഡ് ഇൻസ്റ്റിറ്റ്യൂട്ട് ഓഫ് സയൻസ് ആന്റ് ടെക്നോളജി. ജസ്റ്റിസ് രജിന്ദർ സച്ചാർ കമ്മീഷന്റെയും പാലൊളി കമ്മീഷന്റെയും ശുപാർശകളനുസരിച്ച് കഴിഞ്ഞ ഗവൺമെന്റിന്റെ കാലത്ത് ആരംഭിച്ചതാണിത്. അതിനായി അമ്പത് കോടി രൂപ നീക്കിവക്കാൻ കഴിഞ്ഞ സബ്ജക്ട് കമ്മിറ്റിയിൽ ആവശ്യപ്പെട്ടിരുന്നെങ്കിലും അനുവദിക്കുകയുണ്ടായില്ല. ഈ ബഡ്ജറ്റിലും അതിനെക്കുറിച്ച് പരാമർശമില്ല. എത്രയും പെട്ടെന്ന് സ്ഥലമുടമകൾക്ക് പണം കൊടുക്കുന്നതിനും കെട്ടിടം നിർമ്മിക്കുന്നതിനുമായി മന്ത്രിയുടെ മറുപടി പ്രസംഗത്തിൽ അമ്പത് കോടി രൂപ വകയിരുത്തണമെന്നാണ് എനിക്ക് സൂചിപ്പിക്കാനുള്ളത്. ഈ പദ്ധതിയിൽ ഉൾപ്പെട്ട അപ്ലൈഡ് സയൻസ് കോളേജ് രണ്ട് വർഷമായി വാടക കെട്ടിടത്തിൽ പ്രവർത്തിച്ചുകൊണ്ടിരിക്കുകയാണ്.



ഇവിടത്തെ ആദ്യ ബാച്ച് അടുത്ത വർഷം വിജയകരമായി കോഴ്സ് പൂർത്തീകരിച്ച് പുറത്തിറങ്ങുകയാണ്. ബഹുമാനപ്പെട്ട ധനകാര്യ വകുപ്പുമന്ത്രിയുടെ മറുപടി പ്രസംഗത്തിൽ ഇതിന് 50 കോടി രൂപ വകയിരുത്തണമെന്ന് അപേക്ഷിക്കുന്നു. നടന്നുകൊണ്ടിരിക്കുന്ന പ്രവൃത്തികളെ മുന്നോട്ട് നയിക്കേണ്ടത് മാറിമാറി വരുന്ന സർക്കാരുകളുടെ ഉത്തരവാദിത്തമാണ്. വികസന കാര്യത്തിൽ നമ്മുടെ സമീപനം അത്തരത്തിലായിരിക്കണം.

ഗൾഫ് മേഖല വലിയ പ്രതിസന്ധിയിലാണ്. ഈ ബഡ്ജറ്റിലും കഴിഞ്ഞ ബഡ്ജറ്റിലുമെല്ലാം കൊട്ടിഘോഷിച്ച് കൊണ്ടുവന്ന കിഫ്ബിയുടെ പ്രധാന വരുമാനമായി പറയുന്നത് പ്രവാസി ചിട്ടികളാണ്. പ്രവാസികളുടെ സ്വന്തം നിലനിൽപ്പുതന്നെ ചോദ്യം ചെയ്യപ്പെടുന്ന അവസ്ഥയാണുള്ളത്. കഴിഞ്ഞ ബഡ്ജറ്റിലും ഇതുപോലെ നിരവധി സ്വപ്ന പ്രഖ്യാപനങ്ങൾ നടത്തിയിരുന്നെങ്കിലും ഒന്നും നടന്നില്ല. ഈ ബഡ്ജറ്റിലും ഇതുതന്നെയാണ് അവസ്ഥ. ഏറെ കൊട്ടിഘോഷിച്ച് രണ്ട് ദിവസംകൊണ്ട് നടത്തിയ ലോക കേരള സഭ പ്രവാസികൾക്ക് വലിയ പ്രതീക്ഷ നൽകിയിട്ടുണ്ട്. അതുവഴി സംസ്ഥാനത്തിനും വലിയ പ്രതീക്ഷകളുണ്ടെങ്കിലും അതിന്റെ തുടർ പ്രവർത്തനങ്ങളെക്കുറിച്ച് യാതൊരു വ്യക്തതയും കൈവന്നിട്ടില്ല. നടുക്കടലിൽ അകപ്പെട്ട് ദാഹിച്ച് വലയുന്ന ഒരു

നാവികന്റെ അവസ്ഥയിലാണ് കേരള ജനത. മഹാസമുദ്രം പോലെ സ്വപ്ന പ്രഖ്യാപനങ്ങളും എന്നാൽ ജനങ്ങൾക്ക് ഉപകാരപ്രദമായ പദ്ധതികളോ പദ്ധതി നടപ്പാക്കാനാവശ്യമായ തുകയോ ഇല്ല. അതുകൊണ്ടുതന്നെ യാഥാർത്ഥ്യബോധമില്ലാത്ത ഈ ബഡ്ജറ്റിനെ അനുകൂലിക്കാൻ നിവർത്തിയില്ല. ഞാൻ ശക്തമായി ഇതിനെ എതിർക്കുന്നു.

ശ്രീ. സി. കെ. നാണ: സർ, നമ്മുടെ സംസ്ഥാനത്ത് പാവപ്പെട്ട ആളുകളുടെ മക്കൾക്ക് ഏറ്റവും നന്നായി പഠിക്കാൻ സാധിക്കുന്ന സാഹചര്യമാണ് ഈ സർക്കാർ ഉണ്ടാക്കിയിരിക്കുന്നത്. പബ്ലിക് സ്കൂളുകളിലേക്ക് പോകുന്നവരുടെ കുട്ടികൾ സർക്കാർ സ്കൂളുകളിലേക്ക് തിരിച്ചുവരുന്നു. എന്റെ മണ്ഡലത്തിലുള്ള 8 ഹയർ സെക്കൻഡറി സ്കൂളുകളിലും എയ്ഡഡ് സ്കൂളുകളിലുമുള്ള കുട്ടികൾ എസ്.എസ്.എൽ.സി.ക്കും മറ്റും 100 ശതമാനം വിജയമാണ് കരസ്ഥമാക്കിയത്. അതുപോലെ എൽ.പി./യു.പി സ്കൂളുകളിൽ പ്രൈവറ്റ് സ്കൂളുകളിലേക്ക് പോയ കുട്ടികൾ സർക്കാർ സ്കൂളുകളിലേക്ക് തിരിച്ചുവരുന്നു. വിദ്യാഭ്യാസമേഖലയിൽ നല്ല പുരോഗതിയുണ്ട്. ഞാൻ ഓർമ്മിപ്പിക്കുകയാണ്, 1957-ൽ കേരളം രൂപീകൃതമായ ഘട്ടത്തിൽ വടകരയിലെ രാഷ്ട്രീയ-സാമൂഹിക നേതാക്കൾ ആരംഭിച്ചതാണ് മലബാറിലെ പ്രധാനപ്പെട്ട കോളേജുകളിൽ ഒന്നായ മടപ്പള്ളി കോളേജ്. ആ കോളേജ് ആരംഭിച്ച കാലത്തുള്ള

കെട്ടിടങ്ങൾ മാത്രമാണ് അവിടെയുള്ളത്. ധാരാളം പുതിയ കോഴ്സുകൾ അവിടെ വന്നു. ഇപ്പോൾ ആ കോളേജിനുവേണ്ടി പുതിയ ലേഡീസ് ഹോസ്റ്റൽ നിർമ്മിച്ചു. മടപ്പള്ളി ഗവൺമെന്റ് കോളേജിൽ ബോയ്സ് ഹോസ്റ്റൽ ഉണ്ടാക്കുന്നതിനും അവിടെ ആവശ്യമായ പുതിയ കെട്ടിടങ്ങൾ സ്ഥാപിക്കുന്നതും സംബന്ധിച്ചുള്ള കാര്യം ബഹുമാനപ്പെട്ട ധനകാര്യവകുപ്പുമന്ത്രി ശ്രദ്ധിക്കണം.

പ്രധാനപ്പെട്ട മറ്റൊരു കാര്യം, വടകരയിൽ ഒരു ജില്ലാ ആശുപത്രിയാണുള്ളത്. ഫിഷറീസ് ആശുപത്രി, ഹെൽത്ത് സെന്റർ, പ്രൈമറി ഹെൽത്ത് സെന്റർ തുടങ്ങി ജില്ലാ ആശുപത്രികൾക്കുവരെ വളരെയേറെ സൗകര്യങ്ങൾ ഗവൺമെന്റ് ചെയ്തിട്ടുണ്ട്. സാധാരണ സർക്കാർ സർവ്വീസിൽ നിന്ന് റിട്ടയർ ചെയ്ത് ആളുകൾക്ക് ലക്ഷക്കണക്കിന് രൂപ വീട്ടിലുണ്ടെങ്കിൽപ്പോലും ഒരു മാസം പ്രൈവറ്റ് ആശുപത്രിയിൽ കിടന്നാൽ അത് തികയാതെ വീണ്ടും എവിടെനിന്നെങ്കിലും കടം വാങ്ങി ചികിത്സിക്കേണ്ട അവസ്ഥയാണ് വരുന്നത്. അതുകൊണ്ട് ആളുകൾക്ക് രോഗം വന്നാൽ പ്രൈമറി ഹെൽത്ത് സെന്ററിൽ തുടങ്ങി കമ്മ്യൂണിറ്റി ഹെൽത്ത് സെന്റർ, ഡിസ്ട്രിക്ട് ഹോസ്പിറ്റൽ, മെഡിക്കൽ കോളേജ് എന്ന രീതിയിൽ സർക്കാർ ആശുപത്രിയിൽ ചികിത്സ നടത്താൻ സാധിക്കുന്ന ഒരു സാഹചര്യം നമ്മുടെ നാട്ടിലെ ജനങ്ങൾക്ക് വരുന്നത് അഭിമാനകരമാണ്. പുതിയ പ്രൈവറ്റ്

ആശുപത്രികളിൽ നല്ല ചികിത്സയായിരിക്കാം. എന്നാൽ ബഹുദൂരിപക്ഷം ആളുകൾക്കും ആ ആശുപത്രിയിൽ പോയി ചികിത്സിക്കാൻ സാധിക്കുന്ന സാമ്പത്തികസ്ഥിതിയില്ല. അതുപോലെ ധാരാളം ഡയാലിസിസ് സെന്ററുകൾ ഡെവലപ് ചെയ്തുവരുന്നു; ക്യാൻസർ പേഷ്യന്റുടേയും കൂടിവരുന്നു. ഇതിനെല്ലാമുള്ള ചികിത്സാ സംവിധാനം ഏർപ്പെടുത്തണം. ക്യാൻസർ എന്തുകൊണ്ട് വരുന്നു? ക്യാൻസർ ഇല്ലാതാക്കാൻ ഏതു തരത്തിലുള്ള റിസർച്ചും നമ്മൾ നടത്തണം. കേരളത്തിൽ ആയുർവേദ, അലോപ്പതി, ഹോമിയോ മേഖലകളിൽ ഈ രോഗം വരുന്നതുമായി ബന്ധപ്പെട്ട് പരിശോധിക്കാൻ സാധിക്കും. കോഴിക്കോട് ജില്ലയിൽ വടകര ഏരിയയിൽ ക്യാൻസർ ജാസ്സിയായെന്നത് പറയുന്നു. അവിടെ പുകവലി നിർത്തിച്ചു; CWRDM-നെക്കൊണ്ട് വെള്ളം പരിശോധിച്ചു - അതിലും തകരാറില്ല. അങ്ങനെയുള്ള എല്ലാ കാര്യങ്ങളും ചെയ്യുന്നുണ്ട്. ഈ രോഗം എന്തുകൊണ്ട് വരുന്നുവെന്നുള്ളതു സംബന്ധിച്ച് നല്ല ഒരു റിസർച്ച് ഗവൺമെന്റ് നടത്തുന്നത് വളരെയേറെ സഹായകരമായിരിക്കും. ഓരോ പഞ്ചായത്തിലുമുള്ള സാമൂഹ്യസംഘടനകൾ ഇങ്ങനെയുള്ള സഹായങ്ങൾ ചെയ്യുന്നുണ്ട്. എന്നിരുന്നാലും ഗവൺമെന്റ് പ്രത്യേകമായി ഇതുസംബന്ധിച്ച് നടപടിയെടുക്കണം.

രോഗത്തിൽനിന്ന് രക്ഷപ്പെടാൻ പ്രധാനമായി വേണ്ടത് നല്ല കുടിവെള്ളമാണ്.

ബഹുമാനപ്പെട്ട ജലസേചന വകുപ്പുമന്ത്രി എല്ലാ പ്രദേശത്തും പ്രത്യേകിച്ച് കുടിവെള്ളത്തിനുള്ള പദ്ധതികളില്ലാത്ത സ്ഥലത്തും നല്ല കുടിവെള്ളം എത്തിക്കുന്നതിനുള്ള സൗകര്യങ്ങൾ ചെയ്തതിൽ എനിക്ക് സന്തോഷമുണ്ട്. അതുപോലെ ജലസേചനം വഴി കൃഷി കൂടുതലായി ചെയ്യാനുള്ള ശ്രമവുമുണ്ട്. ഇന്ന് എല്ലായിടത്തും വലിയ കോൺക്രീറ്റ് വീടുകളാണുള്ളത്. അതുകൊണ്ട് നല്ല ഓക്സിജൻ ശ്വസിക്കാനാവശ്യമായ അന്തരീക്ഷമില്ല. നമ്മുടെ വിദ്യാലയങ്ങളിലും നാട്ടിൻപുറത്തുമൊക്കെ നല്ല മരങ്ങൾ വെച്ചുപിടിപ്പിച്ച് ഓക്സിജൻ ലഭിക്കാനാവശ്യമായ സാഹചര്യം ഉണ്ടാക്കാൻ സാധിക്കണം. അതുപോലെ ഫോറസ്റ്റിനെ സംരക്ഷിക്കണം. ഫോറസ്റ്റിനെ തകർക്കുന്ന രൂപത്തിൽ അല്ലെങ്കിൽ കാട് വെട്ടിത്തെളിക്കുന്നതിനെ ഒരുകാരണവശാലും അനുവദിക്കാൻ പാടുള്ളതല്ല. കാരണം ആ കാടിലൂടെയാണ് നമുക്ക് നല്ല നദികൾ വരുന്നതും അതുവഴി നല്ല വെള്ളം ലഭിക്കാനിടയാകുന്നതും. ഈ ഗവൺമെന്റിനെ സംബന്ധിച്ചിടത്തോളം നമ്മുടെ നാടിന്റെ അടിസ്ഥാനപരമായ പ്രശ്നങ്ങൾ പരിഹരിക്കുന്നതിന് നടപടി സ്വീകരിക്കുന്നുണ്ട്. ഇപ്പോൾ കൃഷിവകുപ്പുമന്ത്രിയുടെ നേതൃത്വത്തിൽ, കുറേകാലമായി കൃഷിചെയ്യാതിരുന്ന പ്രദേശത്ത് കൃഷി ചെയ്യുക, കൃഷി മെച്ചപ്പെടുത്താൻ ശ്രമിക്കുക, ജലസേചനവകുപ്പിന്റെ ഭാഗത്തുനിന്ന് കനാലുകൾ നന്നാക്കുക; തുടങ്ങിയ നല്ല

പരിശ്രമങ്ങൾ ഇന്ന് നടന്നുകൊണ്ടിരിക്കുകയാണ്.

അതുപോലെ കുട്ടികളുടെ യൂണിഫോം - എന്റെ മണ്ഡലത്തിൽ ഒരു കൊല്ലത്തിൽ 6 മാസംപോലും ജോലിയില്ലാതെയിരുന്ന ആറോ ഏഴോ കൈത്തറി സൊസൈറ്റികളുണ്ടായിരുന്നു. കുട്ടികളുടെ യൂണിഫോം കൈത്തറിയാക്കിയതിന്റെ ഫലമായി ആ സഹകരണ സംഘങ്ങളിലെല്ലാം കുട്ടികൾക്കുള്ള യൂണിഫോമിന്റെ പണി നടക്കുകയാണ്. അപ്പോൾ കൈത്തറി വളരെ മെച്ചപ്പെട്ട നിലയിലേയ്ക്ക് വരുന്നു. കൈത്തറിയെയും ഖാദിയെയും സംരക്ഷിക്കാനാവശ്യമായ രൂപത്തിലുള്ള നീക്കങ്ങൾ നടക്കുന്നു. റിബേറ്റിന്റെ അടിസ്ഥാനത്തിൽ കൈത്തറിയെ സംരക്ഷിക്കാൻ നമുക്ക് സാധിക്കണം. മന്ത്രിമാരും അതുപോലെ ഉത്തരവാദിപ്പെട്ടവരുമെല്ലാം ഒരാഴ്ചയിൽ ഒന്നോ രണ്ടോ ദിവസമെങ്കിലും കൈത്തറി/ഖാദി വസ്ത്രം ധരിക്കാൻ ശ്രമിച്ചാൽ നന്നായിരുന്നു. നമ്മൾ സഭയിൽ ഓരോ നിമിഷവും കണ്ടുകൊണ്ടിരിക്കുന്ന ഗാന്ധിജിയുടെ സമരായുധമായ ഖാദിയെയും കൈത്തറിയെയും എങ്ങനെ സംരക്ഷിക്കാൻ സാധിക്കുമെന്നുള്ളത് പ്രധാനപ്പെട്ട ഘടകമായിരിക്കുന്നു.

ഇവിടെ രാഷ്ട്രീയത്തെ സംബന്ധിച്ച് പറഞ്ഞു. കുട്ടികൾ ലോണ്ടെടുത്ത കാൾ റിലയൻസിന് മാറ്റിയിരിക്കുന്നു എന്നാണ് ഒരു ചോദ്യത്തിന് ഉത്തരമായി അറിയാൻ

കഴിഞ്ഞത്. ഞാൻ പരിശോധിക്കാൻ വേണ്ടി പറയുകയാണ്. മുമ്പ് വൻകിട കുത്തകകൾ ഏതൊക്കെ മേഖലകളിൽ പ്രവർത്തിക്കണമെന്നതു സംബന്ധിച്ച് നിയന്ത്രണമുണ്ടായിരുന്നു. ഇന്ന് ആ നിയന്ത്രണമുണ്ടോ?

ഇവിടെ ഭരണമാറ്റത്തെ സംബന്ധിച്ച് പറഞ്ഞു. ബി.ജെ.പി.യെ മാറ്റണമെന്നുള്ള കാര്യത്തെ സംബന്ധിച്ച് പറയുന്നത് ബി.ജെ.പി. വർഗ്ഗീയ സംഘടന എന്നുള്ള നിലയ്ക്കു മാത്രമല്ല ബി.ജെ.പി. ഇൻഡ്യാ രാജ്യത്തിലെ കുത്തകകളുടെ താല്പര്യങ്ങൾ സംരക്ഷിക്കുന്ന പ്രധാനപ്പെട്ട ഒരു കക്ഷിയാണ് എന്നതിനാലുമാണ്. അവരുടെ താല്പര്യസംരക്ഷണത്തിന് ജാതീയമായ പ്രശ്നങ്ങൾ പറഞ്ഞും മതപരമായ ഏറ്റുമുട്ടലുകളുണ്ടാക്കിയും പാവപ്പെട്ട ആദിവാസികളെ മർദ്ദിക്കുകയുമൊക്കെ ചെയ്യുന്നുണ്ടെങ്കിലും അവർ അവരുടെ താല്പര്യമാണ് സംരക്ഷിക്കുന്നത്. അവർ സംരക്ഷിക്കുന്നത് ഇൻഡ്യയിലെ ഏറ്റവും വലിയ കുത്തകകളെയാണ്. നോട്ട് നിരോധിച്ച ഘട്ടത്തിൽ അതിന്റെ മാഹാത്മ്യം പ്രസംഗിച്ചത് അംബാനിയാണ്. അദ്ദേഹമാണ് ചാനലുകളോട് പുഞ്ചിരിച്ചുകൊണ്ട് 'ഇത് വളരെ നന്നായി' എന്നുപറയുന്നത്. അവരുടെ ഗവൺമെന്റാണ്. അവരെ ആരാണ് ഈ രൂപത്തിലാക്കിയത്. അംബാനിമാർക്ക് വളരാനുള്ള സഹായം ചെയ്തുകൊടുത്തത് കോൺഗ്രസ്സല്ലേ? ഇൻഡ്യാ രാജ്യത്ത് ഈ കുത്തകകൾ മുഴുവൻ

വളരുന്നതിനെ സഹായിച്ചിട്ട് ആ പാതയിലൂടെ ബി.ജെ.പി.ഗവൺമെന്റ് മുന്നോട്ടുപോകുന്ന അവസരത്തിൽ അവരിൽ നിന്ന് രാജ്യത്തെ രക്ഷിക്കുവാൻ നിങ്ങൾക്കു സാധിക്കുമെന്ന് വസ്തുതകൾ വിലയിരുത്തി പറയാൻ നിങ്ങൾക്ക് സാധിക്കുമോ? ഇവിടത്തെ അടിസ്ഥാനപരമായ പ്രശ്നം, ഇൻഡ്യാ രാജ്യത്തിലെ വൻകിട കുത്തകകൾക്കെതിരായിട്ടുള്ള പോരാട്ടത്തിൽ ഇടതുപക്ഷജനാധിപത്യ മുന്നണിയുടെകൂടെ സഹകരിക്കാൻ നിങ്ങൾ സന്നദ്ധമാകുമോ? ഇൻഡ്യാ രാജ്യത്തിന് മാതൃകയാകുന്ന രൂപത്തിൽ ഇൻഡ്യയിലെ വൻകിട കുത്തകക്കാരുടെ താല്പര്യങ്ങൾക്ക് എതിരായുള്ള നീക്കത്തിന്റെ മുമ്പിൽ ഞങ്ങളുണ്ടെന്ന് സംയുക്തമായി കേരളത്തെ ബോധ്യപ്പെടുത്തിയാൽ നിങ്ങൾ പറയുന്നതിൽ ന്യായമുണ്ട്.

ഞാൻ കഴിഞ്ഞ ദിവസവും പറഞ്ഞു, പല ഘട്ടങ്ങളിലായി ഭരണമാറ്റങ്ങളുണ്ടായെങ്കിലും എന്തുകൊണ്ട് 5 കൊല്ലം നിങ്ങൾക്ക് പിടിച്ചനിൽക്കാൻ സാധിച്ചില്ല? അതിനുകാരണം നിങ്ങൾക്കും നയപരമായ അടിസ്ഥാനപരമായ പ്രശ്നമുള്ളതുകൊണ്ടും ജനങ്ങളെ വിശ്വാസത്തിലെടുക്കാൻ കഴിയാത്തതുകൊണ്ടുമാണ്. ഒരു ഭരണമാറ്റം വരികയും വീണ്ടും ആ കക്ഷികൾതന്നെ തിരിച്ചുവരാനുള്ള സാഹചര്യമല്ല ഇൻഡ്യയ്ക്ക് ആവശ്യം. അടിസ്ഥാനപരമായ പ്രശ്നത്തിന്റെ പേരിലുള്ള പോരാട്ടങ്ങൾ നിങ്ങൾക്ക് നടത്താൻ സാധിച്ചില്ല. ഞാൻ ബഹുമാനപ്പെട്ട



മുൻമുഖ്യമന്ത്രിയോട് പറയുകയാണ്, അദ്ദേഹത്തിനതന്നെ അതറിയാം. ഒരു ഘട്ടത്തിൽ അദ്ദേഹം നിലപാട് സ്വീകരിച്ചു. നിർണ്ണായകമായ അടിയന്തരാവസ്ഥ ഈ രാജ്യത്ത് ഉണ്ടായ അവസരത്തിൽ അതിനെതിരായി ഒരു ഗവൺമെന്റ് കേരളത്തിൽ അധികാരത്തിൽ വന്നശേഷം അവർ സ്വീകരിച്ച പഴയ നിലപാടുകൾ തെറ്റായി എന്നുള്ളതിന്റെ അടിസ്ഥാനത്തിൽ രാഷ്ട്രീയമായ മാറ്റം നടത്തിയിരുന്നു. അദ്ദേഹം ന്യായമായ വിലയിരുത്തലുകളൊക്കെ നടത്തിയിരുന്നു. ഞാൻ ദീർഘിപ്പിക്കുന്നില്ല, സാധാരണക്കാരന്റെ താല്പര്യങ്ങൾ നേടിയെടുക്കുന്നതിനുവേണ്ടി കൂടുതൽ വരുമാനം എങ്ങനെയുണ്ടാക്കാൻ സാധിക്കും, ഏതെല്ലാം തരത്തിൽ ഗവൺമെന്റിനാവശ്യമായ സാമ്പത്തിക സ്രോതസ്സുകൾ ഉണ്ടാക്കാൻ സാധിക്കും എന്നുള്ള കാര്യങ്ങളിൽ ഈ സർക്കാർ മുന്നോട്ടുപോകുന്നതിൽ എനിക്ക് വളരെ സന്തോഷമുണ്ട്. അദ്ദേഹത്തിന്റെ നേതൃത്വത്തിൽ നമ്മുടെ സ്റ്റേറ്റിന്റെ സാമ്പത്തിക മേഖലയെ നല്ല നിലയിലേക്ക് കൊണ്ടുപോകാൻ സാധിക്കുമെന്നുള്ള വിശ്വാസത്തോടുകൂടി ആ വസ്തുതയുടെ അടിസ്ഥാനത്തിൽ ഈ ബഡ്ജറ്റിനെ ഞാൻ പിന്താങ്ങുന്നു.

ശ്രീ. സി. കെ. ഹരീന്ദ്രൻ: സർ, ഞാൻ ഈ ബഡ്ജറ്റിനെയും നന്ദി പ്രമേയത്തെയും പിന്തുണയ്ക്കുകയാണ്. സാമ്പത്തിക ക്ഷാമ കാലത്ത് വമ്പൻ

പ്രഖ്യാപനങ്ങൾ നടത്താതെ ജനങ്ങൾക്ക് ക്ഷേമം നൽകാൻ കരുതലോടെ ഒരു ക്ഷേമ ബഡ്ജറ്റ് അവതരിപ്പിക്കാൻ ബഹുമാനപ്പെട്ട ധനകാര്യവകുപ്പുമന്ത്രിക്ക് കഴിഞ്ഞിരിക്കുന്നു. ഏത് ദുരിതത്തിലും സർക്കാർ ജനങ്ങൾക്കൊപ്പമുണ്ടെന്ന് വ്യക്തമാക്കി. ജി.എസ്.ടി. വഴി ലഭിക്കുമെന്നു കരുതിയ വരുമാനം സംസ്ഥാനത്തിന് ലഭിക്കാതെ പോയതിനുപകരം രജിസ്ട്രേഷൻ, ഭൂമിയുടെ ന്യായവില വർദ്ധന, മദ്യനികുതി എന്നിവയിലൂടെ കഴിയുന്നത്ര വരുമാനം കണ്ടെത്താൻ പരിശ്രമിച്ചിരിക്കുന്നു. ഓഖി ദുരന്ത പശ്ചാത്തലത്തിൽ സമഗ്രമായ തീരദേശസംരക്ഷണം ഉറപ്പുവരുത്തി വികസന പ്രവർത്തനം കൊണ്ടുവരാൻ കഴിയുന്ന നിർദ്ദേശങ്ങൾ ബഡ്ജറ്റിലുണ്ട്. കർശന ചെലവുചുരുക്കൽ നടപടി ശിപാർശ ചെയ്യുന്നുണ്ട്. സാമൂഹ്യക്ഷേമ പദ്ധതികൾക്കുള്ള തുക വെട്ടിക്കുറച്ചിട്ടില്ല. ഒരു മഹത് വചനം ഇപ്പോൾ ഓർമ്മപ്പെടുത്തുകയാണ്. 'നിങ്ങൾ എന്തെങ്കിലും നടപ്പാക്കുന്നതിനുമുമ്പ് ഒന്ന് നിർത്തി നിങ്ങൾ എന്തെങ്കിലും കണ്ട പാവപ്പെട്ടവനും നിസ്വന്തമായ ഒരുവന്റെ മുഖം ഓർക്കുക, ഞാൻ ഇപ്പോൾ ചെയ്യാൻ പോകുന്നത് ആ പാവപ്പെട്ടവന് എങ്ങനെ സഹായകമാകുമെന്ന് സ്വയം കണ്ടെത്തുക, നിങ്ങൾക്ക് ഉത്തരം കണ്ടെത്താനാകും.' ബഹുമാനപ്പെട്ട ധനമന്ത്രിയുടെ കാഴ്ചപ്പാട് ആ നിലയിലാണ് ബഡ്ജറ്റിലൂടെ പ്രകടിപ്പിച്ചിട്ടുള്ളത്. ലൈഫ് പാർപ്പിട പദ്ധതിക്ക്

2500 കോടി രൂപ മാറ്റിവച്ചു. പ്രതികൂല കാലാവസ്ഥയിലും ചോർന്നൊലിക്കുന്ന മഴയത്തും സ്വന്തം കുഞ്ഞുങ്ങളെ പഠവകൾ ചിരകിനടിയിൽ സൂക്ഷിക്കുന്നതുപോലെ മക്കളെ പോറ്റുന്ന അമ്മമാർക്കാണ് ഇതുവഴി ആശ്വാസം ലഭിച്ചത്. സുരക്ഷിതമായ താമസസൗകര്യം ഒരുക്കുകയാണ് ഇടതുപക്ഷ ഗവൺമെന്റ്. പിടിപ്പുകെട്ടലും അശാസ്ത്രീയവുമായ നടത്തിപ്പിന്റെ കഴിഞ്ഞകാല അനുഭവങ്ങളിൽ നിന്ന് കെ.എസ്.ആർ.ടി.സി-യെ രക്ഷിക്കണം. ജീവനക്കാർക്ക് ശമ്പളവും പെൻഷനും കൊടുക്കുന്നതിനുള്ള പുതിയ കണ്ടെത്തലുകൾ നടത്തി കെ.എസ്. ആർ.ടി.സി.-യെ രക്ഷിക്കുന്നതിനുള്ള നടപടികൾ സ്വീകരിക്കുന്നതിനുള്ള നിർദ്ദേശങ്ങൾ ബഡ്ജറ്റിലുണ്ട്. പട്ടിണിയുടെ കാര്യത്തിൽ ലോക രാജ്യങ്ങളുടെ കണക്കിൽ ഇന്ത്യ മൂന്നിലാണല്ലോ; ഏഴ് പതിറ്റാണ്ടുകൾ പിന്നിട്ട സ്വതന്ത്ര ഇന്ത്യയിൽ അഞ്ച് പതിറ്റാണ്ട് ഭരിച്ചവരാണ് കോൺഗ്രസ്. 'ഒരു രാജ്യം രാഷ്ട്രമാകുന്നത് ആ രാജ്യത്തെ എല്ലാ ദരിദ്രരുടെയും കണ്ണുനീർ മാറുമ്പോഴാണെന്ന് മഹാത്മാഗാന്ധി പറഞ്ഞു. അഞ്ച് പതിറ്റാണ്ട് ഭരിച്ചവർ സ്വീകരിച്ച നയങ്ങൾ ജനങ്ങളെ തീരാ ദുരിതത്തിലാഴ്ത്തി. ആസൂത്രണ രംഗത്ത് സ്വീകരിച്ച നയങ്ങളാണ് കാരണം. ഒരു കൈ കൊണ്ട് കൊടുക്കുകയും മറു കൈ കൊണ്ട് തിരിച്ച് പിടിക്കുകയും ചെയ്യുന്ന തല തിരിഞ്ഞ ആസൂത്രണമാണ് നമ്മുടെ രാജ്യത്തെ പട്ടിണിക്കാരുടെ രാജ്യമാക്കി മാറ്റിയത്.

കേരളത്തിൽ ഒരാളും വിശന്ന് കിടക്കേണ്ടതില്ല ഒരു നേരമെങ്കിലും ഭക്ഷണം നൽകാൻ സർക്കാർ ബഡ്ജറ്റിലൂടെ തുക മാറ്റി വെച്ചിട്ടുണ്ട്. ഒരു നാടിന്റെ ഭാഗ്യമായ ഭാവിയിലെ ലക്ഷ്യം വയ്ക്കുന്ന സർക്കാർ പരമാവധി നിക്ഷേപം നൽകേണ്ടത് വിദ്യാഭ്യാസ മേഖലയ്ക്കാണ്. സാങ്കേതിക വിദ്യാഭ്യാസം, ആധുനിക വിദ്യാഭ്യാസം, വിവര വിജ്ഞാന മേഖല ഈ രംഗത്ത് നടത്തുന്ന പ്രവർത്തനം നാടിന്റെ അടിസ്ഥാന സമ്പത്താണ്, അത് തിരിച്ചു പിടിക്കാനോ തിരിച്ചെടുക്കാനോ കഴിയുന്നതല്ല. ലോകം കണ്ട നവോത്ഥാന നായകനാണല്ലോ ശ്രീനാരായണഗുരു; അദ്ദേഹം സാങ്കേതിക വിദ്യാഭ്യാസം, കൃഷി ഈ മേഖലയിൽ സമൂഹത്തിന് നൽകിയ നിർദ്ദേശം ചരിത്രത്തിലൂടെ വായിച്ചറിയാവുന്നതാണ്. അധഃസ്ഥിതനോട് അമ്പലം പണിയാനും വിഗ്രഹം സ്ഥാപിക്കാനും ആദ്യം അദ്ദേഹം പറഞ്ഞു. ഒരു ഘട്ടം കഴിഞ്ഞപ്പോൾ ഇനി നിങ്ങൾക്ക് പള്ളിക്കൂടമാണ്, വിദ്യാഭ്യാസമാണ് ആവശ്യമെന്ന് അദ്ദേഹം പറഞ്ഞു. അതുകഴിഞ്ഞ് കൃഷി ആവശ്യമാണെന്ന് പറഞ്ഞു. കൃഷി മാത്രമല്ല കൃഷിയിൽ സാങ്കേതിക വിദ്യാഭ്യാസം കൂടി വേണം, സാങ്കേതിക വിജ്ഞാനത്തിന്റെ ആവശ്യവും അദ്ദേഹം ഉറപ്പിപ്പറഞ്ഞിരുന്നു. എൽ.പി മുതൽ ഹയർ സെക്കണ്ടറി വരെ ഡിജിറ്റൽ ക്ലാസ് റൂമുകൾ. അതുവഴി ഹൈടെക് സൂക്ഷ്മകളാകുന്നു. ആധുനിക വിദ്യാഭ്യാസം നൽകി രാജ്യത്തിന്റെ ഭാവി സുസ്ഥിരമാക്കുകയാണ് ബഹുമാനപ്പെട്ട

പിന്നോയി സർക്കാർ. ജീവിതശൈലി രോഗങ്ങൾ കൊണ്ട് വീർപ്പമൂട്ടുന്ന സാധാരണ ജനങ്ങൾക്ക് ചികിത്സാ ചെലവുകൊണ്ട് കുടുംബ ഭദ്രതയും സാമ്പത്തിക അടിത്തറയും തകരുകയാണ്. അവരെ സഹായിക്കാൻ ചികിത്സാ ചെലവ് സൗജന്യമാക്കി ചികിത്സ ക്രമമായി അവർക്ക് ഉറപ്പുവരുത്തുകയാണ് കേരളത്തിലെ ഗവൺമെന്റ്. അതിനുള്ള വരുമാനം ഭാഗ്യക്കുറിയിൽ നിന്ന് കണ്ടെത്താനുള്ള പരിശ്രമവും ബഡ്ജറ്റിലൂടെ നിർദ്ദേശമായി വെച്ചിട്ടുണ്ട്. സ്ത്രീശാക്തീകരണത്തിന് നൽകുന്ന പ്രാമുഖ്യം ശ്രദ്ധേയമാണ്. ബഡ്ജറ്റിന്റെ 14.6 ശതമാനം തുക വനിതാ വികസനവുമായി ബന്ധപ്പെട്ട പദ്ധതികൾക്കായി നീക്കിവെച്ചിട്ടുണ്ട്. കഴിഞ്ഞ വർഷത്തെ അപേക്ഷിച്ച് 3.1 ശതമാനം കൂടുതലാണ്. എന്നാൽ 97 ശതമാനം സ്ത്രീ തൊഴിലാളികൾ പണിയെടുക്കുന്ന ദേശീയ തൊഴിലുറപ്പ് മേഖലയിലെ തൊഴിലാളികളിൽ 100 ദിവസം ജോലി ലഭിച്ച കുടുംബത്തിന് 1000 രൂപ ഫെസ്റ്റിവൽ അലവൻസ് കൊടുക്കുന്നു. ജോലി ചെയ്യുന്ന എല്ലാവർക്കും ഫെസ്റ്റിവൽ അലവൻസ് കൊടുക്കണമെന്ന നിർദ്ദേശംകൂടി ഈ ബഡ്ജറ്റിൽ ഉണ്ടാകണമെന്ന് വിനയത്തോടെ അഭ്യർത്ഥിക്കുകയാണ്. അയ്യൻകാളി നഗര പദ്ധതി പ്രകാരം സംസ്ഥാന ഗവൺമെന്റ് നടപ്പിലാക്കുന്ന നഗര പദ്ധതിയിൽ ജോലി ചെയ്യുന്ന തൊഴിലാളികൾക്ക് ഇന്ന് ലഭിക്കുന്ന വേതനം 240 രൂപയാണ്. അത് 300

രൂപയായി ഉയർത്തുന്നതിനുള്ള നടപടികൾ സ്വീകരിക്കേണ്ടതുണ്ട്. ആ നിർദ്ദേശം കൂടി ബഡ്ജറ്റിൽ ഉൾക്കൊള്ളിക്കണമെന്ന് വിനയപൂർവ്വം അഭ്യർത്ഥിക്കുകയാണ്.

ഒരു കരാർ തൊഴിലാളിക്ക് 630 രൂപ വരെ ലഭിക്കാനിടയുള്ള സംസ്ഥാനത്ത് 300 രൂപയെങ്കിലും ലഭിക്കുന്നത് എന്തുകൊണ്ടും ഗുണകരമായിരിക്കും. ആ നിർദ്ദേശം കൂടെ പരിഗണിക്കണമെന്ന് ഞാൻ വിനയപൂർവ്വം അഭ്യർത്ഥിക്കുകയാണ്. നമ്മുടെ സംസ്ഥാനത്തിന്റെ ഇന്നത്തെ സാമ്പത്തിക ഘടനയിൽ നിന്നുകൊണ്ട് ഉയർത്തിയിരിക്കുന്ന ബദൽ ഇന്ത്യയ്ക്ക് മാതൃകയാണ്. ആ മാതൃക ഇന്ത്യയിലെ മറ്റ് ഇതര സംസ്ഥാനങ്ങളിലെ ജനങ്ങളും പിന്തുടരേണ്ടതുണ്ട്. രാഷ്ട്രീയ ചർച്ച പൊതുവായി നമ്മുടെ നിയമസഭയിൽ നടക്കാറുണ്ട്. ഇടതുപക്ഷം പ്രത്യേകിച്ച് ഇടതുപക്ഷത്തിന് സ്വാധീനമുള്ള സംസ്ഥാനങ്ങളെ ചൂണ്ടിക്കാണിക്കുന്നുണ്ട്. ബദൽ ഉയർത്തുന്ന നിങ്ങളുടെ സ്വാധീന ശക്തിയെ അവർ അളന്ന് തിരിച്ച് തിട്ടപ്പെടുത്തി പറയാറുണ്ട്. കേരളവും ത്രിപുരയും അതുപോലുള്ള ഒന്നോ രണ്ടോ സംസ്ഥാനങ്ങളുടെ സ്വാധീനം ഉപയോഗപ്പെടുത്തിക്കൊണ്ട് ദേശീയ തലത്തിൽ ഇടതുപക്ഷത്തിന് ബദൽ ഉയർത്താനാകുമോ ഞങ്ങൾ കൂടെ ഇല്ലെങ്കിൽ എന്ന ചോദ്യം ചോദിക്കുന്നവരുണ്ട്. അവരോട് എനിക്ക് അഭ്യർത്ഥിക്കാനുള്ളത് ഇന്ത്യയുടെ രാഷ്ട്രീയ ചരിത്രം ശരിയായ തോതിൽ നിരീക്ഷിക്കുകയും പഠിക്കുകയും ചെയ്യണമെന്നാണ്. ഇടതുപക്ഷ ബദൽ

എന്നുപറയുന്നതും ഇടതുപക്ഷ ഹൃദയമെന്നു പറയുന്നതും ഏതെങ്കിലും ഒരു പാർട്ടിയുടെ സ്വാധീന ശക്തിയെ ഉപയോഗപ്പെടുത്തിക്കൊണ്ട് അളന്ന് തിട്ടപ്പെടുത്താൻ കഴിയുന്നതല്ല. ഈ രാജ്യത്ത് പ്രവർത്തിക്കുന്ന വിവിധ രാഷ്ട്രീയ പ്രസ്ഥാനങ്ങളിൽ ഇടതുപക്ഷ ഹൃദയമുള്ളവരുണ്ട്. രാഷ്ട്രീയ പ്രസ്ഥാനമെന്ന നിലയിൽ നിൽക്കുന്ന കോൺഗ്രസ്സിനകത്ത് പോലും ഇടതുപക്ഷ ഹൃദയമുള്ളവരുണ്ട്. വിവിധ രാഷ്ട്രീയ പാർട്ടികളിൽ ഇടതുപക്ഷ ഹൃദയമുള്ളവരുണ്ട്. ഇടതുപക്ഷ ബദൽ എന്ന ആശയം ഉയർത്തിപ്പിടിക്കാൻ ആഗ്രഹിക്കുന്ന രാഷ്ട്രീയ പാർട്ടികളിലെ ജനവിഭാഗങ്ങളുണ്ട്. അത്തരം ആളുകളെ ഇടതുപക്ഷ പ്രസ്ഥാനത്തിന്റെ പിന്നിൽ അണിനിരത്തുക, ഇടതുപക്ഷ ഹൃദയത്തെ യോജിപ്പിച്ച് അണിനിരത്തുക, അതുവഴി നമ്മുടെ രാജ്യം നേരിടുന്ന ഇന്നത്തെ ഗൗരവതരമായിട്ടുള്ള സ്ഥിതി തരണം ചെയ്യാൻ പ്രാപ്തമാക്കുക എന്നതാണ് ഇടതുപക്ഷത്തിന്റെ ലക്ഷ്യം. അതിനുവേണ്ടിയുള്ള പരിശ്രമമാണ് നമ്മൾ നടത്തിക്കൊണ്ടിരിക്കുന്നത്. ഇവിടെ അസാധ്യമായതിനെപ്പറ്റി ചിന്തിക്കാൻ ധൈര്യം കാണിച്ചവരാണ് മനുഷ്യന്റെ പരിമിതികളെയെല്ലാം തകർത്തവരാണ് ചരിത്രം തെളിയിച്ചിട്ടുള്ളത്. മനുഷ്യന്റെ എല്ലാ ഉദ്യമത്തിലും ശാസ്ത്രം, ആരോഗ്യം, കായികം, കല, സാങ്കേതികം തുടങ്ങിയ ഏത് മേഖലയിലായാലും അസാധ്യമായതിനെ മനസ്സിൽ കാണുകയും മഹത്വം കൈവരിക്കുകയും ചെയ്തവരുടെ

പേരുകൾ നമ്മുടെ ചരിത്രത്തിൽ രേഖപ്പെടുത്തിയിട്ടുണ്ട്. തങ്ങളുടെ ഭാവനയുടെ അതിരുകളെ തകർത്തുകൊണ്ടാണ് അവർ ലോകത്തെ മാറ്റിയെടുത്തത്. നാം വ്യത്യസ്തമായി സംസാരിച്ചില്ലെങ്കിൽ വ്യത്യസ്തമായി ചിന്തിക്കുകയുമില്ല. നാം മുട്ടുകൂട്ടുന്നതിനാലാണ് വലിയവർ നമ്മുടെ കണ്ണുകളിൽ വലിയവരാകുന്നത്. നമുക്ക് നിവർന്നു നിൽക്കാം. നിവർന്ന് നിൽക്കാൻവേണ്ടി യോജിക്കുകയെന്ന കാര്യമാണ് ഈ സന്ദർഭത്തിൽ സൂചിപ്പിക്കാനുള്ളത്. ഞാൻ എന്റെ പ്രസംഗം അവസാനിപ്പിക്കുകയാണ്.

ശ്രീ. റോഷി അഗസ്റ്റിൻ: സർ, സാമ്പത്തിക മുരടിപ്പ് സൃഷ്ടിച്ച അനിശ്ചിതാവസ്ഥയെ സൂചിപ്പിച്ചുകൊണ്ടാണ് ധനകാര്യ വകുപ്പുമന്ത്രി ഇവിടെ ബഡ്ജറ്റ് അവതരിപ്പിച്ചത്. ചരക്ക് സേവന നികുതിയിൽ നിന്നും പ്രതീക്ഷിച്ച വരുമാനം സംസ്ഥാനത്തിന് ലഭിക്കാത്ത പ്രതികൂല സാഹചര്യത്തിലും ബഹുമാനപ്പെട്ട ധനകാര്യ വകുപ്പുമന്ത്രി ഒട്ടേറെ സുരക്ഷാ പദ്ധതികൾക്ക് പണം നീക്കിവച്ചുവെന്നത് സ്വാഗതാർഹമാണ്. നാടെങ്ങുമുള്ള ഓഖി ദുരന്തത്തിന്റെ അലയടികൾ നമ്മുടെ മനസ്സുകളിൽ നിന്നും ഉടനെയൊന്നും നീങ്ങിപ്പോകുകയില്ല. ഉറ്റവരും ഉടയവരും നഷ്ടപ്പെട്ട കുടുംബങ്ങളുടെയും അനാഥരായ ധാരാളം കുട്ടികളുടെയും കണ്ണുനീരിനുമുന്നിൽ....., അവരെ ആശ്വസിപ്പിക്കാൻ വാക്കുകളില്ല.



ഓഖി ദുരന്തത്തിന്റെ വെളിച്ചത്തിൽ തീരദേശത്തിന്റെ സമഗ്ര വികസനത്തിനായുള്ള 2000 കോടി രൂപയുടെ പാക്കേജ് തീർച്ചയായും സ്വാഗതാർഹമാണ്, അത് എല്ലാവരും ഏറ്റവും കൂടുതൽ ആവശ്യപ്പെടുന്നതുമാണ്. അതോടൊപ്പം ദീർഘകാല പദ്ധതി വിഭാവനം ചെയ്തിട്ടുള്ള തീരദേശ ദുരന്ത നിവാരണ പദ്ധതിക്ക് അംഗീകാരം നേടിയെടുക്കാനും അങ്ങ് പ്രത്യേക ശ്രദ്ധ ചെലുത്തി.

അതോടൊപ്പം ഇതുമായി ബന്ധപ്പെട്ട ഒരു വിഷയം കൂടി ഈ സഭയുടെ മുന്നിൽ കൊണ്ടുവരാൻ ആഗ്രഹിക്കുന്നു. ജനാധിപത്യ ക്ഷേമരാഷ്ട്രമെന്ന നിലയിൽ അഭിമാനം കൊള്ളുന്ന, സാക്ഷരതയിലും സംസ്കാരത്തിലും മുന്നിൽ നിൽക്കുന്ന കേരളത്തിലെ ഒരു വിഭാഗം നിസ്സഹായത അനുഭവിക്കുന്നവരെ കാണാതിരിക്കാൻ നമുക്ക് കഴിയില്ല. ശാരീരിക ന്യൂനതയുള്ളവരുടെയും ബുദ്ധിവികാസമില്ലാത്തവരുടെയും സംരക്ഷണവും പരിപാലനവും സൗകര്യപൂർവ്വം വിസ്മരിക്കുന്ന അവസ്ഥയ്ക്ക് മാറ്റമുണ്ടാകണം. ഇവിടെ അവതരിപ്പിച്ച ബഡ്ജറ്റിൽ ഭിന്നശേഷിക്കാരുടെ സുരക്ഷ എന്ന തലക്കെട്ടിൽ നൽകിയ പ്രഖ്യാപനങ്ങൾ കേരള ജനത ഏറെ സന്തോഷത്തോടുകൂടിയാണ് നോക്കിക്കാണുന്നത്. അതുകൊണ്ടുമാത്രം പരിഹരിക്കപ്പെടാവുന്ന ഒരു വിഷയമായി ഞാൻ അതിനെ കണക്കാക്കുന്നില്ല. പൊതുവിദ്യാഭ്യാസ രംഗത്ത് നാൽപ്പത്തിമൂന്ന് ലക്ഷം വിദ്യാർത്ഥികൾക്ക്

സൗജന്യമായി പഠിക്കാനുള്ള അവസരം ലഭിക്കുമ്പോൾ ബുദ്ധിപരമായി വെല്ലുവിളികൾ നേരിടുന്ന ഓട്ടിസം ബാധിച്ചവരെയും സെറിബ്രൽ പാൾസി വിഭാഗത്തിൽപ്പെട്ടവരെയും മേൽനിരയിലേയ്ക്ക് ഉയർത്തിക്കൊണ്ടുവരാൻ സാധിക്കണം. കഴിഞ്ഞ ഗവൺമെന്റിന്റെ ഭരണകാലത്ത് ഈ വിഭാഗത്തിൽപ്പെട്ട നൂറ് വിദ്യാർത്ഥികൾ വരെ പഠിക്കുന്ന മുപ്പത്തിമൂന്ന് സ്പെഷ്യൽ സ്കൂളുകളെ എയിഡഡ് പദവിയിലേയ്ക്ക് ഉയർത്താനുള്ള തീരുമാനമെടുത്തു. എൽ.ഡി.എഫ്.ന്റെ പ്രകടന പത്രികയിലും ഇക്കാര്യം സൂചിപ്പിച്ചിട്ടുണ്ട്. ഇരുവിഭാഗവും ഒരുപോലെ ആഗ്രഹിക്കുന്ന ഇക്കാര്യം നടപ്പിലാക്കാൻ ആവശ്യമായ നടപടി സ്വീകരിക്കണമെന്നാണ് എനിക്ക് സൂചിപ്പിക്കാനുള്ളത്. 50 കുട്ടികൾവരെ പഠിക്കുന്ന സ്പെഷ്യൽ സ്കൂളുകളെയും ആ പരിധിയിലേയ്ക്ക് ഉയർത്തുന്നതിന് ശ്രദ്ധിക്കണം. അവരെ പഠിപ്പിക്കുന്ന അധ്യാപകരെയും അവരോടൊപ്പം നിൽക്കുന്ന ആയമാരെയും സംരക്ഷിക്കാനുള്ള തീരുമാനമുണ്ടാകണം. തുച്ഛമായ വരുമാനം കൊണ്ട് അവർക്ക് നിലനിൽക്കാനുള്ള സാഹചര്യമില്ല. ഇവർക്കെല്ലാം സംരക്ഷണം ഉറപ്പുവരുത്താൻ ശ്രദ്ധിക്കുമെന്ന് പ്രതീക്ഷിക്കുന്നു.

ബഡ്ജറ്റ് പരിശോധിക്കുമ്പോൾ കാര്യക്ഷമമേഖലയ്ക്ക് ആവശ്യമായ പരിരക്ഷ കിട്ടിയില്ലെന്ന ഒരു ബുദ്ധിമുട്ട് തോന്നുന്നു. കേരളത്തിലെ ശരാശരി കർഷക

കുടുംബത്തിന് ഇന്ന് ജീവിക്കാൻ സാധിക്കാത്ത സാഹചര്യമാണ് നിലനിൽക്കുന്നത്. അവരെ സംരക്ഷിക്കാൻ ആവശ്യമായ നിയമവും നയവും നമുക്കുണ്ടാകണം. അവർക്കുവേണ്ടി ഒരു പ്രത്യേക പാക്കേജ് തന്നെയുണ്ടാകണം. ഇന്ന് ഇടുക്കി പോലുള്ള മലയോര ഗ്രാമങ്ങൾ പരിശോധിച്ചാൽ കാർഷിക രംഗത്തെ ബുദ്ധിമുട്ട് മനസ്സിലാക്കാൻ സാധിക്കും. കാലാവസ്ഥാ വ്യതിയാനത്തിലൂടെയും പ്രകൃതിക്ഷോഭാഭംഗവും കൃഷിനാശം സംഭവിക്കുന്നുണ്ട്. അതുമാത്രമല്ല അത്തരത്തിലുള്ള കർഷകരെ സംരക്ഷിക്കാൻ വയനാട് ജില്ലയ്ക്ക് അനുവദിച്ച സ്പെഷ്യൽ പാക്കേജ് ഏറെ സ്വാഗതാർഹമാണ്. അത്തരം കാര്യങ്ങളിൽ ഇടുക്കിയെക്കൂടി പരിരക്ഷിക്കാനാവശ്യമായ നടപടിയുണ്ടാകണം.

ഇടുക്കി ജില്ലയിലെ ഏലം കർഷകരുടെ ഏറ്റവും വലിയ ആഗ്രഹമായിരുന്നു ഏലം ഉല്പാദിപ്പിക്കുന്ന പ്രദേശത്ത് തന്നെ വിപണനം ചെയ്യുന്നതിനാവശ്യമായ സൗകര്യമുണ്ടാകുക എന്നത്. പുറ്റടിയിലുണ്ടായിരുന്ന സ്പെസസ് ബോർഡിന്റെ ഓക്ഷൻ സെന്റർ ഇപ്പോൾ തമിഴ്നാട്ടിലെ ബോഡിനാത്തൂരിലേയ്ക്ക് മാറ്റിയിരിക്കുകയാണ്. കേന്ദ്രത്തിൽ ഇപ്പോഴത്തെ ഗവൺമെന്റ് വന്നതിനുശേഷം ആദ്യം ചെയ്തത്, ഏലം കൃഷി പ്രോത്സാഹിപ്പിക്കുന്നതിനുവേണ്ടിയുണ്ടായിരുന്ന ഫീൽഡ് ഓഫീസുകളെല്ലാം മാറ്റി. രണ്ടാമതായി, ഏലത്തിന് സ്പെസസ് ബോർഡ്

നൽകിയിരുന്ന സബ്സിഡി മുഴുവൻ നിർത്തലാക്കി. മൂന്നാമതായി, പുറ്റടിയിൽ പ്രവർത്തിച്ചിരുന്ന ഓക്ഷൻ സെന്റർ ഇപ്പോൾ തമിഴ്നാട്ടിലേയ്ക്ക് മാറ്റിയിരിക്കുന്നു. ഇക്കാര്യത്തിന് കേന്ദ്രഗവൺമെന്റിൽ ശക്തമായ ഇടപെടൽ നടത്തണം. ഏറ്റവും കൂടുതൽ ഏലം ഉല്പാദിപ്പിക്കുന്ന ഇടുക്കിയിൽ തന്നെയുണ്ടാകേണ്ട സ്ഥാപനത്തെ തമിഴ്നാട്ടിലേയ്ക്ക് മാറ്റിയിരിക്കുകയാണ്. കേരള കോൺഗ്രസ് പാർട്ടിയുടെ നേതൃത്വത്തിൽ 9-ാം തീയതി സ്പെസസ് ബോർഡ് ഓഫീസിലേയ്ക്ക് മാർച്ച് നടത്തുന്നുണ്ട്. എല്ലാ കർഷക സംഘടനകളും രംഗത്ത് വരികയാണ്. അക്കാര്യത്തിൽ ഗവൺമെന്റിൽ നിന്നും നല്ലൊരു ഇടപെടലുണ്ടാകണമെന്ന് ഈ സന്ദർഭത്തിൽ സൂചിപ്പിക്കാൻ ഞാൻ ആഗ്രഹിക്കുന്നു.

ക്ഷീര കാർഷികമേഖലയ്ക്ക് ചെറിയ കൈത്താങ്ങു് ഈ ബഡ്ജറ്റിലുണ്ട്. അതോടൊപ്പം ചില ന്യൂനതകളുമുണ്ട്. ശരാശരി രണ്ടായിരം ലിറ്ററും മൂവായിരം ലിറ്ററും പാൽ അളക്കുന്ന ക്ഷീര സംഘങ്ങളെ സഹായിക്കാൻ ത്രിതല പഞ്ചായത്തുകൾക്കും എം.എൽ.എ. മാർക്കും എം.പി. മാർക്കും കഴിയുമായിരുന്നു. അവരുടെ ഭൗതിക സാഹചര്യങ്ങളെ മെച്ചപ്പെടുത്തുന്നതിനായി നൽകിയിരുന്ന ഫണ്ടിന്റെ തുക ഓഡിറ്റിനുശേഷം ഒരു ലക്ഷമായി നിജപ്പെടുത്തി; ഒരു തടസ്സം നേരിട്ടിട്ടുണ്ട്. അത് പുനഃപരിശോധിക്കണം. ആ മേഖലയിലുള്ളവരെ സംരക്ഷിക്കാൻ വേണ്ട നടപടിക്ക്

അത് ഉപകാരപ്രദമാകും .

കർഷകരെ സംബന്ധിച്ചിടത്തോളം പ്രധാനപ്പെട്ട ഒരു കാര്യം, ഒരേക്കർ ഭ്രമിയുള്ള ചെറുകിട കർഷകൻ എങ്ങനെയാണ് ജീവിക്കുന്നത്; അവന്റെ മാസവരുമാനം ഞാൻ പരിശോധിച്ചു. മാസവരുമാനം 5000/- രൂപയും വാർഷിക വരുമാനം 60000/- രൂപയും എന്നാണ് നിജപ്പെടുത്തിയിട്ടുള്ളത്. 5000/- രൂപ കൊണ്ട് ഒരു കുടുംബത്തിന് ജീവിക്കാൻ കഴിയില്ല. ഇടനിലക്കാരും സാധാരണക്കാരും തകർന്നുപോകും. ഒരേക്കർ ഭ്രമിയുള്ളതുകൊണ്ട് ബി.പി.എൽ. ഗണത്തിൽപ്പെട്ടില്ല. കേന്ദ്രഗവൺമെന്റ് പരിഗണനാർഹമായ നിലയിലേയ്ക്ക് വന്നില്ലെങ്കിലും ആ വിഭാഗത്തെ സംരക്ഷിക്കാൻ ബഹുമാനപ്പെട്ട ധനകാര്യവകുപ്പുമന്ത്രി കനിയണം. അവർക്ക് പ്രത്യേക പാക്കേജണ്ടാകണം. അവർക്കുവേണ്ടി പ്രത്യേക നിയമം തന്നെയുണ്ടാകണം. അല്ലെങ്കിൽ കേരളത്തിൽ ആത്മഹത്യാ നിരക്ക് വർദ്ധിക്കും. വിദ്യാഭ്യാസ ചെലവ് സഹിക്കാൻ നിർവ്വാഹമില്ല. മാതൃക രോഗങ്ങൾ വന്നാൽ ചികിത്സിക്കാൻ നിർവ്വാഹമില്ല.

മി. ഡെപ്യൂട്ടി സ്പീക്കർ: ശ്രീ. റോഷി അഗസ്റ്റിൻ.....പ്ലീസ് കൺക്ലൂഡ്...

ശ്രീ. റോഷി അഗസ്റ്റിൻ: സർ, അവർ ബാങ്കിൽ നിന്നും ലോൺ എടുക്കുന്നത്

കൃഷിക്കുവേണ്ടി മാത്രമല്ല, ചികിത്സിക്കാൻ വേണ്ടി എടുക്കുന്ന ലോൺപോലും

തിരിച്ചടയാൻ നിർവ്വാഹമില്ലാത്ത സാഹചര്യത്തിൽ, കർഷക കുടുംബത്തെ സംരക്ഷിക്കാൻ ഉതകുന്ന വിധത്തിൽ ഒരേക്കറിൽ താഴെ ഭൂമിയുള്ള കർഷകർക്ക് സംസ്ഥാനത്ത് ബി.പി.എൽ. കുടുംബങ്ങൾക്ക് ലഭിക്കുന്ന ആനുകൂല്യം ലഭിക്കത്തക്കവിധമുള്ള നയസമീപനം, ഒരു നിയമനിർമ്മാണം ഈ നിയമസഭ പാസ്സാക്കണമെന്നാണ് എനിക്ക് പറയാനുള്ളത്.

ശ്രീ. വി. അബ്ദുറഹിമാൻ: സർ, കേരളം എന്താണെന്നും

എങ്ങനെയാവണമെന്നും വ്യക്തമായി മനസ്സിലാക്കി യാഥാർത്ഥ്യബോധത്തോടു കൂടി ശക്തമായിട്ടുള്ള ചുവടുവെയ്പ്പുകളാണ് ഈ ബഡ്ജറ്റിലൂടെ ധനകാര്യവകുപ്പുമന്ത്രി പുറത്തെടുത്തിട്ടുള്ളത്. അതുകൊണ്ട് തന്നെ ഈ ബഡ്ജറ്റിനെ ഞാൻ പിന്താങ്ങുകയാണ്.

മണ്ണിനെയും മനുഷ്യനെയും ഒരേപോലെ ആദരിക്കുകയും അംഗീകരിക്കുകയും ചെയ്യുമ്പോൾ മാത്രമാണ് ഏത് വികസന പദ്ധതികളും ലക്ഷ്യപ്രാപ്തിയിലെത്തുന്നത്. മണ്ണിനുവേണ്ടി മനുഷ്യനെ വിസ്മരിച്ചപ്പോഴും മനുഷ്യനുവേണ്ടി മണ്ണിനെ വിസ്മരിച്ചപ്പോഴും പരാജയങ്ങൾ മാത്രമാണ് നമ്മൾ ഏറ്റുവാങ്ങിയിട്ടുള്ളത്.

ഇവിടെ ബഹുമാനപ്പെട്ട ധനകാര്യവകുപ്പുമന്ത്രി അവതരിപ്പിച്ച ഈ ബഡ്ജറ്റിൽ മണ്ണിനും മണ്ണിന്റെ മക്കൾക്കും മനുഷ്യർക്കും മറ്റ് ജീവജാലങ്ങൾക്കും തുല്യമായ

പ്രാധാന്യമാണ് നൽകിയിട്ടുള്ളത്. യഥാർത്ഥത്തിൽ ഹരിതകേരളം എന്ന് ഉദ്ദേശിച്ചതും അതുതന്നെയാണ്. അർഹിക്കുന്നിടത്തെല്ലാം വെള്ളവും വെളിച്ചവും വളവും എത്തിക്കുക, അത് സസ്യലതാദികളായാലും പക്ഷിമൃഗാദികളായാലും മനുഷ്യരായാലും എല്ലാവർക്കും തുല്യ അളവിൽ വീതിച്ചുനൽകാനുള്ള വലിയൊരു ശ്രമമാണ് അങ്ങയുടെ ഈ ബഡ്ജറ്റിലുള്ളത്. കടലിനോട് മല്ലടിക്കുന്ന മത്സ്യത്തൊഴിലാളികൾക്ക് ആശ്വാസത്തിന്റെ ഘടകങ്ങളായി നിരവധി പാക്കേജുകളുടെ രൂപത്തിൽ, അഗതികൾക്കും അശരണർക്കും സാമൂഹ്യ സുരക്ഷാ പെൻഷൻ രൂപത്തിൽ, ഭിന്നശേഷിക്കാർക്ക് നിരവധി പദ്ധതികളുടെ രൂപത്തിൽ, രോഗങ്ങളോട് മല്ലിടുന്നവർക്ക് ആരോഗ്യ പരിപാലന പദ്ധതിയുടെ ഭാഗമായി, വളർന്നുവരുന്ന കുഞ്ഞുങ്ങളുടെ വിദ്യാഭ്യാസ പുരോഗതിക്ക് വിദ്യാകേന്ദ്രങ്ങൾ പ്രഖ്യാപനങ്ങളുടെ രൂപത്തിൽ അങ്ങനെ സമൂഹത്തിന്റെ സമസ്ത മേഖലകളെയും സ്പർശിച്ചുകൊണ്ടുള്ള ഒരു ബഡ്ജറ്റാണിത്. സ്ത്രീ-പുരുഷ സമത്വം എന്ന ആശയം നമ്മുടെ രാഷ്ട്രത്തിന്റെ മുഖ്യ ധാരയിലേയ്ക്ക് കൊണ്ടുവന്നത് രാഷ്ട്രപിതാവായ ഗാന്ധിജിയാണ്. ഈ രാജ്യം പുരുഷന്മാരുടേത് മാത്രമല്ല സ്ത്രീകളുടേതും കൂടിയാണെന്ന് അദ്ദേഹം ആവർത്തിച്ചുപറഞ്ഞിരുന്നു. മഹാത്മാഗാന്ധിയുടെ വാക്കുകൾ ഇവിടെ ഉദ്ധരിക്കുകയാണ്. ' ഇന്ത്യയിൽ ഏത് നഗരത്തിലും ഏത്

ഗ്രാമത്തിലും ഏത് നേരത്തും ഏത് സ്ത്രീക്കും ഒറ്റയ്ക്ക് യാത്ര ചെയ്യാവുന്ന സാഹചര്യമുണ്ടായാൽ മാത്രമേ ഇന്ത്യ സ്വതന്ത്രയായി എന്ന് ഞാൻ പറയുകയുള്ളൂ.' ഈ മഹത്തായ വാക്കുകൾ പൂർണ്ണമായും അങ്ങയുടെ ബഡ്ജറ്റിൽ ഉൾക്കൊണ്ടിട്ടുണ്ട്. അതിനായി നീക്കിവച്ച പദ്ധതികളും സ്ത്രീഗുണഭോക്തൃ പദ്ധതികളും അതിനായി വലിയ മാറ്റങ്ങളും കേരളത്തിലുണ്ടാക്കും എന്ന കാര്യത്തിൽ സംശയമില്ല. തന്റെ പ്രസംഗത്തിലുടനീളം മലയാളത്തിലെ കവികളുടെ നിരവധി കവിതാ ഭാഗങ്ങൾ അങ്ങ് വായിക്കുകയുണ്ടായി. അത് വായിക്കുമ്പോൾ ചില മാധ്യമങ്ങൾ മോശമായ രീതിയിലാണ് അതിനെ വളച്ചൊടിച്ച്ത്. 'പെണ്ണുഴത്ത്' എന്ന രീതിയിൽ പോലും ചില പത്രങ്ങൾ എഴുതാൻ തയ്യാറായി. ഈ രാജ്യത്ത് എഴുത്തിനെ പെണ്ണുഴത്തായും പ്രവാസി എഴുത്തായും വേർതിരിച്ചത് ഇവിടത്തെ ഏതാനും ചില തൽപ്പരകക്ഷികൾ തന്നെയാണ്. അതുകൊണ്ട് തന്നെ അങ്ങ് അത്തരം കാര്യങ്ങളിൽ സ്വീകരിച്ച നിലപാടുകൾ വളരെ ശ്രദ്ധേയമാണ്. കേന്ദ്ര സർക്കാർ ഒന്നാം തീയതി അവതരിപ്പിച്ച ബഡ്ജറ്റ് പരിശോധിച്ചാൽ കേരളം എന്നൊരു സംസ്ഥാനം ഇല്ല എന്നാണ് കാണാൻ സാധിക്കുന്നത്. സംസ്ഥാനത്തിന് അർഹമായ ഒരു പദ്ധതിപോലും കേന്ദ്ര ബഡ്ജറ്റിൽ ഉൾപ്പെടുത്തിയിട്ടില്ല. ഏത് കേന്ദ്ര പദ്ധതി എടുത്ത് പരിശോധിച്ചാലും കേരളത്തിന്റെ വിഹിതം വെട്ടിച്ചുരുക്കുന്ന നടപടികളാണ്



കഴിഞ്ഞ വർഷങ്ങളിലെല്ലാം നാം കണ്ടുവരുന്നത്. ഇത് ഏറെക്കാലം തുടർന്നുകൊണ്ടുപോകാൻ കേന്ദ്ര ഭരണത്തിന് നേതൃത്വം നൽകുന്നവർക്ക് കഴിയും എന്ന ധാരണ അവർക്കുണ്ട്. പക്ഷേ കൃത്രിമമായി സൃഷ്ടിച്ച പുകമറയിലാണ് ഇന്ന് ആ ഭരണകൂടം നിൽക്കുന്നത്. അതുകൊണ്ടുതന്നെ ശക്തമായ ഒരു കാറ്റടിച്ചാൽ തകരുന്ന ഫാസിസ്റ്റ് ഭരണകൂടമാണ് കേന്ദ്രത്തിലുള്ളത്. അത് അവരും അവരുടെ പാർട്ടിയും മനസ്സിലാക്കിയാൽ നല്ലതാണ് എന്നാണ് എനിക്ക് സൂചിപ്പിക്കാനുള്ളത്. ഇന്ത്യൻ ദേശീയത സ്നേഹത്തിലും അഹിംസയിലും അധിഷ്ഠിതമാണ്. അതിന് വിരുദ്ധമായി കൃത്രിമമായവ സൃഷ്ടിച്ചെടുക്കാനുള്ള ശ്രമം ആ ഭരണകൂടം ചെയ്യുന്നത് തെറ്റായിട്ടുള്ള അല്ലെങ്കിൽ രാജ്യത്തിന്റെ ഭാവിയെ ബാധിക്കുമെന്നുള്ള വലിയൊരു ആശങ്ക ഇന്ന് ജനങ്ങളിലുണ്ട്. നിരവധി ആളുകൾ ആർ.എസ്.എസ്.ന്റെയും സംഘപരിവാറിന്റെയും അക്രമങ്ങൾ സംബന്ധിച്ച് ഇന്ന് രാവിലെ മുതൽ ഇവിടെ സൂചിപ്പിക്കുകയുണ്ടായി. ഇന്നലെ താന്തരിൽ ഞങ്ങളുടെ പ്രിയപ്പെട്ട മുൻ ഏരിയ സെക്രട്ടറിയും ജില്ലാ കമ്മിറ്റി അംഗവുമായ ഇ. ജയനെയും അദ്ദേഹത്തോടൊപ്പമുണ്ടായിരുന്ന എട്ട് സി.പി.ഐ.(എം) പ്രവർത്തകരെയും ആർ.എസ്.എസ്.-കാർ ആക്രമിക്കുകയുണ്ടായി. ആക്രമിച്ചതിലല്ല ഞങ്ങൾക്ക് പ്രശ്നം, അക്രമത്തെ എങ്ങനെ നിയന്ത്രിക്കണമെന്ന് സർക്കാരിനറിയാം. പക്ഷേ അതിന്

കുടിപ്പിച്ചുകൊണ്ട് മുസ്ലീംലീഗിന്റെ ഒരു വിഭാഗമാളുകൾ മോട്ടോർ സൈക്കിളിൽ ഇ. ജയന്റെ വീടിന് സമീപം പോയി ആഹ്ലാദപ്രകടനത്തോടെ നടത്തിയ ജാഥ നിങ്ങൾ പരിശോധിക്കണം. ബഹുമാന്യനായ ഉമ്മൻ ചാണ്ടി ഇവിടെ പ്രസംഗിക്കുകയുണ്ടായി. അവരുടെ മതേതര പ്രസ്ഥാനത്തെക്കുറിച്ചും കൂടെയുള്ളവരെക്കുറിച്ചും പറയുകയുണ്ടായി. ഈ അവസരത്തിൽ അദ്ദേഹം ഇക്കാര്യം ഓർമ്മിക്കുന്നത് നല്ലതാണ്. താന്താൻ പോലുള്ള പ്രദേശത്ത് ആർ.എസ്.എസ്.-ന് പിന്തുണ പ്രഖ്യാപിക്കുന്ന ലീഗിന്റെ നയം ഇനിയെങ്കിലും മാറ്റണം. കാരണം താന്താൻ നഗരസഭയിൽ ഇന്ന് പത്ത് സീറ്റുകളിൽ ബി.ജെ.പി.യാണ്. ആ സീറ്റുകൾ വന്നവഴി ഏതാണെന്ന് നിങ്ങൾക്കും ഞങ്ങൾക്കും നല്ലതുപോലെ അറിയാം. അത് നല്ല രീതിയല്ല എന്നുപറയാൻ ഈ അവസരം ഞാൻ ഉപയോഗിക്കുകയാണ്.

മുൻകരുതലിന്റെ ഭാഗമായിട്ടാണ് ലക്ഷദ്വീപിൽ കൂടുതൽ അപകടങ്ങളുണ്ടാകാത്തതെന്ന് ബഹുമാനപ്പെട്ട കോൺഗ്രസ് അംഗം പറയുകയുണ്ടായി. രാവിലെ മത്സ്യബന്ധനത്തിനുപോയാൽ ഉച്ചയ്ക്കുമുമ്പ് തിരിച്ചുവരുന്ന രീതിയാണ് ലക്ഷദ്വീപിലുള്ളത്. അതുകൊണ്ടാണ് കൂടുതൽ അപകടങ്ങൾ അവിടെ സംഭവിക്കാത്തത്. അതുകൊണ്ട്, അവിടെയുള്ള മത്സ്യവള്ളങ്ങൾ അപകടം വരുന്ന സമയത്ത് അതിന്റെ അടിയിലെ പലക നീക്കി അതിൽ മണ്ണും വെള്ളവും നിറച്ച്

കരയിൽ സൂക്ഷിക്കുന്ന രീതിയാണുള്ളത്. അതുകൊണ്ടാണ് അവിടെ വലിയ അപകടങ്ങൾ ഇല്ലാതിരുന്നത്. ഓഖി ദുരന്തത്തിന് ശേഷമുള്ള ഈ ബഡ്ജറ്റിൽ തീരദേശത്തിന് ആശ്വാസകരമായ പദ്ധതികളാണ് കൊണ്ടുവന്നിട്ടുള്ളത്. തീർച്ചയായും ബഹുമാന്യരായ ജെ. മേഴ്സിക്സി അമ്മയെ പോലുള്ള ഒരു മന്ത്രിക്ക് കൃത്യമായും സമയബന്ധിതമായും പദ്ധതികൾ പൂർത്തിയാക്കാൻ കഴിയുമെന്ന കാര്യത്തിൽ ഒരു സംശയവുമില്ല. പൊതുമരാമത്ത് വകുപ്പിന്റെ നിരവധി പദ്ധതികൾ നടക്കുകയാണ്. അഴിമതി രഹിതമായി പൊതുമരാമത്ത് വകുപ്പിനെ മുന്നോട്ടുകൊണ്ടുപോകാൻ ബഹുമാന്യനായ ജി. സുധാകരൻ നടത്തുന്ന ശ്രമങ്ങൾക്ക് പൂർണ്ണ പിന്തുണ നൽകുകയാണ്. കാരണം അഴിമതി നിറഞ്ഞ പൊതുമരാമത്ത് വകുപ്പിനെ അതിൽ നിന്നും മുക്തമാക്കാൻ, കഴിഞ്ഞ ഭരണകാലത്ത് ഏത് രീതിയിലാണ് പൊതുമരാമത്ത് വകുപ്പ് മുന്നോട്ടുപോയിരുന്നതെന്ന് നമുക്കറിയാം. ആ വകുപ്പിനെ നിയന്ത്രിക്കാനും നല്ല രീതിയിൽ മുന്നോട്ടുകൊണ്ടുപോകാനും അദ്ദേഹത്തിന് സാധിക്കുന്നു. പൊതുമരാമത്ത് വകുപ്പുമന്ത്രിയെ ഈ അവസരത്തിൽ അഭിനന്ദിക്കുകയാണ്. നിരവധി കാര്യങ്ങൾ ഇതിൽ പ്രതിപാദിച്ചിട്ടുണ്ട്. ഈ ബഡ്ജറ്റിനെ വസ്തുതാപരമായി എതിർക്കാൻ പ്രതിപക്ഷത്തിന് കഴിയുന്നില്ല എന്നത് ബഹുമാന്യനായ തിരൂരങ്ങാടി എം.എൽ.എ.യുടെ വാക്കുകളിൽ നിന്നും നമുക്ക്

ബോധ്യമായിട്ടുണ്ട്. കാരണം അദ്ദേഹം ബഡ്ജറ്റിൽ എതിർക്കുന്ന കാര്യങ്ങൾക്ക് വളരെ ശബ്ദം കുറയ്ക്കുകയും അതോടൊപ്പം ഫിഷിംഗ് ഹാർബറിന്റെ കാര്യവും പറഞ്ഞു. ബഹുമാനപ്പെട്ട മന്ത്രി രണ്ടോ മൂന്നോ പ്രാവശ്യം അവിടെ സന്ദർശിക്കുകയും അതിനുശേഷം തീരദേശത്തുള്ള മുഴുവൻ ആളുകളെയും വിളിച്ചുചേർക്കുകയും കഴിഞ്ഞ ഭരണകാലത്ത് തന്നെ നിരവധി തവണ തള്ളിപ്പോയ.....

മി. ഡെപ്യൂട്ടി സ്പീക്കർ: പ്ലീസ്.....കൺക്ലൂഡ്

ശ്രീ. വി. അബ്ദുറഹിമാൻ: സർ, യു.ഡി.എഫ്. ഗവൺമെന്റിന്റെ ഭരണകാലത്ത് നടപ്പിലാക്കാൻ സാധിക്കാത്ത ഫിഷിംഗ് ഹാർബർ ഇടതുപക്ഷ ജനാധിപത്യമുന്നണി ഗവൺമെന്റ് ഭരിക്കുന്ന സമയത്ത് പരപ്പനങ്ങാടിയിൽ വരുന്നുവെന്ന് പറയുമ്പോൾ കിഫ്ബിയെയും കിഫ്ബിയുടെ പ്രവർത്തനങ്ങളെയും വിമർശിക്കുന്നവർ ഒരു കാര്യം മനസിലാക്കണം, എന്റെ മണ്ഡലത്തിൽ കിഫ്ബിയിലൂടെ 100 കോടി രൂപ ചെലവഴിച്ച്, കുടിവെള്ള പദ്ധതിയുടെ പ്രവർത്തനം നടക്കുകയാണ്. അതോടൊപ്പം അങ്ങയുടെ മണ്ഡലത്തിൽ കിഫ്ബിയുടെ ഇൻവെസ്റ്റ്മെന്റായ ഫിഷിംഗ് ഹാർബർ 133 കോടി രൂപ ചെലവിൽ ഈ സാമ്പത്തിക വർഷം ആരംഭിക്കുമെന്നുള്ള കാര്യം ആലോചിക്കണം. അതോടൊപ്പം ബഹുമാനപ്പെട്ട ധനകാര്യ വകുപ്പുമന്ത്രിയോട് താന്താൻ മണ്ഡലത്തിലെ ചില കാര്യങ്ങൾ അഭ്യർത്ഥിച്ചിട്ടുണ്ടായിരുന്നു. അങ്ങേയ്ക്ക്

ചെയ്യാവുന്ന കാര്യങ്ങളാണ് എങ്കിൽകൂടി അത് അങ്ങയുടെ ശ്രദ്ധയിലുണ്ടാകണമെന്ന് അഭ്യർത്ഥിച്ചുകൊണ്ട് ഈ ബഡ്ജറ്റിനെ ഒരിക്കൽ കൂടി പിന്താങ്ങിക്കൊണ്ട് നിർത്തുന്നു. നന്ദി.

ശ്രീ. അനൂപ് ജേക്കബ്: സർ, ഈ ബഡ്ജറ്റിനെ എതിർക്കുകയാണ്.

യാഥാർത്ഥ്യബോധത്തോടെയുള്ള ഒരു സമീപനം ഈ ബഡ്ജറ്റിൽ ഇല്ല എന്നുള്ളത് വസ്തുതയാണ്. അതിൽ ഏറ്റവും പ്രധാനമായിട്ടുള്ള വിഷയങ്ങൾ ഇന്നലെയും ഇന്നുമായി ഞങ്ങൾ ഇവിടെ സൂചിപ്പിക്കുകയുണ്ടായി. റബ്ബർ മേഖലയോടുള്ള അവഗണനയാണ് അതിലേറ്റവും പ്രധാനമായത്. എന്തുകൊണ്ട് ധനകാര്യവകുപ്പുമന്ത്രിയുടെ ഭാഗത്തുനിന്ന് അങ്ങനെയുണ്ടായി എന്നുള്ളത് ഇപ്പോഴും വ്യക്തമല്ല. റബ്ബർ കർഷകരെ പരിപൂർണ്ണമായും അവഗണിക്കുന്ന സമീപനമാണ് ഈ ബഡ്ജറ്റിൽ കാണാൻ കഴിഞ്ഞത്. കഴിഞ്ഞ യു.ഡി.എഫ്. ഗവൺമെന്റ് 150/- രൂപ അടിസ്ഥാനവിലയായി പ്രഖ്യാപിച്ചത് റബ്ബർ മേഖലയിലെ കർഷകരെ സംബന്ധിച്ച് ഏറെ ആശ്വാസമായിരുന്നു. ഇന്ന് അത്തരത്തിലുള്ള നടപടികളുണ്ടാകുന്നില്ല എന്നുള്ളത് മാത്രമല്ല, തുക യഥാസമയം കിട്ടാത്ത സാഹചര്യവും വരുന്നു. റബ്ബറിന്റെ വില വീണ്ടും വളരെ താഴോട്ട് പോയിരിക്കുന്ന സാഹചര്യമാണ്. അടിസ്ഥാന വില വർദ്ധിപ്പിക്കുവാനുള്ള സമീപനം ഗവൺമെന്റിന്റെ ഭാഗത്തുനിന്നുണ്ടാകണം. റബ്ബർ

കർഷകരെ സംബന്ധിച്ച് അവർക്ക് ആശ്വാസകരമായ പദ്ധതികൾ പ്രഖ്യാപിക്കുവാൻ ബഹുമാനപ്പെട്ട ധനകാര്യവകുപ്പുമന്ത്രി തയ്യാറാകണമെന്ന് സൂചിപ്പിക്കാൻ ഞാൻ ആഗ്രഹിക്കുകയാണ്.

വിലക്കയറ്റം നിയന്ത്രിക്കാനുള്ള ഈ ഗവൺമെന്റിന്റെ ഇടപെടലുകൾ ഫലപ്രദമായി മുമ്പോട്ടുപോകുന്നില്ല എന്നുള്ളത് വസ്തുതയാണ്. അതോടൊപ്പം തന്നെ, ഇന്ന് ഈ ബഡ്ജറ്റ് ഞാൻ വായിച്ചപ്പോൾ ഏകദേശം 250 കോടി രൂപയാണ് കൺസ്യൂമർ ഫെഡിനം സപ്ലൈകോയ്ക്കുമായി ബഹുമാനപ്പെട്ട ധനകാര്യവകുപ്പുമന്ത്രി പ്രഖ്യാപിച്ചതായി കാണാൻ കഴിഞ്ഞത്. കഴിഞ്ഞ ബഡ്ജറ്റിൽ നേരെ മറിച്ച് അങ്ങ് 200 കോടി രൂപ സപ്ലൈകോയ്ക്കും 150 കോടി രൂപ കൺസ്യൂമർ ഫെഡിനമായി അങ്ങ് പ്രഖ്യാപിച്ചപ്പോൾ, അതായത് 350 കോടി രൂപ അങ്ങ് പ്രഖ്യാപിച്ചപ്പോൾ ഇത്തവണ രണ്ടിനുംകൂടി 250 കോടി രൂപയാണ് അങ്ങയുടെ പ്രഖ്യാപനത്തിൽ കാണാൻ കഴിഞ്ഞത്. അത് വിലക്കയറ്റത്തെ നേരിടുവാനായുള്ള ഗവൺമെന്റിന്റെ പ്രഖ്യാപനങ്ങൾ പ്രഖ്യാപനങ്ങളിൽ മാത്രം നിൽക്കുന്നുവെന്നത് സ്വാഭാവികമായും സംശയിക്കേണ്ടതായി വരുന്നു. രജിസ്ട്രേഷന്റെ കാര്യത്തിൽ കുടുംബാംഗങ്ങൾ തമ്മിലുള്ള ഭാഗാധാരത്തിനും മറ്റുള്ള കാര്യങ്ങൾക്കും 2 ശതമാനമായി നികുതി ഏർപ്പെടുത്താനുള്ള നടപടികളിലേയ്ക്ക് പോകുന്നതായി കാണാൻ കഴിഞ്ഞു.

അങ്ങയുടെ ഗവൺമെന്റ് അധികാരത്തിൽ വന്ന സന്ദർഭത്തിൽ ഇത്തരം നടപടികളുണ്ടായി. എൽ.ഡി.എഫ്. ഗവൺമെന്റ് ആദ്യം തന്നെ ഇത്തരത്തിലുള്ള സമീപനങ്ങളെടുത്തു. അതിനെതിരെ ശക്തമായ വിമർശനങ്ങൾ വന്നു, സമരങ്ങൾ വന്നു. അതിനുശേഷം അത് പിൻവലിച്ചു. വീണ്ടും അത് കൊണ്ടുവരാനുള്ള ശ്രമമുണ്ടാകുന്നത് അപലപനീയമാണ്. അതിൽ നിന്ന് പിന്മാറണമെന്ന് ഞാൻ ആവശ്യപ്പെടുകയാണ്. ഭൂമിയുടെ ന്യായവില വീണ്ടും കൂട്ടുക എന്നത് ജനങ്ങൾക്ക് ഇരുട്ടിയാകുന്ന സാഹചര്യത്തിലേയ്ക്ക് നീങ്ങുമെന്നതിൽ സംശയമില്ല.

സർക്കാരിന്റെ വിദ്യാഭ്യാസ വായ്പാ തിരിച്ചടവ് പദ്ധതിയുടെ കൃത്യമായ ഗുണം യഥാർത്ഥത്തിൽ വിദ്യാർത്ഥികൾക്ക് ലഭ്യമല്ല. ലോൺ എടുത്ത വിദ്യാർത്ഥികൾ ഇന്ന് ജപ്തി ഭീഷണിയുടെ വക്കിലെത്തി നിൽക്കുകയാണ്. ഇതുമായി ബന്ധപ്പെട്ട് ആയിരക്കണക്കിന് കുട്ടികളുടെ കുടുംബങ്ങൾ അരക്ഷിതാവസ്ഥ നേരിടുകയാണ്. വായ്പാ തിരിച്ചടവ് പദ്ധതി ഗവൺമെന്റ് പ്രഖ്യാപിച്ചിട്ടുണ്ടെങ്കിലും അത് നടക്കുന്നില്ല എന്നുള്ളത് വസ്തുതയാണ്. ബഹുമാനപ്പെട്ട വിദ്യാഭ്യാസ വകുപ്പുമന്ത്രി കോട്ടയത്തുവെച്ച് അതിന്റെ ഉദ്ഘാടനം നടത്തിയെന്നത് സത്യമാണ്. പക്ഷേ പിന്നീടതിന്റെ യാതൊരു കാര്യങ്ങളും നടക്കുന്നില്ല. അതോടൊപ്പംതന്നെ ഒരു കാര്യം ഗവൺമെന്റിന്റെ ശ്രദ്ധയിൽ കൊണ്ടുവരുന്നത്, വിദ്യാഭ്യാസ വായ്പ - പ്രത്യേകിച്ച്

നഴ്സിംഗ് കോഴ്സുകൾക്കായി തമിഴ്നാട്ടിലേയ്ക്കും കർണ്ണാടകയിലേയ്ക്കും പോകുന്ന വിദ്യാർത്ഥികൾ അവരുടെ വായ്പാ ആവശ്യത്തിനായി സമീപിക്കുമ്പോൾ ബാങ്കുകൾ നിരുത്തരവാദപരമായ സമീപനമാണ് സ്വീകരിക്കുന്നത്. വായ്പകൾ ഈ കുട്ടികൾക്ക് ലഭ്യമാകാത്ത സാഹചര്യം ഇന്ന് കേരളത്തിൽ വർദ്ധിച്ചുവരുന്നുണ്ട് എന്നത് ഗവൺമെന്റിന്റെ ശ്രദ്ധയിൽ കൊണ്ടുവരാൻ ഞാൻ ആഗ്രഹിക്കുകയാണ്.

ഹാർഡ്‌വെയർ പാർക്കുകൾക്കായി വലിയ താൽപ്പര്യം ഗവൺമെന്റ് മുന്പോട്ട് വയ്ക്കുന്നുവെന്ന് അങ്ങ് പ്രഖ്യാപിക്കുകയുണ്ടായി. തീർച്ചയായും അത് നല്ല കാര്യമാണ്. അങ്ങ് അതിന്റെ കൂട്ടത്തിൽ ആമ്പല്ലൂരിൽ 100 ഏക്കറിൽ ഹാർഡ്‌വെയർ പാർക്കിന്റെ നിർമ്മാണ പ്രവർത്തനം നടക്കുന്നതായി പറഞ്ഞു. ആമ്പല്ലൂർ എന്റെ നിയോജകമണ്ഡലത്തിൽ വരുന്ന സ്ഥലമാണ്. അവിടെ 100 ഏക്കറിൽ ഹാർഡ്‌വെയർ പാർക്ക് നിർമ്മാണപ്രവൃത്തി നടന്നുകൊണ്ടിരിക്കുകയാണ് എന്ന് അങ്ങ് വായിക്കുകയുണ്ടായി. അവിടെ ഇതുവരെയും ഭൂമി പൂർണ്ണമായും ഏറ്റെടുത്തിട്ടില്ല. 100 ഏക്കർ ഭൂമി ഏറ്റെടുക്കാനുള്ള നടപടികൾ രണ്ട് വർഷം മുമ്പ് എങ്ങനെയായിരുന്നുവോ അങ്ങനെ തന്നെ ഇപ്പോഴും നിൽക്കുന്നു. കഴിഞ്ഞ യു.ഡി.എഫ്. ഗവൺമെന്റ് കൊടുത്ത തുകപോലും ഗവൺമെന്റ് പൂർണ്ണമായും ഭൂവുടമകൾക്ക് വിതരണം ചെയ്തിട്ടില്ല. ആ സന്ദർഭത്തിലാണ് അങ്ങ് അതിന്റെ



പ്രവർത്തനങ്ങൾ മുമ്പോട്ടുപോകുന്നുവെന്ന് പറഞ്ഞത്. ആദ്യഘട്ടമാണ് 100 ഏക്കർ. രണ്ടാം ഘട്ടത്തിൽ 200 ഏക്കർകൂടി ഏറ്റെടുക്കാനുള്ള നടപടികളുണ്ടാകണം. ആദ്യഘട്ടം തന്നെ രണ്ടുവർഷം മുമ്പുള്ള അതേ സ്ഥിതിയിൽ ഇപ്പോഴും നിൽക്കുകയാണ് എന്നുള്ളത് അങ്ങയുടെ ശ്രദ്ധയിൽ കൊണ്ടുവരാൻ ഞാൻ ആഗ്രഹിക്കുകയാണ്.

അടിസ്ഥാന സൗകര്യ വികസനത്തിനായി വലിയ പ്രാധാന്യം കൊടുക്കേണ്ടതായിട്ടുണ്ട്. അങ്ങ് ആവശ്യപ്പെട്ടതനുസരിച്ച് 50 വർക്കുകൾ ഞാനും എഴുതി നൽകിയിട്ടുണ്ട്. എന്റെ നിയോജകമണ്ഡലത്തിൽ എക്സൈസ് കടവ് പാലം ഉൾപ്പെടെ പ്രധാനപ്പെട്ട അനവധി പദ്ധതികളാണ് നൽകിയിട്ടുള്ളത്. എല്ലാ എം.എൽ.എ.മാരും നൽകിയിട്ടുണ്ട്. അത്തരത്തിലുള്ള പദ്ധതികൾക്ക് ഒരു ടേക്ക് ഓഫ് ഉണ്ടാകണം. പദ്ധതികൾക്ക് ടോക്കൺ പ്രൊവിഷൻ അങ്ങ് വച്ചിട്ടുണ്ട്. ടോക്കൺ പ്രൊവിഷൻ ടോക്കൺ പ്രൊവിഷനായി നിൽക്കുന്ന സാഹചര്യമുണ്ടാകുമോ എന്നുള്ള വലിയ ഭയപ്പാട് പൊതുവായി എല്ലാ സ്ഥലങ്ങളിലുമുണ്ട്. അത്തരത്തിലുള്ള സന്ദർഭങ്ങളുണ്ടാകരുത്. അടിസ്ഥാന സൗകര്യ വികസനത്തിന് എല്ലാ നിയോജകമണ്ഡലങ്ങളിലും അതിന്റേതായ നടപടികളുണ്ടാകണമെന്ന് ഞാൻ ആവശ്യപ്പെടുകയാണ്. ഇത്രയും പറഞ്ഞുകൊണ്ട്

ബഡ്ജറ്റിലെ നിർദ്ദേശങ്ങളെ ഞാൻ എതിർക്കുന്നു.

ശ്രീ. കെ. ആൻസലൻ: സർ, കേരളം പോലൊരു സംസ്ഥാനത്ത് ഡോ. ടി.

എം. തോമസ് ഐസക് ബഡ്ജറ്റ് അവതരിപ്പിച്ച പശ്ചാത്തലംകൂടി പ്രതിപക്ഷം മനസ്സിലാക്കുന്നത് നന്നായിരിക്കും. 1957 മുതൽ 2011 വരെയുള്ള 54 വർഷക്കാലം കേരളത്തിലെ 12 ഗവൺമെന്റുകൾ വരുത്തിവച്ച ആഭ്യന്തര കടമെന്ന് പറയുന്നത് 78,000-ലധികം കോടി രൂപയാണ്. എന്നാൽ ശ്രീ. ഉമ്മൻ ചാണ്ടി കേരളത്തിലെ മുഖ്യമന്ത്രിയായിരുന്ന 2011 മുതൽ 2016 വരെയുള്ള 5 വർഷക്കാലംകൊണ്ട് അത്രയുംതന്നെ എമുണ്ട് ആഭ്യന്തര കടമായി വർദ്ധിപ്പിച്ച ഒരു പശ്ചാത്തലത്തിലാണ് കേരളത്തിലെ ഈ ഗവൺമെന്റ് രണ്ടാമത്തെ പൊതു ബഡ്ജറ്റ് അവതരിപ്പിക്കുന്നത്. നോട്ട് പിൻവലിക്കൽ, ജി.എസ്.ടി., നമുക്ക് ലഭ്യമാകേണ്ട നികുതിപോലും ലഭ്യമല്ലാത്ത പശ്ചാത്തലം, കേരളത്തിലെ റവന്യൂ വരുമാനം പൂർണ്ണമായും ഉദ്യോഗസ്ഥർക്ക് ശമ്പളവും പെൻഷനുമടക്കം കൊടുത്ത് ബാക്കിയില്ലാത്ത ഒരവസ്ഥയിൽ കേരളത്തിന്റെ പൊതുവായ വികസന പ്രവർത്തനങ്ങൾ നടത്തുന്നതിന് മറ്റ് നികുതി വരുമാന മാർഗ്ഗങ്ങൾ കണ്ടെത്തുകയും സമാന്തരമായ ഒരു സാമ്പത്തിക സ്രോതസ്സിന്റെ സാധ്യതകൾ കിഫ്ബിയിൽകൂടി ആരായുകയും ചെയ്തുകൊണ്ടാണ് കേരളത്തിലെ ജീവിത സാഹചര്യങ്ങൾ

മെച്ചപ്പെടുത്തുന്നതിന്റെ അടിസ്ഥാനത്തിലുള്ള വികസന പ്രവർത്തനങ്ങൾക്കും മറ്റും ഊന്നൽ നൽകിക്കൊണ്ട് ഫലപ്രദമായ ഒരു ബഡ്ജറ്റ് സഖാവ് ഇവിടെ അവതരിപ്പിച്ചത്. ഞാൻ അതിന്റെ വിശദാംശങ്ങളിലേയ്ക്ക് പോകുന്നില്ല. പട്ടികജാതി പട്ടികവർഗ്ഗ വിഭാഗങ്ങളുടെ ഉന്നമനം, സ്ത്രീകളുടെ അടിസ്ഥാന സൗകര്യങ്ങളും അവരുടെ ആവശ്യങ്ങൾ നിറവേറ്റുന്നതിനുമുള്ള ഊന്നൽ, പ്രവാസികളെ പരിഗണിക്കൽ, ഭിന്നശേഷിക്കാർക്ക് ആവശ്യമായ പരിഗണന, തീരദേശത്തിന് ഈ കാലത്തില്ലാത്തത്ര നല്ലൊരു പരിഗണന, ഓഖിയിൽനിന്നുള്ള പാഠം പഠിച്ചുകൊണ്ടുള്ള പരിഗണന, ഉന്നത വിദ്യാഭ്യാസം മുതൽ പ്രാഥമിക വിദ്യാഭ്യാസം വരെയുള്ള രംഗത്ത് നടന്നുകൊണ്ടിരിക്കുന്ന പ്രവർത്തനങ്ങളെ കൂടുതൽ ശക്തിപ്പെടുത്തുന്നതിനാവശ്യമായിട്ടുള്ള ഫണ്ട് അനുവദിക്കൽ, ഭക്ഷ്യസുരക്ഷയ്ക്ക് ആവശ്യമായ സബ്സിഡി, വിലക്കയറ്റംമൂലമുണ്ടാകുന്ന ഒരു പ്രതിഭാസത്തിൽനിന്നും കേരളത്തെ സംരക്ഷിക്കുന്നതിനാവശ്യമായ നല്ല നിലയിലുള്ള സബ്സിഡിക്ക് പണം മാറ്റിവയ്ക്കൽ, കൈത്തറി അടക്കമുള്ള പരമ്പരാഗത മേഖലകൾക്ക് ഊന്നൽ നൽകിക്കൊണ്ട് ആവശ്യമായ പരിരക്ഷ, കെ.എസ്.ആർ.ടി.സി., നമുക്കറിയാമല്ലോ; ശ്രീ. വി. എസ്. അച്യുതാനന്ദന്റെ നേതൃത്വത്തിലുള്ള കഴിഞ്ഞ ഗവൺമെന്റിന്റെ ഭരണകാലത്ത് ശ്രീ. മാത്യു ടി. തോമസ് ഗതാഗത വകുപ്പുമന്ത്രിയായിരുന്നപ്പോൾ

പിടിച്ചുനിന്ന ഒരു പൊതുമേഖലാ വ്യവസായ സ്ഥാപനത്തെയാണ് കഴിഞ്ഞ യു.ഡി.എഫ്. ഭരണകാലത്ത് വല്ലാത്തൊരു അവസ്ഥയിലേയ്ക്കെത്തിച്ചത്. കഴിഞ്ഞ ഗവൺമെന്റ് അവിടെ എന്തെങ്കിലും മാറ്റം വരുത്തിയിരുന്നോ; ഓരോ ഡിപ്പോയും പണയപ്പെടുത്തി പണം കടമെടുത്ത് ശമ്പളം കൊടുക്കുകയെന്ന എക്സർസൈസ് എന്നതിനപ്പുറത്തേയ്ക്ക് ദീർഘവീക്ഷണത്തോടുകൂടി ആ പൊതുമേഖലാ സ്ഥാപനം സംരക്ഷിക്കുന്നതിനും അവിടെയുണ്ടാകുന്ന പ്രശ്നങ്ങൾ പരിഹരിക്കുന്നതിനുവേണ്ടിയും യാതൊരു നിലപാടും സ്വീകരിച്ചിരുന്നില്ലല്ലോ; അങ്ങനെ കുഴച്ചുമറിച്ച് വല്ലാത്തൊരു അവസ്ഥയിലേയ്ക്കെത്തിച്ച കെ.എസ്.ആർ.ടി.സി.-യെ സംരക്ഷിക്കുന്നതിനും അവിടത്തെ പെൻഷൻകാരുടെ പെൻഷൻ കുടിശ്ശികയടക്കം കൊടുത്തുതീർക്കുന്നതിനുള്ള വലിയ തോതിലുള്ള ഇടപെടലാണ് ഗവൺമെന്റ് ആഗ്രഹിക്കുന്നത്. ആരോഗ്യ മേഖലയിൽ വലിയതോതിലുള്ള മാറ്റമുണ്ടാക്കുന്നതിനും എസ്റ്റിമേറ്റ് തയ്യാറാക്കുമ്പോൾതന്നെ തങ്ങൾക്ക് ഇത്ര കിട്ടണമെന്ന രൂപത്തിലേയ്ക്ക് എസ്റ്റിമേറ്റ് തയ്യാറാക്കി വല്ലാത്തൊരു രൂപത്തിൽ അഴിമതിയുടെ കേന്ദ്രമാക്കി മാറ്റിയ പൊതുമരാമത്ത് വകുപ്പിനെ ശരിയായ നിലയിലേയ്ക്ക് ക്രമവൽക്കരിക്കുന്നതിനുവേണ്ടി നടത്തിക്കൊണ്ടിരിക്കുന്ന ഇടപെടലുകളും അതിനായി പൊതുമരാമത്ത് വകുപ്പിനുവേണ്ടി ആയിരക്കണക്കിന്

കോടി രൂപ മാറ്റിവയ്ക്കുന്നതിനുവേണ്ടി സ്വീകരിച്ച നിലപാടുകളും ജലസേചനത്തിനും കുടിവെള്ള വിതരണത്തിനുമായി ആയിരക്കണക്കിന് കോടി രൂപയുമാണ് ഈ ബഡ്ജറ്റിൽ മാറ്റി വച്ചിട്ടുള്ളത്.

കേരളത്തിലെ ജനങ്ങളുടെ ആവശ്യങ്ങളെന്താണെന്ന് മനസ്സിലാക്കിക്കൊണ്ട് ഓരോരോ മേഖലയിലും എന്തെല്ലാം ചെയ്യണമെന്നുള്ളതിനെ സംബന്ധിച്ച് കൃത്യമായ പഠനം നടത്തി ദുർവിനിയോഗമില്ലാതെ ജനങ്ങൾക്ക് ക്ഷേമകരമായ കാര്യങ്ങൾ ചെയ്യുന്നതിനുള്ള പുതുതൊരു ബഡ്ജറ്റാണ് ഡോ. ടി. എം. തോമസ് ഐസക് അവതരിപ്പിച്ചത്. ആ ബഡ്ജറ്റിന്റെ ഭാഗമായി സംസ്ഥാനത്ത് ആരംഭിക്കുന്ന 10 ഡി-അഡിക്ഷൻ സെന്ററിന്റെ ഒന്ന് നെയ്യാറ്റിൻകരയിൽ അനുവദിച്ചിട്ടുണ്ട്. കേരളം നേരിടുന്ന ഏറ്റവും വലിയ പ്രശ്നമാണ് ലഹരിയുടെ വ്യാപനവും അതിന്റെ ഉപയോഗവും. അതൊരു പ്രത്യേക തലത്തിൽ ഗൗരവമായി ചർച്ച ചെയ്യപ്പെടേണ്ടതാണ്. കേരളത്തിൽ സാമൂഹികമായ വളർച്ചയുണ്ടാകുമ്പോഴും നമുക്ക് ഭീഷണിയായി പുതിയ തലമുറ ലഹരിക്ക് അടിമപ്പെടുകയാണ്. അവിടെ ഫലപ്രദമായി ഇടപെടൽ നടത്തുന്നതിന് കൂടുതൽ ഊന്നൽ നൽകണമെന്നാണ് ഒരഭ്യർത്ഥനയുള്ളത്. എക്സൈസ് വകുപ്പുമായി ബന്ധപ്പെട്ടുകൊണ്ട് ആരംഭിച്ചിട്ടുള്ള വിമുക്തി അടക്കമുള്ള പ്രവർത്തനങ്ങൾ കൂടുതൽ ജനപങ്കാളിത്തത്തോടെ

നടത്തപ്പെടേണ്ടതായിട്ടുണ്ട്.

വേറൊരു വിഷയം വരുന്നത്, നെയ്യാറ്റിൻകരയിൽ തീരദേശം വരുന്നൊരു ഭാഗമുണ്ട് - പൊഴിയൂർ പ്രദേശം. വിഴിഞ്ഞം തുറമുഖമായി മാറുമ്പോൾ മത്സ്യബന്ധനത്തിനുപോകുന്ന ആയിരക്കണക്കിന് തൊഴിലാളികൾ, തമിഴ്നാട്ടിലെ പല പ്രദേശങ്ങളിൽനിന്നുമടക്കം വിഴിഞ്ഞത്തു വന്ന് മത്സ്യബന്ധനം നടത്തുന്ന ഒരു സ്ഥിതിയുണ്ടായിരുന്നു. വിഴിഞ്ഞം തുറമുഖമായി മാറുമ്പോൾ അവിടെനിന്നും മത്സ്യബന്ധനത്തിന് പോകാൻ കഴിയില്ല. പൊഴിയൂർ കേന്ദ്രീകരിച്ചുകൊണ്ട് ഒരു ഫിഷിംഗ് ഹാർബർ ആരംഭിക്കണമെന്നുള്ളത് ദീർഘകാലമായുള്ള ഒരാവശ്യമാണ്.

ബഹുമാനപ്പെട്ട മന്ത്രിയുടെ മറുപടി പ്രസംഗത്തിൽ അതിനാവശ്യമായ പരിഗണനയുണ്ടാകണമെന്ന് അഭ്യർത്ഥിക്കുകയാണ്. കെ.എസ്.ആർ.ടി.സി.യെ സംബന്ധിച്ച്, നെയ്യാറ്റിൻകര താലൂക്കുന്നത് ഒരു ദേശസാൽകൃത റൂട്ടാണ്. സംസ്ഥാനത്തിന്റെ മറ്റ് പ്രദേശത്തുള്ളതുപോലെ സ്വകാര്യ ബസ്സിന് അവിടെ പെർമിറ്റ് കൊടുത്തിട്ടില്ല. വലിയ തോതിലുള്ള യാത്രാക്ലേശം നേരിടുന്ന ഒരു പ്രദേശമാണ് നെയ്യാറ്റിൻകര താലൂക്ക്. 6-7 കെ.എസ്.ആർ.ടി.സി. ഡിപ്പോകളുള്ളിടത്ത് ആവശ്യമായ ബസ്സുകൾ അനുവദിക്കുന്നതിനും ഇടറോഡുകളിൽ സുഗമമായി യാത്രചെയ്യുന്നതിനാവശ്യമായ കട്ട്-ചേസ് ബസ്സുകളടക്കം

കെ.എസ്.ആർ.ടി.സി. ഇറക്കിക്കൊണ്ട് ഇവിടത്തെ യാത്രാക്ലേശം പരിഹരിക്കുന്നതിനാവശ്യമായ നിലപാട് ബന്ധപ്പെട്ട വകുപ്പുമന്ത്രിയുടെയും ഗവൺമെന്റിന്റെയും ഭാഗത്തുനിന്ന് ഉണ്ടാകണം.

വ്യാപാര മേഖലയാകെ വല്ലാത്തൊരു പ്രതിസന്ധിയിലാണ്. കേരളത്തിലെ ഏറ്റവും സമ്പന്നമായ വ്യാപാരമേഖലയിൽ ചെറുകിട കച്ചവടക്കാരും ഇടത്തര കച്ചവടക്കാരും 4 ലക്ഷത്തിലധികം വരുന്ന വ്യാപാര സ്ഥാപനങ്ങളും കൂടാതെ കാൽ കോടിയിലധികം വരുന്ന അതുമായി ബന്ധപ്പെട്ട് ജീവിക്കുന്ന ജനങ്ങളുമുണ്ട്. നോട്ട് നിരോധനവും ജി.എസ്.ടി.യുമടക്കമുള്ള പ്രതിസന്ധികളിൽനിന്ന് അവരെ കരകയറ്റുന്നതിന് കേരളത്തിൽ സമ്പൂർണ്ണമായ ധനവിനിയോഗത്തിന് ഒരു മേഖലയുണ്ടാകണം. ആരോഗ്യരംഗത്തെ ഇടപെടലുകൾ, ലൈഫ് പാർപ്പിട പദ്ധതി, സൂപ്പുകളുടെ നവീകരണവുമായി ബന്ധപ്പെട്ട പ്രവർത്തനങ്ങൾ, ഹരിതകേരളം മിഷനുമായി ബന്ധപ്പെട്ട് നടക്കുന്ന ധനവിനിയോഗം ഇതെല്ലാം വ്യാപാരമേഖലയ്ക്ക് ആവശ്യമായ അഭിവൃദ്ധിയുണ്ടാക്കുമെന്നാണ് ആഗ്രഹിക്കുന്നത്.

ഇവിടെ പലരും പലതും സൂചിപ്പിക്കുന്നത് കേരളത്തിന്റെ ചരിത്രം അറിഞ്ഞുകൂടാത്തതുകൊണ്ടാണ്. ഇവിടെ പലരും എ.കെ.ജി.യെ സംബന്ധിച്ച് വളരെ മോശകരമായ അഭിപ്രായങ്ങൾ പ്രകടിപ്പിക്കുകയും അതിൽ

ഈറ്റംകൊള്ളുകയും ചെയ്യാറുണ്ട്. ആരാണ് എ.കെ.ജി.; ആ എ.കെ.ജി.യുടെ ചരിത്രമെന്താണ്; അത് അറിയുന്നതിനുവേണ്ടി കുട്ടികോൺഗ്രസ്സുകാരെന്ന് അഭിമാനിക്കുന്ന, ഫേസ്ബുക്കുവഴി ചാമ്പ്യന്മാരാകുന്ന ആളുകൾ ഒന്ന് തിരിഞ്ഞുചിന്തിക്കണം. എ.കെ.ജി.-യുടെ ആത്മകഥ 1988-ൽ 85/- രൂപ കൊടുത്ത് വാങ്ങിച്ചുവായിച്ച ഒരാളാണ് ഞാൻ. ഇന്ന് എ.കെ.ജി.-യുടെ ആത്മകഥയുടെ പുതിയ പ്രിന്റ് ചൂടപ്പംപോലെ വിറ്റഴിച്ചുകൊണ്ടിരിക്കുകയാണ്. എ.കെ.ജി.യുടെ ആത്മകഥയിലെ ചെറിയൊരു ഭാഗമെടുത്ത്, അവിടെ എന്താണ് അശ്ലീലമുണ്ടായിട്ടുള്ളത്; രാഷ്ട്രപിതാവിന്റെയടക്കം ആത്മകഥകൾ ഈ രാജ്യത്ത് പ്രസിദ്ധീകരിച്ചിട്ടുണ്ടല്ലോ; ആ ആത്മകഥകൾ വായിച്ചുനോക്കുന്ന ശ്രീ. വി. ടി. ബൽറാമിന് അത്തരമൊരു പ്രതികരണം നടത്താൻ കഴിയുമോ; മഹാനാമായിട്ടുള്ള നേതാക്കളുടെ ആത്മകഥകളെന്ന് പറയുന്നത് അവരുടെ ജീവിതത്തിന്റെ ചരിത്രം മാത്രമല്ല, ഒരു സമൂഹത്തിന്റെ ചരിത്രമാകെ അതോടൊപ്പം സഞ്ചരിക്കുകയാണ്. ആ ചരിത്രത്തെ തെറ്റായി വ്യാഖ്യാനിക്കുകയും ക്രെഡിറ്റിനുവേണ്ടിയും തന്റെ പബ്ലിസിറ്റിക്കുവേണ്ടിയും ഉപയോഗിക്കുന്ന മേച്ചുമായ സമീപനം സ്വീകരിക്കുന്ന അത്തരം ഒരാളിനെ നിർലജ്ജം പിന്തുണയ്ക്കുന്ന ഒരു സമീപനമാണ് പ്രതിപക്ഷനേതാവ് ഇവിടെ സ്വീകരിച്ചത്. പ്രതിപക്ഷനേതാവെന്ന് പറയുന്ന ശ്രീ.



രമേശ് ചെന്നിത്തല, ഏറ്റവും അധികം പുസ്തകം വായിക്കുന്ന അദ്ദേഹവും എ.കെ.ജി.യുടെ ആത്മകഥ വായിച്ചുനോക്കി തെറ്റ് പറ്റിയെങ്കിൽ അത് തിരുത്തിക്കൊണ്ട് ശ്രീ. വി. ടി. ബൽരാമിനെ നിയന്ത്രിക്കാൻ തയ്യാറാകണമെന്നാണ് എനിക്ക് ഈ നിയമസഭയിൽ അഭ്യർത്ഥിക്കാനുള്ളത്. ഇവിടെ ഇടതുപക്ഷത്തെ സംബന്ധിച്ച് പറഞ്ഞല്ലോ; ഇടതുപക്ഷത്തിന് ചരിത്രമുണ്ട്. കേരള സംസ്ഥാനം രൂപീകരിച്ചിട്ട് 61 വർഷം പൂർത്തീകരിക്കാൻ പോകുകയാണ്. ആ 61 വർഷത്തിലെ 39 വർഷവും ഈ കേരള സംസ്ഥാനം ഭരിച്ചത് കോൺഗ്രസ്സിന് മേധാവിത്വമുള്ള ഗവൺമെന്റുകളാണ്. 21 വർഷമാണ് കേരളത്തിന്റെ ചരിത്രത്തിൽ ഇടതുപക്ഷ ഗവൺമെന്റുകൾ ഭരണം നടത്തിയിട്ടുള്ളത്. ആ 21 വർഷക്കാലത്തിനിടയിൽ 1957-ലെ ഇ.എം.എസ്. ഗവൺമെന്റ് കൊണ്ടുവന്ന ഭൂപരിഷ്കരണ നിയമവും 1967-ലെ നടപടികളും 1980-ലെ കർഷകത്തൊഴിലാളി പെൻഷനും 1987-ലെ സാക്ഷരതാ പ്രവർത്തനവും 1996-ലെ ജനകീയാസൂത്രണ പ്രവർത്തനവും ഇപ്പോൾ നടക്കുന്ന ലൈഫ് പാർപ്പിട പദ്ധതിയും ഇടതുപക്ഷ സർക്കാരുകൾ നടപ്പിലാക്കിയതാണ്. കേരളത്തിന്റെ ചരിത്രത്തിൽ കേരളത്തിലെ സാമൂഹിക മാറ്റത്തിന് കഴിയുന്ന ഏതെങ്കിലുമൊരു നടപടി പ്രഖ്യാപിക്കാൻ കഴിഞ്ഞിട്ടുണ്ടോയെന്ന് പ്രതിപക്ഷത്തിന് പറയാൻ കഴിയുമോ; ഇടതുപക്ഷ - കമ്മ്യൂണിസ്റ്റ് ഗവൺമെന്റുകൾ നടപ്പാക്കുന്ന

ജനക്ഷേമകരമായ പ്രവർത്തനങ്ങളെ അട്ടിമറിക്കുകയും ഇല്ലാതാക്കുകയും ചെയ്യാൻ കോളളയടിച്ചുകൊണ്ട് പോകുകയും ചെയ്യുന്ന നിലപാടുകളാണ് കേരളത്തിലെ യു.ഡി.എഫ്. ഗവൺമെന്റുകൾ സ്വീകരിച്ചിട്ടുള്ളത്. അതിന് പിന്തുണ നൽകുന്ന സമീപനമാണ് മുസ്ലീം ലീഗടക്കമുള്ള പാർട്ടികൾ സ്വീകരിച്ചിട്ടുള്ളത്. ഇത് പുനഃപരിശോധിക്കണം. ഈ കേരളത്തിലെ ജനക്ഷേമകരമായ പ്രവർത്തനങ്ങൾക്ക് നിങ്ങളുടെ ഏതെങ്കിലുമൊരു നടപടി മാറ്റം വരുത്തിയിട്ടുണ്ടോ; നിങ്ങൾ ഇടതുപക്ഷത്തിന്റെ പിന്തുണയെക്കുറിച്ച് പറയുന്നു, ഈ കേരളത്തിൽ കഴിഞ്ഞ 21 മാസക്കാലത്തിനിടയിൽ 96 ഗ്രാമപഞ്ചായത്ത്, ജില്ലാ പഞ്ചായത്ത്, കോർപ്പറേഷൻ വാർഡുകളിൽ തെരഞ്ഞെടുപ്പ് നടന്നു. നിങ്ങൾ പരിശോധിക്കുക, 96-ൽ 61 സ്ഥലത്ത് ഇടതുപക്ഷ ജനാധിപത്യ മുന്നണിക്ക് അനുകൂലമായി കേരളത്തിലെ സാധാരണക്കാരായവർ വോട്ട് ചെയ്തു. എന്തുകൊണ്ട് വോട്ട് ചെയ്തു; മലപ്പുറം പാർലമെന്റ് ഉപതെരഞ്ഞെടുപ്പിൽ 2014-ലെ തെരഞ്ഞെടുപ്പിൽ ഇടതുപക്ഷ ജനാധിപത്യ മുന്നണി സ്ഥാനാർത്ഥി ശ്രീമതി പി. കെ. സൈനബ നേടിയതിനേക്കാൾ 1,19,000 വോട്ട് അധികം നേടിക്കൊണ്ട് മലപ്പുറത്തിന്റെ മണ്ണിൽപ്പോലും ഇടതുപക്ഷ ജനാധിപത്യ മുന്നണി അതിശക്തമായ മുന്നേറ്റം നടത്തി. വേങ്ങര യു.ഡി.എഫ്.-ന്റെ പട്ടികയിലെ ഒന്നാമത്തെ മണ്ഡലമാണ്. ഇടതുപക്ഷ

ജനാധിപത്യ മുന്നണിയുടെ പട്ടികയിൽ അത് 140-ാമത്തെ മണ്ഡലമാണ്. ആ  
 വേങ്ങര നിയമസഭാ മണ്ഡലത്തിൽ ഇടതുപക്ഷ ജനാധിപത്യ മുന്നണി  
 പതിനായിരത്തിലധികം വോട്ട് അധികം നേടി. മുസ്ലീംലീഗിന്റെ 42,000 ഭൂരിപക്ഷം  
 19,000 ഇടിഞ്ഞ് 23,000 ആയി എത്തി. ഈ കഴിഞ്ഞ 21 മാസക്കാലമായി  
 കേരളത്തിലെ ഗവൺമെന്റ് നടപ്പിലാക്കുന്ന ജനക്ഷേമകരമായ പ്രവർത്തനങ്ങളെ  
 കേരളത്തിലെ സാധാരണ ജനങ്ങൾ നോക്കിക്കാണുകയാണ്. നിങ്ങളുടെ  
 പിച്ഛലാട്ടങ്ങളും കള്ളക്കഥകളുമെല്ലാംതന്നെ പൊളിച്ചുകൊണ്ട് കേരളത്തിലെ  
 സാധാരണക്കാരായ ജനങ്ങൾ ഇടതുപക്ഷ ജനാധിപത്യ മുന്നണിക്ക് അനുകൂലമായി  
 അണിനിരക്കുകയാണ്. കേരളത്തിലെ ബി.ജെ.പി.-യുടെ സ്ഥിതിയെന്താണ്?  
 മലപ്പുറം ഉപതെരഞ്ഞെടുപ്പിൽ യു.ഡി.എഫ്.-ഉം ബി.ജെ.പി.-യും തമ്മിലാണ്  
 മത്സരമെന്ന് ബി.ജി.പി. പറഞ്ഞല്ലോ; പക്ഷെ, ബി.ജെ.പി. എല്ലാ സംവിധാനങ്ങളും  
 ഉപയോഗപ്പെടുത്തിയിട്ടുപോലും മലപ്പുറത്ത് കഷ്ടിച്ച് 900 വോട്ടുകൾ മാത്രമാണ്  
 അധികം നേടാൻ കഴിഞ്ഞത്. വേങ്ങരയിലെത്തുമ്പോൾ ശ്രീ. കുമാരനും  
 രാജശേഖരനും ശ്രീ. അമിത് ഷായുമടക്കമുള്ളവർ പങ്കെടുത്ത്  
 ഇടതുപക്ഷത്തിനെതിരെ ഉപയോഗിച്ച ബഹുജന റാലിയെ വേങ്ങര നിയമസഭാ  
 മണ്ഡലത്തിൽ സ്വീകരണം പ്രഖ്യാപിച്ചിട്ടുപോലും കഴിഞ്ഞ ഉപതെരഞ്ഞെടുപ്പിൽ

ബി.ജെ.പി.-യുടെ സ്ഥാനാർത്ഥിക്ക് കിട്ടിയ വോട്ടിന്റെ എണ്ണത്തിൽ 1500 കുറയുകയാണുണ്ടായത്. കേരളം ഇടതുപക്ഷത്തേയ്ക്കാണ്. ബി.ജെ.പി.ക്കും യു.ഡി.എഫ്.നും എതിരായി നിലപാടെടുക്കുന്ന, അതിന് ശക്തമായ അടിത്തറ പാകുന്ന ഒരു ബഡ്ജറ്റായി കേരളത്തിൽ തുടർഭരണത്തിന്റെ സാധ്യതകളാണുണ്ടാകുന്നത് കേരളത്തിലെ ഇടതുപക്ഷ ജനാധിപത്യ മുന്നണി മുന്നോട്ടുപോകുമ്പോൾ ഈ ബഡ്ജറ്റിനെ സർവ്വാത്മനാ പിന്തുണച്ചുകൊണ്ട് എന്റെ വാക്കുകൾ അവസാനിപ്പിക്കുന്നു. നന്ദി. നമസ്കാരം.

ശ്രീ. എ. എൻ. ഷംസീർ: സർ, ഞാൻ ഈ ബഡ്ജറ്റിനെ പിന്തുണയ്ക്കുന്നു.

കേരളത്തിന്റെ പ്രിയപ്പെട്ട കവി കുര്യൻ ശ്രീകുമാറിന് നേരെ നടന്ന അക്രമണമായിരിക്കും അടിയന്തരപ്രമേയമായി യു.ഡി.എഫ്. കൊണ്ടുവരിക എന്നാണ് ഞാൻ ധരിച്ചിരുന്നത്. പക്ഷേ തങ്ങളുടെ ചേട്ടന്മാർ ചെയ്ത തെറ്റ് ഒരിക്കലും സഭയ്ക്കു കത്ത് ഉന്നയിക്കണമെന്ന് ഈ അനിയൻബാവമാർ ധരിച്ചിട്ടുണ്ടാകില്ല. അതുകൊണ്ടാണ് ഇക്കാര്യം അടിയന്തരപ്രമേയമായി അവർ കൊണ്ടുവരാതിരുന്നത്.

മാർജിനലൈസ് ചെയ്യപ്പെട്ട വിഭാഗത്തിന്റെ കൂടെനിൽക്കുന്നതാണ് ഈ ഗവൺമെന്റിന്റെ ബഡ്ജറ്റ്. കാടിന്റെ മക്കളും കടലിന്റെ മക്കളും ഈ സംസ്ഥാനത്തിന്റെ അവിഭാജ്യ ഘടകമാണെന്ന് പ്രഖ്യാപിച്ച ബഡ്ജറ്റാണിത്. നോട്ട്

നിരോധനവും ജി.സ്.ടി.-യും നടപ്പിലാക്കിയതുവഴി കടുത്ത സാമ്പത്തിക പ്രതിസന്ധിയുണ്ടായിട്ടും അതിനെ മറികടക്കാൻ ഗൃഹപാഠം ചെയ്തുകൊണ്ടാണ് ഡോ. ടി. എം. തോമസ് ഐസക് ഈ ബഡ്ജറ്റ് തയ്യാറാക്കിയത്. ഈ ബഡ്ജറ്റിനെ വിലയിരുത്താൻ യു.ഡി.എഫ്.-നും ബി.ജെ.പി.-ക്കും ആകില്ലെന്ന കാര്യത്തിൽ ഞങ്ങൾക്കാർക്കും തർക്കമില്ല. അപ്രതീക്ഷിതമായാണ് ഓഖി വീശിയടിച്ചത്. പക്ഷേ ഓഖി കൊടുങ്കാറ്റ് വീശിയടിക്കുമെന്ന് കേരളത്തിൽ ആദ്യം പറഞ്ഞത് നവംബർ ഒന്നാം തീയതി കാസർഗോഡുവച്ച് പടയാരുക്കും ജാഥ ഉദ്ഘാടനം ചെയ്തുകൊണ്ട് ബഹുമാന്യനായ പ്രതിപക്ഷനേതാവ് ശ്രീ. രമേശ് ചെന്നിത്തലയായിരുന്നു. ആ ജാഥ അവസാനിക്കുമ്പോൾ തലസ്ഥാനത്ത് കൊടുങ്കാറ്റടിക്കുമെന്ന് അദ്ദേഹം പ്രസംഗിച്ചു, യഥാർത്ഥത്തിൽ ബഹുമാന്യനായ ശ്രീ. രമേശ് ചെന്നിത്തലയെ കോൺഗ്രസ് കാലാവസ്ഥാ വകുപ്പിന് വിട്ടുകൊടുക്കണം. ഇത്ര കൃത്യമായി കാലാവസ്ഥ പ്രവചിക്കാൻ അദ്ദേഹത്തിനല്ലാതെ മറ്റാർക്കാണ് സാധിക്കുക?

കേന്ദ്ര സർക്കാരിന്റെ ബഡ്ജറ്റും ഈ സർക്കാരിന്റെ ബഡ്ജറ്റും നിങ്ങൾ താരതമ്യം ചെയ്യണം. ഫെബ്രുവരി 1, 2 തീയതികളിലാണ് പ്രസ്തുത ബഡ്ജറ്റുകൾ അവതരിപ്പിക്കപ്പെട്ടത്. ഫെബ്രുവരി ഒന്നിന് അവതരിപ്പിക്കപ്പെട്ട കേന്ദ്ര ബഡ്ജറ്റിൽ പൊതുമേഖലാ സ്ഥാപനങ്ങൾ പൂർണ്ണമായും വിറ്റഴിക്കുന്ന സമീപനമായിരുന്നു

ഉണ്ടായിരുന്നത്. എന്നാൽ പൊതുമേഖലാ സ്ഥാപനങ്ങളെ പൂർണ്ണമായും ലാഭത്തിലാക്കി മുന്നോട്ട് കൊണ്ടുപോകാനുള്ള പ്രഖ്യാപനമാണ് ശ്രീ. പിണറായി വിജയൻ സർക്കാരിന്റെ ബഡ്ജറ്റിലുള്ളത്. ഈ സർക്കാർ എല്ലാ വിഭാഗത്തെയും അഡ്രസ് ചെയ്യുന്നു. പരമ്പരാഗത മേഖലകളായ കയർ, കശുവണ്ടി, കൈത്തറി തുടങ്ങിയവയെ പരിഗണിക്കുന്നു. അതിനോടൊപ്പം ബഹുമാന്യനായ ഡോ. ടി. എം. തോമസ് ഐസക്കിനോട് എനിക്ക് അഭ്യർത്ഥിക്കുവാനുള്ളത്, ഞങ്ങളൊക്കെ പ്രസംഗം അഭ്യസിച്ചത് ധർമ്മടത്തെ ബീഡി കമ്പനികളിൽനിന്നാണ്. ധർമ്മടത്തെ ബീഡി കമ്പനികളിൽ പ്രസംഗിച്ചാണ് ഞാൻ പ്രസംഗം തുടങ്ങിയത്. ആ ബീഡി തൊഴിലാളികളെ കൂടി ഉൾക്കൊള്ളാൻ അദ്ദേഹത്തിനാകണം എന്ന് ഞാൻ അഭ്യർത്ഥിക്കുകയാണ്.

മത്സ്യത്തൊഴിലാളികളോട് പൂർണ്ണമായും നീതി പുലർത്താൻ ഈ ബഡ്ജറ്റിനായിട്ടുണ്ട്. മത്സ്യത്തൊഴിലാളികളുടെ പ്രശ്നങ്ങൾ പൂർണ്ണമായും ഹൃദയത്തിലേറ്റുവാങ്ങിയ സർക്കാരായിരുന്നു ഇത്. കിഫ്ബിയെ ആക്ഷേപിക്കുന്നവരോട് വിനയത്തോടെ ഞാൻ ചോദിക്കുന്നു, കിഫ്ബിക്കെതിരെ സംസാരിക്കാൻ നെഞ്ചത്ത് കൈവെച്ചുകൊണ്ട് നിങ്ങൾക്ക് സാധിക്കുമോ? ഒരുപക്ഷേ രാഷ്ട്രീയമായി നിങ്ങളിതിനെ എതിർത്തേക്കാം. അതിനപ്പുറം കിഫ്ബിയെ

എതിർക്കുന്നതിൽ യാതൊരു ധാർമ്മികതയുമില്ല.

ബഹുമാന്യനായ ശ്രീ. ഉമ്മൻ ചാണ്ടിയുടെ പ്രസംഗം ഞാൻ ശ്രദ്ധിച്ചു. കോൺഗ്രസ് തിരിച്ചു വരുമെന്ന് അദ്ദേഹം പറഞ്ഞു. എങ്ങനെയാണ് കോൺഗ്രസ് തിരിച്ചു വരിക. കോൺഗ്രസ് ബി.ജെ.പി.-യുടെ സെറോക്ലോ. കോൺഗ്രസിന്റെ ദേശീയ അധ്യക്ഷനായ ശ്രീ. രാഹുൽ ഗാന്ധി ഗുജറാത്ത് തെരഞ്ഞെടുപ്പിന്റെ ഘട്ടത്തിൽ നടത്തിയ പ്രസംഗമുണ്ട്. Janeu-Dhari Hindu. അത് മുസ്ലീം ലീഗുകാർക്ക് മനസ്സിലാകില്ല. A sacred thread wearing Hindu. ഞാനൊരു ബ്രാഹ്മണനാണ്. എങ്ങനെയാണ് അദ്ദേഹം ബ്രാഹ്മണനാകുന്നത്. അദ്ദേഹം പാഴ്ലി മത വിശ്വാസിയാണ്. ഇന്ത്യയെപ്പോലെ ബഹുസ്വരതയുള്ള നാട്ടിൽ ഞാനൊരു ന്യൂനപക്ഷമാണെന്ന് അവകാശപ്പെടാൻ ധൈര്യം കാണിക്കാത്ത കോൺഗ്രസിന്റെ അധ്യക്ഷന് എങ്ങനെ ഈ നാട്ടിലെ എല്ലാ വിഭാഗത്തിന്റെയും വികാരം ഉൾക്കൊള്ളാൻ സാധിക്കും; കോൺഗ്രസ് എവിടെയാണ് മതന്യൂനപക്ഷങ്ങളെ രക്ഷിച്ചത്; മുസ്ലീം ലീഗ് അവരെ ഒട്ടിപ്പിടിച്ചു നിൽക്കുകയല്ലേ. മുസ്ലീം ലീഗിന് സച്ചാർ കമ്മിറ്റി അറിയുമോ; അവർക്ക് അച്ചാർ മാത്രമേ അറിയുകയുള്ളൂ. ബിരിയാണിക്ക് തൊട്ടുകൂട്ടുന്ന അച്ചാറിനെ മാത്രമേ മുസ്ലീം ലീഗിന് അറിയുകയുള്ളൂ. ഇന്ത്യയിലെ മുസ്ലീംങ്ങളുടെ സ്ഥിതി ദളിതരുടെയും മറ്റിതര മതസ്ഥരേക്കാളും പിറകിലാണെന്നാണ്

രജീനർ സച്ചാർ സമിതിയുടെ റിപ്പോർട്ടിലുള്ളത്. ഈ മുസ്ലീംങ്ങളെ മുന്നോട്ടുകൊണ്ടുവരാൻ കോൺഗ്രസിനായോ; മുസ്ലീം വോട്ട് വാങ്ങി, മുസ്ലീംങ്ങളുടെ ചോര കുടിച്ച് തടിച്ചുകൊഴുത്ത ഇന്ത്യൻ നാഷണൽ കോൺഗ്രസ്സ് ഇന്ത്യൻ രാഷ്ട്രീയത്തിൽ സ്വീകരിച്ച സമീപനം എന്താണ്; മതന്യൂനപക്ഷങ്ങളെയും ദളിതരെയും പല ഘട്ടത്തിലും പറ്റിക്കുന്ന സമീപനമാണ് കോൺഗ്രസ്സ് സ്വീകരിച്ചിട്ടുള്ളത്.

നേരത്തെ ഇവിടെ പലരും പരാമർശിച്ചു. ശ്രീ. രാഹുൽ ഗാന്ധി എവിടെനിന്നാണ് പ്രസംഗം തുടങ്ങിയത്. ഞാൻ പ്രതീക്ഷിച്ചത് അദ്ദേഹം സബർമതി ആശ്രമത്തിൽ പോകുമെന്നായിരുന്നു. ഞങ്ങളെ നിരാശപ്പെടുത്തി. കോൺഗ്രസിന്റെ മുൻ എം.പി. ആയിരുന്ന Ehsan Jafri-യുടെ ഖബറിടത്തിൽ അദ്ദേഹം സന്ദർശിക്കുമെന്ന് ഞാൻ പ്രതീക്ഷിച്ചു. പക്ഷേ അവിടെയും അദ്ദേഹം പോയില്ല. കാരണം, അദ്ദേഹത്തിന്റേത് ഒരു മൃദു ഹിന്ദുത്വ നിലപാടായിരുന്നു. ബഹുമാനപ്പെട്ട ശ്രീ. കെ. മുരളീധരന്റെ വാക്കുകൾ കടമെടുത്താൽ അഹമ്മദ് പട്ടേൽ അല്ലെങ്കിൽ അലൂമിനിയം പട്ടേലിന്റെ സ്ഥാനം എവിടെയായിരുന്നു; ഇക്കഴിഞ്ഞ ഗുജറാത്ത് തെരഞ്ഞെടുപ്പിൽ അലൂമിനിയം പട്ടേലെന്ന് കോൺഗ്രസിന്റെ ചില നേതാക്കന്മാർ വിളിക്കുന്ന അഹമ്മദ് പട്ടേലിന്റെ സ്ഥാനം ശ്രീ. രാഹുൽ ഗാന്ധിക്ക്



ചായ ഉണ്ടാക്കി കൊടുക്കലായിരുന്നു. വേറൊരു റോളം ഉണ്ടായിരുന്നില്ല. തെരഞ്ഞെടുപ്പിൽ എവിടെയും അവർ അഹമ്മദ് പട്ടേലിനെ ഇറക്കിയില്ല. എന്തായിരുന്നു കാരണം; കോൺഗ്രസ് ജവഹർലാൽ നെഹ്റുവിന്റെ പൈതൃകം ഉൾക്കൊള്ളുന്നതാണ്. ജവഹർലാൽ നെഹ്റുവിന്റെ ലെഗസി പുതിയ കോൺഗ്രസ് നേതൃത്വം മറന്നുപോയി. ജവഹർലാൽ നെഹ്റുവിന്റെ ലെഗസി എന്തായിരുന്നു. അദ്ദേഹം Purely secure ആയിരുന്നു. Evolution Theory നാം കണ്ടിട്ടുണ്ട്. അതിൽ പറയുന്നത് കുരങ്ങിൽനിന്ന് മനുഷ്യനുമായി എന്നാണ്. എന്നാൽ മതേതര നിലപാട് ഉയർത്തിപ്പിടിച്ച കോൺഗ്രസ് മതേതര നിലപാടിൽനിന്നും വർഗ്ഗീയതയിലേയ്ക്ക് പോകുന്ന കാഴ്ചയാണ് നാം ഗുജറാത്തിൽ കണ്ടത്. അതിന്റെ പരിണിതഫലമാണ് ഗുജറാത്തിൽ ജയിക്കാനുണ്ടായ സാഹചര്യം പോലും ഇന്ത്യൻ നാഷണൽ കോൺഗ്രസിന് ഉപയോഗപ്പെടുത്താൻ കഴിഞ്ഞില്ല എന്നുള്ളത്. ഇവരും പറയുന്നു, ഞങ്ങൾ ജയിച്ചു. എന്താണ്; മറ്റിതര രാഷ്ട്രീയ പ്രസ്ഥാനങ്ങൾ ഉള്ളിടത്ത് അവർ കോൺഗ്രസിനെ ഒരുകാലത്തും പിന്തുണയ്ക്കാൻ തയ്യാറല്ല. പട്ടിദാർ സമരം നടന്ന മേഖലകളിൽ മാത്രമാണ് കോൺഗ്രസ് ഗുജറാത്തിൽ മുന്നേറിയത്. ഡീമോണിസ്ട്രേഷന്റെ ഏറ്റവും വലിയ പ്രത്യംഘാതമേറ്റ മേഖലയായിരുന്നു സുറത്ത്. അവിടെ കോൺഗ്രസ് തോറ്റു തുണുപോയി. അപ്പോൾ കോൺഗ്രസ് ഇന്ത്യൻ

രാഷ്ട്രീയത്തിൽ തിരിച്ചുവരമെന്ന് ആരും പ്രതീക്ഷിക്കണ്ട.

ഇവിടെ രാജസ്ഥാനിലെ വിജയത്തെക്കുറിച്ച് പറഞ്ഞു. ശരിയാണ്, കോൺഗ്രസിൽ നിന്നും ബി.ജെ.പി.-യിലേയ്ക്ക് ചാടാൻ ശ്രമിക്കുന്നവരുടെ ചാട്ടത്തിന്റെ വേഗത കുറച്ചു എന്നല്ലാതെ അതിനപ്പുറത്ത് മറ്റൊന്നെങ്കിലും മാറ്റമുണ്ടാക്കുമെന്ന് ഞാൻ പ്രതീക്ഷിക്കുന്നില്ല. എന്താണ് കോൺഗ്രസിന്റെ സ്ഥിതി; കോൺഗ്രസ് ബി.ജെ.പി.-യുടെ സെറോക്ലാകുന്നു എന്നുമാത്രമല്ല, കോൺഗ്രസിൽനിന്ന് ആളുകൾ കൂട്ടത്തോടെ ബി.ജെ.പി.-യിലേയ്ക്ക് ചേക്കേറുന്നു. ശ്രീ. എസ്. എം. കൃഷ്ണയ്യും ശ്രീ. ബിരേന്ദർ സിംഗും ശ്രീ. എൻ.ഡി. തിവാരിയും ഇന്ന് ആരുടെ കൂടാരത്തിലാണ്; കോൺഗ്രസിന്റെ നേതൃത്വനിര ഒന്നടങ്കം ബി.ജെ.പി.-യിലേയ്ക്ക് പോകുന്ന കാഴ്ചയാണ് കാണുന്നത്. എന്തുകൊണ്ടാണ് ഇങ്ങനെ സംഭവിക്കുന്നത്; കോൺഗ്രസ് ഇന്ത്യയിലെ എല്ലാ സംസ്ഥാനങ്ങളിലുമുള്ള പാർട്ടിയാണ്. കോൺഗ്രസിന് ഈ രാജ്യത്തെ മതന്യൂനപക്ഷങ്ങളെ സംരക്ഷിക്കാൻ സാധിക്കില്ലേ; എന്നിട്ട് സംരക്ഷിച്ചോ? എണ്ണിയാലൊടുങ്ങാത്ത വർഗ്ഗീയ കലാപങ്ങൾ ഈ രാജ്യത്ത് അരങ്ങേറുമ്പോൾ കോൺഗ്രസല്ലേ ഇന്ത്യ ഭരിച്ചിരുന്നത്; ആർ.എസ്.എസ്.-ഉം സംഘപരിവാറും കൊലക്കത്തിയുമായി മുസ്ലീംങ്ങൾക്കും ദളിതർക്കും നേരെ തിരിയുമ്പോൾ അരുതെന്ന് പറയാൻ കോൺഗ്രസിന്റെ കൈ

പൊങ്ങിയോ; എന്തേ പൊങ്ങാതെ പോയത്; എന്നിട്ടും മുസ്ലീം ലീഗ് കോൺഗ്രസിനെ താങ്ങി നടക്കുകയാണ്. നാണമില്ലേ ലീഗേ നിങ്ങൾക്ക് ഈ കോൺഗ്രസിനെ താങ്ങി നടക്കാൻ? കോൺഗ്രസ് നിങ്ങളുടെ രക്ഷയ്ക്കെത്തുമെന്ന് ധരിക്കുന്നുവെങ്കിൽ നിങ്ങൾ വിഡ്ഢികളുടെ സ്വർഗ്ഗത്തിലാണ് ജീവിക്കുന്നതെന്നേ എനിക്ക് പറയാനുള്ളൂ. കോൺഗ്രസ് ഒരുകാലത്തും ന്യൂനപക്ഷത്തെ രക്ഷിച്ചിട്ടില്ല. ഇടതുപക്ഷത്തിന്റെ ശക്തികേന്ദ്രങ്ങളിൽ മാത്രമാണ് മതന്യൂനപക്ഷങ്ങൾ സുരക്ഷിതരായിട്ടുള്ളത്. ഞാൻ ഉറപ്പിച്ചും തറപ്പിച്ചും പറയാം, ഇടതുപക്ഷത്തിന്റെ ശക്തികേന്ദ്രങ്ങളിൽ ദളിതരും മുസ്ലീംങ്ങളും ആക്രമിക്കപ്പെടണമെങ്കിൽ അവസാനത്തെ ഇടതുപക്ഷ പ്രവർത്തകന്റെയും ശവത്തിനുമുകളിൽ കയറിനിന്ന് മാത്രമേ അവർക്കതിന് സാധിക്കുകയുള്ളൂ. അല്ലാതെ സാധിക്കില്ലെന്ന് ഉറപ്പിച്ച് പറയാൻ ഞങ്ങൾക്ക് സാധിക്കും.

കോൺഗ്രസിന്റെ ദേശീയ നേതാവാണ് ശ്രീമതി സോണിയ ഗാന്ധി. Sunil Khilnani എന്ന ചരിത്രകാരൻ ജവഹർലാൽ നെഹ്റുവിനെക്കുറിച്ച് പഠനം നടത്താൻ വേണ്ടി കോൺഗ്രസിന്റെ നേതാക്കൻമാരോട് അവരുടെ നെഹ്റു മെമ്മോറിയൽ മ്യൂസിയത്തിൽനിന്ന് രേഖകൾ ആവശ്യപ്പെട്ടു. പക്ഷേ അവരത് കൊടുക്കാൻ തയ്യാറല്ല. നെഹ്റുവിന്റെ പൈതൃകം, അദ്ദേഹത്തിന്റെ ചരിത്രം പുതുതലമുറ

പഠിക്കുന്നതുപോലും ഭയപ്പെടുന്ന നേതൃത്വമാണ് കോൺഗ്രസിന്റേത്. അത് കോൺഗ്രസിന് അപമാനമാണ് എന്നുമാത്രമേ എനിക്ക് സൂചിപ്പിക്കുവാനുള്ളൂ.

കഴിഞ്ഞ സർക്കാർ സോഷ്യൽ വെൽഫെയർ പെൻഷനുകൾ വർദ്ധിപ്പിച്ചു എന്ന് ശ്രീ. ഉമ്മൻ ചാണ്ടി അദ്ദേഹത്തിന്റെ പ്രസംഗത്തിൽ പറഞ്ഞു. അത് ശരിയാണ്. പക്ഷേ എന്തായിരുന്നു; 'വെള്ളാനകളുടെ നാട്' എന്ന സിനിമയിലെ പപ്പുവിനെ പോലെയാണത്. ഇപ്പം ശരിയാക്കിത്തരാം എന്നാണ് പറഞ്ഞത്.. ശരിയാക്കി തരാമെന്ന് പറഞ്ഞതല്ലാതെ ആർക്കെങ്കിലും കൊടുത്തോ; കഴിഞ്ഞ തെരഞ്ഞെടുപ്പിൽ 56 ദിവസം ക്യാമ്പയിന് ഇറങ്ങിയ ആളാണ് ഞാൻ. ഞാൻ മാത്രമല്ല, നിങ്ങളെല്ലാം ഇറങ്ങിയതാണ്. സാമൂഹിക സുരക്ഷാ പെൻഷൻ കിട്ടുന്നില്ല എന്നായിരുന്നു അപ്പോഴത്തെ ഏറ്റവും വലിയ ആക്ഷേപം. യു.ഡി.എഫ്. എന്നാൽ തട്ടിപ്പ്, വെട്ടിപ്പ്, പറ്റിപ്പ് എന്നതായിരുന്നു. യു.ഡി.എഫ്. എന്ന രാഷ്ട്രീയ സംവിധാനം ആളുകളെ പറ്റിച്ചുപോയ കാലമായിരുന്നില്ലേ. ഈ സർക്കാർ വാഗ്ദാനം കൊടുത്തിട്ടുണ്ടെങ്കിൽ അത് പൂർണ്ണമായും നിർവ്വഹിച്ച് മുന്നോട്ടു പോകുമെന്ന് ഞങ്ങൾക്ക് ഉറപ്പിച്ചും തറപ്പിച്ചും പറയാൻ സാധിക്കും.

മറ്റിതര സംസ്ഥാന തൊഴിലാളികൾക്ക് ബഡ്ജറ്റിൽ തുക വകയിരുത്തിയ സർക്കാരാണിത്. മാത്രമല്ല, അവഗണനയോടുകൂടി മാറ്റി നിർത്തിയിരുന്ന

ട്രാൻസ്ജെനേറ്റിനെ സമൂഹത്തിന്റെ മുഖ്യധാരയിലേയ്ക്ക് കൊണ്ടുവരാൻ പരിശ്രമിക്കുന്ന ബഡ്ജറ്റാണിത്. ഈ ബഡ്ജറ്റിനെ എങ്ങനെയാണ് ഇവർക്ക് എതിർക്കാൻ സാധിക്കുക. എല്ലാ മേഖലയിലും ഈ ബഡ്ജറ്റിൽ ഡോ. ടി. എം. തോമസ് ഐസക് ഗൃഹപാഠം ചെയ്തിട്ടുണ്ട്. മാലിന്യ സംസ്കരണത്തിന് വയബിലിറ്റി ഗ്യാപ് ഫണ്ട് ഏർപ്പെടുത്തുന്ന ബഡ്ജറ്റ്. അതുകൊണ്ട് ഈ ബഡ്ജറ്റിനെ പിന്തുണയ്ക്കണമെന്നാണ് ഞാൻ യു.ഡി.എഫ്.-നോട് അഭ്യർത്ഥിക്കുന്നത്. രാഷ്ട്രീയമായി നിങ്ങൾ പറയും. കാരണം റിയാലിറ്റി ഷോയിൽ കുട്ടികൾ എത്ര നന്നായി പാടിയാലും കുട്ടി പാടിയത് നന്നായില്ല, കുറച്ചുകൂടി നീട്ടിപ്പാടാമായിരുന്നു എന്നൊക്കെ ജൂറിമാർ പറയും. നിങ്ങൾക്ക് രാഷ്ട്രീയത്തിനപ്പുറത്ത് ഈ ബഡ്ജറ്റിനെ എതിർക്കാൻ സാധിക്കില്ല. അല്ലായെന്ന് നിങ്ങൾക്ക് നെഞ്ചത്ത് കൈവച്ച് പറയാൻ സാധിക്കുമോ; അതുകൊണ്ട് സഖാവ് ടി. എം. തോമസ് ഐസക് അവതരിപ്പിച്ച ഈ ബഡ്ജറ്റിനെ ശക്തമായി പിന്തുണച്ചുകൊണ്ട് ഞാനെന്റെ വാക്കുകൾ അവസാനിപ്പിക്കുകയാണ്.

ശ്രീ. കെ. എസ്. ശബരീനാഥൻ: സർ, 2018-19 സാമ്പത്തിക വർഷത്തേയ്ക്കുള്ള

ഈ ബഡ്ജറ്റിനെ നെഞ്ചത്തടിച്ചു നെഞ്ചത്ത് കൈവച്ച് തന്നെ ഞാൻ എതിർക്കുകയാണ്. കഴിഞ്ഞ വർഷം ബഹുമാനപ്പെട്ട ഡോ. ടി. എം. തോമസ്

ഐസക് അവതരിപ്പിച്ച ബഡ്ജറ്റിന്റെ ഉള്ളടക്കത്തോട് എനിക്ക് വിരോധമുണ്ടെങ്കിലും അതിന്റെ തിരക്കഥയിൽ എനിക്ക് താൽപ്പര്യമുണ്ടായിരുന്നു. ശ്രീ. എം. ടി.-യേയും, ഒ.എൻ.വി.-യേയും, എഴുത്തച്ഛനേയുംമൊക്കെ ഉദ്ധരിച്ച് അദ്ദേഹം പറഞ്ഞ രണ്ട് വർഷം മുൻപുള്ള ബഡ്ജറ്റിൽ ഒരു താളവും ഇമ്പവുമുണ്ടായിരുന്നു. എന്നാൽ ഈ വർഷത്തെ ബഡ്ജറ്റിൽ 19-ഓളം എഴുത്തുകാരികളിൽ, മലയാളികൾക്ക് ഏറ്റവും പ്രിയപ്പെട്ട മാധവിക്കുട്ടിയുടെ പേരില്ല എന്നൊരു വിഷമം എനിക്കുണ്ട്. ഇപ്രാവശ്യത്തെ ബഡ്ജറ്റിനെക്കുറിച്ച് എനിക്ക് പറയാനുള്ളത് ഒരു മെഗാ സീരിയൽ പോലെയാണെന്നാണ്. മെഗാ സീരിയലിന്റെ പ്രത്യേകത, പറഞ്ഞ കാര്യങ്ങൾ തന്നെ വീണ്ടും വീണ്ടും പല ആംഗിളുകളിൽ നിന്നു കാണിക്കും എന്നതാണ്. ഒരു എപ്പിസോഡ് തുടങ്ങുന്നതിനുമുമ്പുള്ള റീക്യാപ്പിൽ കഴിഞ്ഞ എപ്പിസോഡിന്റെ കാര്യങ്ങൾ 20 മിനിറ്റ് പറയും. അത്തരത്തിൽ ആർക്കുമറിയാതെ എന്തോ പറഞ്ഞുകൊണ്ട് പോകുന്ന ഒരു മെഗാ സീരിയലായി അങ്ങയുടെ ബഡ്ജറ്റ് പോയി എന്നുപറഞ്ഞാൽ അതിൽ തെറ്റിദ്ധാരണയില്ല. രണ്ടാമതായി, ഈ വർഷത്തെ ബഡ്ജറ്റിനെ ഞാൻ ഏറ്റവും കൂടുതൽ എതിർക്കുന്നതിനുള്ള പ്രധാനപ്പെട്ട കാര്യം ഇതിലെ കമ്മിറ്റ്മെന്റിന്റെ കുറവാണ്. കടുത്ത സാമ്പത്തിക പ്രതിസന്ധിയും വിഭവ ഞെരുക്കവുമുണ്ടെന്ന് അങ്ങ് തന്നെ

പറയുന്നുണ്ട്. ഞാനൊരു കാര്യം മാത്രമേ ചോദിക്കുന്നുള്ളൂ, ജി.എസ്.ടി. വന്നാൽ 3000 കോടി രൂപയുടെ ഗുണം കേരളത്തിന് കിട്ടുമെന്ന് കഴിഞ്ഞ നിയമസഭയിൽ ഏകദേശം അഞ്ചോളം തവണ അങ്ങ് ആ സീറ്റിലിരുന്ന് പറഞ്ഞു. അതിനുശേഷം നികുതി വരുമാനം 20 ശതമാനം കൂടുമെന്നും അങ്ങ് ആണയിട്ടു പറഞ്ഞു. ഇടയ്ക്ക് 6 മാസങ്ങൾക്കുമുമ്പ് 20 ശതമാനം എന്നുള്ളത് ജി.എസ്.ടി. കാരണം 14 ശതമാനമായി കുറയുമെന്ന് പറഞ്ഞപ്പോഴും എം.എൽ.എ.-മാരോടും മലയാളികളോടും പറഞ്ഞില്ല, കാര്യങ്ങൾ ഇത്ര ദുഷ്കരമാകുമെന്ന്. ഇന്ന് ജി.എസ്.ടി.-ൽ നമ്മൾ പുറകോട്ട് പോയിട്ടുണ്ടെങ്കിൽ സർക്കാരിന്റെ 20 ശതമാനത്തിൽ താഴെ 10 ശതമാനമായി നികുതി പിരിവ് നടന്നിട്ടുണ്ടെങ്കിൽ അതിന്റെ കാരണം ജി.എസ്.ടി.-യും നോട്ട് നിരോധനവും മാത്രമല്ല സർക്കാരിന്റെ പിടിപ്പുകേട് കൂടിയാണ്. കിഫ്ബിയുടെ കാര്യം പറഞ്ഞപ്പോൾ ബഹുമാനപ്പെട്ട എ. എൻ. ഷംസീർ പറഞ്ഞ കാര്യങ്ങൾ ഞാൻ ഖണ്ഡിക്കാം. അങ്ങയുടെ മണ്ഡലവും എന്റെ മണ്ഡലവും ഉൾപ്പെടെ 50,000 കോടി രൂപയുടെ പദ്ധതികൾ പറഞ്ഞിട്ട്, വെറും 300 കോടി രൂപയുടെ 18 പദ്ധതികൾ മാത്രമാണ് തുടങ്ങാൻ കഴിഞ്ഞിട്ടുള്ളത്. വെറും ഒരു ശതമാനം വർദ്ധിപ്പിച്ച് തുടങ്ങാൻ കഴിഞ്ഞത്. 50,000 കോടി രൂപയിൽ വെറും 4000 കോടി രൂപ മാത്രമാണ് കിട്ടിയത്. ഇനിയും കിട്ടാൻ പോകുന്നത് കെ.എസ്.എഫ്.ഇ.

പ്രവാസി ചിട്ടിയിൽ നിന്നാണെന്ന് പറയുന്നു. അങ്ങയുടെ മണ്ഡലത്തിലുൾപ്പെടെയുള്ള ആളുകൾ നിതാവത് കാരണം തിരികെ നാട്ടിലേക്ക് വരികയാണ്. ആ സമയത്ത് എവിടെ നിന്നാണ് അങ്ങ് പറയുന്നതുപോലെ 5000 കോടി രൂപ പ്രവാസികൾ തരാൻ പോകുന്നത്. അതുപോലെ ലോക്സഭാ ഇലക്ഷൻ വരുമ്പോൾ കോർപ്പറേറ്റ് മാർക്കറ്റിൽ നിന്ന് ഈ പറഞ്ഞ പണം വരാൻ പോകുന്നില്ല. ആ ഭയം ഉള്ളതുകൊണ്ടാണ് നിയമസഭയ്ക്കകത്തുവെച്ച് ആ തീരുമാനം തെറ്റാണെങ്കിൽ അത് തിരുത്തണമെന്ന് നമ്മൾ എല്ലാവരും ബഹുമാനപ്പെട്ട ഡോ. ടി. എം. തോമസ് ഐസക്കിനോട് പറയുന്നത്. മൂന്നാമത്തെ കാര്യം, സ്ത്രീ സുരക്ഷയെക്കുറിച്ചാണ്. അങ്ങ് സ്ത്രീപക്ഷ നിലപാടെടുത്തുകൊണ്ട് ഈ ബഡ്ജറ്റ് അവതരിപ്പിച്ചത് നല്ല കാര്യമാണ്. എന്നാൽ ഒരു ചോദ്യം ഞാൻ അങ്ങയോടും ബഹുമാന്യരായ കെ. കെ. ശൈലജ ടീച്ചറോടും ചോദിക്കുകയാണ്. 2016-ലെ ബഡ്ജറ്റിൽ പ്രഖ്യാപിച്ച വകുപ്പാണ് വുമൺ ആന്റ് ചൈൽഡ് ഡെവലപ്മെന്റ് ഡിപ്പാർട്ടുമെന്റ്. വനിതകളുടെയും ശിശുക്കളുടെയും സംരക്ഷണത്തിനായി ഒരു വകുപ്പ് പ്രഖ്യാപിച്ച രണ്ട് വർഷം കഴിയുമ്പോൾ ഒരു സെക്രട്ടറിയെ വച്ചതല്ലാതെ ഒരു പോസ്റ്റുപോലും ആ ഡിപ്പാർട്ടുമെന്റിൽ കൊടുക്കാൻ കഴിഞ്ഞിട്ടില്ല. സാമൂഹ്യനീതി വകുപ്പിലെ വണ്ടികളും സ്റ്റാഫുകളെയും വിഭജിച്ച് അവർക്ക് കൊടുത്തിട്ടുള്ള ബഡ്ജറ്റ് ഇൻക്രീസുമല്ലാതെ



ഡബ്ല്യൂ.സി.ഡി. വകുപ്പിനുവേണ്ടി ഒരു രൂപപോലും ഈ സർക്കാർ ബഡ്ജറ്റിൽ മാറ്റി വച്ചിട്ടില്ല. അതുകൊണ്ടാണ് കാര്യങ്ങളിൽ ആത്മാർത്ഥതക്കുറവുള്ള ബഡ്ജറ്റാണെന്ന് പറയാൻ കാരണം. അതുപോലെ പല പ്രധാനപ്പെട്ട കാര്യങ്ങളിലും അങ്ങ് നിശബ്ദത പാലിക്കുകയാണ്. ഇത്രയധികം യുവാക്കളും യുവനേതാക്കളുമുള്ള സ്ഥലമായിട്ടും യുവാക്കൾക്കുവേണ്ടി ഒരു കാര്യവും ചെയ്യാത്ത ബഡ്ജറ്റായി ഈ ബഡ്ജറ്റ് മാറിയിരിക്കുകയാണ്. അപ്രഖ്യാപിത നിയമനനിരോധനം കൊണ്ടുവന്ന് അതിന് 'ബോക്സ് സ്റ്റഡി' എന്ന ഓമനപ്പേര് കൊടുത്തുകൊണ്ട് അൺറിട്ടൺ ആയിട്ടുള്ള ഒരു സാംങ്ഷൻസ് ഇവിടെ വരാൻ പോകുന്ന അവസ്ഥയാണുള്ളത്. അതുപോലെ റബ്ബറിന്റെ താങ്ങു വിലയെ സംബന്ധിച്ചോ, റബ്ബർ സബ്സിഡിയെക്കുറിച്ചോ ഒരു വാക്കുപോലും പറയാത്ത ബഡ്ജറ്റായി ഈ ബഡ്ജറ്റ് മാറിയിരിക്കുകയാണ്. ഞാൻ തിരുവനന്തപുരത്തുള്ള ഒരു ജനപ്രതിനിധിയാണ്. യു.ഡി.എഫ്. സർക്കാരിന്റെ കാലത്ത് ആയിരം ദിവസം കൊണ്ട് ബഹുമാനപ്പെട്ട ഉമ്മൻ ചാണ്ടി സർക്കാർ ഉണ്ടാക്കുമെന്ന് പറഞ്ഞ വിഴിഞ്ഞം പദ്ധതി ഇപ്പോൾ എന്തായി എന്ന് പറയാനോ, ലൈറ്റ് മെട്രോ പദ്ധതിയെക്കുറിച്ചും എന്റെ മണ്ഡലമടക്കമുള്ള സ്ഥലത്തുള്ള തീരദേശപദ്ധതികളെയും മറ്റു പദ്ധതികളെയും സംബന്ധിച്ച് ഒരു വാക്ക് പറയുവാനോ ഈ ബഡ്ജറ്റിൽ കഴിഞ്ഞിട്ടില്ല. ഇവിടെ

ശ്രീ. എ. എൻ. ഷംസീർ കോൺഗ്രസ് ബി.ജെ.പി.-യുടെ ബി ടീമാണെന്ന് പറഞ്ഞു. മോദി സർക്കാരിന്റെയും ഗുജറാത്ത് മോഡലിന്റെയും ബി ടീമായിട്ട് ഇന്ന് ഇടതുപക്ഷ സർക്കാർ മാറുകയാണ് എന്നാണ് എന്റെ അഭിപ്രായം. മോദി സർക്കാരിന്റെ ഗുജറാത്ത് മോഡൽ പോലെ നമ്മൾ പുതിയ 'Ease of doing business' കൊണ്ടു വന്നു. അതിൽ പറഞ്ഞിരിക്കുന്നത്, ഫീസടച്ചാൽ എത്രമാത്രം വെള്ളം ഉറുറ്റാമെന്ന തീരുമാനമാണ് ഇടതുപക്ഷ സർക്കാർ കേരളത്തിൽ കൊണ്ടു വന്നിരിക്കുന്നതെന്നാണ്. കമ്പനിയുടെ രേഖാമൂലം അറിയിച്ച് ഫീസടച്ചാൽ എത്രവേണമെങ്കിലും നമുക്ക് വെള്ളം ഉറുറ്റാം. അതുപോലെ സാമൂഹ്യസുരക്ഷയെക്കുറിച്ച് വാതോരാതെ പ്രസംഗിച്ചു. ശ്രീ. ഉമ്മൻ ചാണ്ടി സർക്കാരിന്റെ സമയത്ത് 300-ഉം 500-ഉം രൂപയായിരുന്ന പെൻഷൻ 1000 രൂപയാക്കി, 11 ലക്ഷം ആളുകളിൽ നിന്ന് 33 ലക്ഷം ആളുകളിലേക്ക് പെൻഷൻ പദ്ധതി കൊണ്ടുവന്നു. എന്നാൽ നിങ്ങൾ കഴിഞ്ഞ 10 മാസമായിട്ട് ഒരാൾക്കെങ്കിലും കൂടുതലായി പെൻഷൻ കൊടുത്തിട്ടുണ്ടോ? സാമൂഹ്യനീതിക്കുവേണ്ടി 2017-18-ൽ 5800 കോടി രൂപയായിരുന്നു ബഡ്ജറ്റ് റിവൈസ് എസ്റ്റിമേറ്റുകളിൽ, 2018-19 -ൽ അത് 1200 കോടി രൂപ കുറച്ച് 4600 കോടി രൂപയാക്കിയിരിക്കുന്നത് ഈ സർക്കാറും ഈ ബഡ്ജറ്റും തന്നെയാണ്. ഞാൻ മറ്റ് രാഷ്ട്രീയമൊന്നും പറയുന്നില്ല,

എനിക്ക് രണ്ട് തരത്തിലുള്ള പ്രവാസികളെയാണ് അറിയാവുന്നത്. ഒന്ന്, ബെന്യാമിന്റെ 'ആടു ജീവിതം' എന്ന പുസ്തകത്തിൽ വായിച്ചതുപോലെ മരുഭൂമിക്കകത്ത് നിയമങ്ങളില്ലാതെ/പേപ്പറുകളില്ലാതെ അകപ്പെട്ടിരിക്കുന്ന ആളുകൾ. അവർക്കൊരിക്കലും തിരിച്ച് നാട്ടിൽ വരാൻ പറ്റുകയില്ല. അതുപോലെ സ്വന്തം മകളുടെ കല്യാണത്തിന് ഹൈറ്റിൽ വരികയാണെങ്കിൽ, ആ പണം ഒരുപക്ഷെ കുട്ടിക്ക് സ്വർണ്ണം വാങ്ങാൻ ഇരിക്കട്ടേ എന്നുവിചാരിച്ച് നാട്ടിൽ വരാത്ത പ്രവാസികളെ എനിക്കറിയാം. എന്നാൽ മൂന്നാമത്തെ പ്രവാസി ഗ്രൂപ്പിനെ കഴിഞ്ഞ രണ്ടു ദിവസമായി കാണുകയാണ്. വിജയ് മല്യയെപ്പോലെ, ലളിത് മോഡിയെപ്പോലെ, സാഗർ ഏലിയാസ് ജാക്കിയെപ്പോലെ ബിസിനസ്സ് നടത്തി തിരിച്ച് കേരളത്തിലേക്ക് വരാൻ പറ്റാത്ത പ്രവാസികളുടെ ഒരു ഘട്ടം കൂടി ഇന്ന് കേരളത്തിൽ ഇറങ്ങിയിരിക്കുകയാണ്. ബഹുമാനപ്പെട്ട എം. എൻ. ഷംസീർ സംസാരിച്ചപ്പോൾ നിങ്ങളുടെ പാർട്ടിയുടെ പോളിറ്റ്ബ്യൂറോ അംഗവും ഒരു ന്യൂനപക്ഷ സി.പി.ഐ.(എം). മുഖത്തിന്റെ ഏറ്റവും വലിയ മുഖമായ സഖാവ് മുഹമ്മദ് സലീം ഇന്നലെ ഇ. അഹമ്മദ് സാഹിബിന്റെ അനുസ്മരണത്തിൽ പറഞ്ഞാരു കാര്യാ പരയുകയുണ്ടായി. ഉയർത്തെഴുന്നേൽക്കുന്ന ഇന്ത്യയുടെ വിഗ്രഹമാണ് ശ്രീ. രാഹുൽ ഗാന്ധിയെന്ന്, അതുമാത്രമല്ല ഗുജറാത്തിൽ 27 അമ്പലങ്ങളിൽ ശ്രീ. രാഹുൽ ഗാന്ധി

പോയിട്ടുണ്ടെങ്കിൽ അത്രമാത്രം പള്ളികളിൽ പോയിട്ടുണ്ട്, അജ്ഞാതർ ദർഹയിൽ പോയിട്ടുണ്ട്, ഗുരുവാരകളിൽ പോയിട്ടുണ്ട്, സിനഗോഗുകളിൽ പോയിട്ടുണ്ട്. അതുകൊണ്ട് അമ്പലത്തിൽ പോകുന്ന ശ്രീ. രാഹുൽ ഗാന്ധി ഇവിടെയെല്ലാം പോകും. ഇന്ത്യയുടെ മതനിരപേക്ഷതയുടെ മുഖമായി രാഹുൽ ഗാന്ധിയും കോൺഗ്രസും ഉണ്ടാകുമെന്ന് മാത്രം പറഞ്ഞുകൊണ്ട് നേരത്തെ ശ്രീ. എ. എൻ. ഷംസീർ പറഞ്ഞതുപോലെ നെഞ്ചത്ത് കൈവെച്ചുകൊണ്ട് ശക്തമായി ഞാൻ ഈ ബഡ്ജറ്റിനെ എതിർക്കുന്നു.

ശ്രീ. ബി. സത്യൻ: സർ, ഞാൻ ഈ ബഡ്ജറ്റിനെ സർവ്വതോമുഖമായി സ്വാഗതം ചെയ്യുകയാണ്. കഴിഞ്ഞ അഞ്ചു വർഷക്കാലത്തെ വിവിധ ബഡ്ജറ്റുകൾ പരിശോധിച്ചാൽ അന്ന് പ്രഖ്യാപിക്കപ്പെട്ട പലതും, ശ്രീ. കെ. എസ്. ശബരീനാഥൻ ഇവിടെ എപ്പിസോഡാണെന്നും പഴയതിന്റെ പുനരാവർത്തനമാണെന്നും പറഞ്ഞതുപോലെയാണ്. കഴിഞ്ഞ സഭയിൽ അംഗമായിരുന്ന ഞങ്ങളെപ്പോലെയുള്ള ആളുകൾക്ക് അതറിയാം. അന്ന് പ്രഖ്യാപിക്കപ്പെട്ട വമ്പൻ പദ്ധതികളിൽ ഏതെങ്കിലുമൊരണ്ണം ആ കാലഘട്ടത്തിൽ ആരംഭിക്കാൻ കഴിഞ്ഞിട്ടുണ്ടോ? ജനങ്ങളുടെ ഏതെങ്കിലും തരത്തിലുള്ള ജനക്ഷേമകരമായ കാര്യങ്ങളിൽ യാതൊരു തരത്തിലുമുള്ള താൽപര്യവുമെടുക്കാത്ത ബഡ്ജറ്റുകൾ ആ

ഘട്ടത്തിൽ കടന്നുപോയി. അത് ഈ സന്ദർഭത്തിൽ ഓർക്കുന്നത് നന്നായിരിക്കും. കാരണം ഇവിടെ അവതരിപ്പിക്കപ്പെട്ടിട്ടുള്ള ബഡ്ജറ്റ് ഇത്രയും കാലമായി തുല്യനീതി നിഷേധിക്കപ്പെട്ടവർക്ക് വേണ്ടിയുള്ള ബഡ്ജറ്റായിരുന്നു. നീതി നിഷേധിക്കപ്പെട്ടവരുടെയും പാർശ്വവൽക്കരിക്കപ്പെട്ടവരുടെയും സ്ത്രീ സമൂഹത്തിന്റെയും ട്രാൻസ്ജെൻഡേഴ്സിന്റെതുമായി ഈ ബഡ്ജറ്റ് മാറുന്നു. ഭിന്നശേഷിക്കാരുടെയും ഒന്നും ചെയ്യാൻ കഴിയാതെ സമൂഹത്തിൽ ഒറ്റപ്പെട്ട് പോയവരുടെയും ശബ്ദമില്ലാത്തവരുടെയും ശബ്ദമായി ഈ ബഡ്ജറ്റ് മാറുകയാണ്. അങ്ങനെ തുല്യനീതിയും തുല്യ പങ്കാളിത്തവും നൽകാൻ ഈ സർക്കാരിനുവേണ്ടി അവതരിപ്പിക്കപ്പെട്ട ബഡ്ജറ്റാണിത്. ഇടതുപക്ഷ ജനാധിപത്യ മുന്നണി ഗവൺമെന്റ് അധികാരത്തിൽ വന്നതിനുശേഷം പല പ്രധാനപ്പെട്ട പദ്ധതികളും തയ്യാറാക്കിയിട്ടുണ്ട്. ബഹുമാനപ്പെട്ട ധനകാര്യ വകുപ്പുമന്ത്രി കഴിഞ്ഞ ബഡ്ജറ്റ് അവതരിപ്പിച്ചപ്പോൾ പറഞ്ഞ പല കാര്യങ്ങളിലും നീതി പുലർത്താൻ കഴിഞ്ഞിട്ടുണ്ട്. ശ്രീനാരായണ ഗുരുദേവൻ 'ദൈവദശകം' എഴുതിയതിന്റെ നൂറ് വർഷം പിന്നിട്ട കേരളമാണിത്. ശതാബ്ദി കഴിഞ്ഞിട്ട് ഏതാനും വർഷങ്ങളും മാസങ്ങളും ആയെങ്കിലും അദ്ദേഹം 'ദൈവദശകം' എഴുതിയതിന്റെ പശ്ചാത്തലം എല്ലാവർക്കും അറിയാം. വർക്കലയിലെ ആശ്രമത്തിൽ ഗുരുദേവനെ കാണാൻ വന്ന

പട്ടികജാതി വിഭാഗത്തിൽപ്പെട്ടവരുൾപ്പെടെയുള്ള ന്യൂനപക്ഷത്തിന് പാടുന്നതിനായാണ് ദൈവദശകം എഴുതിയത്. ഉച്ചനീചത്വങ്ങളും, അനീതിയും നിലനിന്ന, പട്ടികജാതി വിഭാഗത്തിൽപ്പെട്ടവരുൾപ്പെടെയുള്ള പിന്നോക്ക സമുദായക്കാർക്ക് അവലങ്ങളിൽ കയറുന്നത് നിഷേധിക്കപ്പെട്ടിരുന്ന ഒരു കാലത്താണ് ആ രചന ഉണ്ടായതെങ്കിൽ, പട്ടികജാതി വിഭാഗത്തിൽപ്പെട്ടവർക്ക് പൂജാരിയായി ക്ഷേത്രത്തിൽ പൂജാകർമ്മങ്ങൾ നിർവ്വഹിക്കാൻ കഴിയുന്ന വിധത്തിൽ കാലം മാറിയതനുസരിച്ചുള്ള അതിപ്രധാനമായ ചുവവയ്പ്പാണ് ഭരണപരിഷ്കാര രംഗത്ത് നടപ്പിലാക്കിയത്. പട്ടികജാതി വിഭാഗത്തിൽപ്പെട്ടവരുൾപ്പെടെയുള്ള 140 പേരെ യോഗ്യതയുടെ അടിസ്ഥാനത്തിൽ പരീക്ഷ നടത്തി ദേവസ്വം ബോർഡുകളിലേയ്ക്ക് തിരഞ്ഞെടുത്ത് അവർക്ക് പൂജാദി കർമ്മങ്ങൾ ചെയ്യാൻ അവസരം ഒരുക്കിക്കൊടുത്തത് ഇക്കാലത്താണ്. പഠിക്കാനും ജീവിത ലക്ഷ്യങ്ങൾ പ്രാപ്തമാക്കാനും കഴിയാത്ത സാഹചര്യത്തിൽ ഉത്തരേന്ത്യയിൽ രോഹിത് വെമുല എന്ന ചെറുപ്പക്കാരൻ ആത്മഹത്യ ചെയ്തത് നാം കണ്ടതാണ്. രോഹിത് വെമുലമാരുടെ നാട്ടിലാണ് നാം നിൽക്കുന്നത്. ഒന്നാം തീയതി അവതരിപ്പിക്കപ്പെട്ടിട്ടുള്ള ബഡ്ജറ്റിന്റെ വാർത്തകൾ രണ്ടാം തീയതി വന്നിരുന്നു. ശ്രീ. കെ. എസ്. ശബരീനാഥനെപ്പോലെ

ചിന്തിക്കുകയും പറയുകയും ചെയ്യുന്ന ആളുകൾ അതിനെപ്പറ്റി ഒരു വാക്ക് പോലും സൂചിപ്പിച്ചില്ല. ബഹുമാനപ്പെട്ട ഉമ്മൻ ചാണ്ടി ചില കാര്യങ്ങൾ പറഞ്ഞതിനെ ഞങ്ങൾ സ്വാഗതം ചെയ്യുകയാണ്. കേന്ദ്ര ബഡ്ജറ്റും സംസ്ഥാന ബഡ്ജറ്റും ഒരേ സമയം അവതരിപ്പിക്കപ്പെടുമ്പോൾ സ്വാഭാവികമായും പറയേണ്ടതല്ലേ? ഏതാണ് പത്ത് കോടി കുടുംബങ്ങളിലെ അൻപത് കോടിയോളം വരുന്നയാളുകൾക്ക് നേരിട്ട് ഗുണം ലഭിക്കത്തക്ക നിലയിലുള്ള ഇൻഷുറൻസ് പദ്ധതി കേന്ദ്ര ബഡ്ജറ്റിലെ ഏറ്റവും വലിയ തട്ടിപ്പാണ്. ബി.ജെ.പി. ഗവൺമെന്റിന് അവസാനത്തെ ആണിയും അടിക്കുന്ന പ്രഖ്യാപനമാണത്. അഞ്ചു കൊല്ലം കൊണ്ട് എന്തെല്ലാം പറഞ്ഞു? ഡിജിറ്റൽ ഇന്ത്യ തുടങ്ങി രാജ്യത്ത് നടപ്പിലാക്കാൻ പോകുന്ന അനേകം പദ്ധതികൾ അവസാനം പവനായി ശവമായി മാറുന്ന ചിത്രം നമ്മൾ കണ്ടു. കേന്ദ്ര സർക്കാർ നടപ്പിലാക്കുന്ന വിദ്യാഭ്യാസ ആരോഗ്യ രംഗങ്ങളിലെയും സാമൂഹ്യ സുരക്ഷാ മേഖലയിലെയും പദ്ധതികൾക്ക് കേന്ദ്ര വിഹിതം വെട്ടിക്കുറച്ചത് അതിൽ ഒളിഞ്ഞിരിക്കുന്ന കാര്യങ്ങളാണ്. ഇക്കാര്യങ്ങളെക്കുറിച്ച് ആരുമിവിടെ ശക്തിയായി പറയുന്നത് കേട്ടില്ല. അതിനോട് ചേർത്തുവെച്ചാണ് സംസ്ഥാന ബഡ്ജറ്റ് അവതരിപ്പിച്ചിരിക്കുന്നത് എന്ന യാഥാർത്ഥ്യം നമ്മൾ കാണണം. ജി.എസ്.ടി.- യും, നോട്ട് നിരോധനവുമടക്കമുള്ള മഹാ ദുരന്തത്തിലൂടെയാണ് ഈ പറയപ്പെടുന്ന

നാളുകൾ കടന്നുപോയതെന്ന കാര്യം ഗൗരവതരമായ വിഷയമാണ്. പെൻഷനെക്കുറിച്ച് ഇവിടെ കളിയാക്കി. കഴിഞ്ഞ യു.ഡി.എഫ്. ഭരണകാലത്ത് പാവപ്പെട്ടയാളുകളുടെ കിട്ടാതിരുന്ന ആറ്റം, എട്ടം, പന്ത്രണ്ടും മാസത്തെ പെൻഷനുകൾ കുടിശ്ശികയുൾപ്പെടെ ഒരുമിച്ച് നൽകുമെന്നായിരുന്നു പുതിയ ഗവൺമെന്റിന്റെ ആദ്യപ്രഖ്യാപനം. പെൻഷൻ തുകയായി ഏതാണ്ട് മൂപ്പത്തയ്യായിരം രൂപവരെ ആ പാവപ്പെട്ടയാളുകളുടെ കുടുംബങ്ങളിൽ അതാത് സ്ഥലങ്ങളിലെ സഹകരണ ബാങ്കുകൾ വഴി എത്തിച്ച അനുഭവത്തിന്റെ വെളിച്ചത്തിലാണ് ഇക്കാര്യങ്ങൾ പറയുന്നത്. എന്നാൽ കഴിഞ്ഞ ഗവൺമെന്റിന്റെ അവസാന കാലത്തെ അവസ്ഥ എന്തായിരുന്നു; പെൻഷൻ കൊടുക്കാൻ കഴിഞ്ഞിരുന്നില്ലേ? 500, 600 രൂപയായിരുന്ന പെൻഷൻ 1100 രൂപയായി ഈ ഗവൺമെന്റ് വർദ്ധിപ്പിച്ചുവെന്ന യാഥാർത്ഥ്യം മറക്കരുത്. സമ്പൂർണ്ണ പെൻഷൻ പദ്ധതി യു.ഡി.എഫ്. ഗവൺമെന്റിന്റെ പ്രഖ്യാപനമായിരുന്നു. കാര്യങ്ങൾ വ്യക്തമായി മനസ്സിലാക്കിയിട്ടോ എവിടെയെങ്കിലും ചർച്ച ചെയ്തിട്ടോ ആയിരുന്നില്ല ആ പ്രഖ്യാപനം. ഒരു പഞ്ചായത്തിലെ മുഴുവനാളുകൾക്കും പെൻഷൻ നൽകുക എന്നത് ഒരു സർക്കാരിനും താങ്ങാനാകില്ല. വസ്തുനിഷ്ഠമായ വിലയിരുത്തലോ സാമ്പത്തിക പരിശോധനകളോ ഒന്നും തന്നെയില്ലാതെ പഞ്ചായത്തിലെ



മുഴുവനാളുകൾക്കും പെൻഷൻ നൽകുക എന്ന പദ്ധതി ആവിഷ്കരിച്ചു. അതിന്റെ ദുരന്തമാണ് ഇപ്പോൾ കാണുന്നത്. ഇതിൽ അയോഗ്യരായ ധാരാളമാളുകളുണ്ട്, അവരെ കണ്ടെത്തേണ്ട; അക്കാര്യം സൂചിപ്പിച്ചത് തെറ്റാണോ? റേഷൻ മുൻഗണനാ ലിസ്റ്റ് തയ്യാറാക്കുന്നതിൽ വലിയ പരിശ്രമം നടന്നിട്ടുണ്ട്. റേഷൻ മുൻഗണനാ ലിസ്റ്റിൽ അനർഹരായിട്ടുള്ള ലക്ഷക്കണക്കിന് ആളുകളുണ്ടായിരുന്നു. അവരെ മാറ്റി അർഹരായിട്ടുള്ള ആളുകൾക്ക് കൊടുക്കാൻ ഗവൺമെന്റ് സ്വീകരിച്ച ഒരു മെക്കാനിസം ഇവിടെയുണ്ട്. അതുപോലെ പെൻഷനിലും അപാകതകൾ കടന്നു കൂടിയിട്ടുണ്ട് എന്നുള്ളത് യാഥാർത്ഥ്യമാണ്. ഇപ്പോഴും ദുർബല വിഭാഗത്തിൽപ്പെട്ടവർ, പട്ടികജാതി വിഭാഗത്തിൽപ്പെട്ടവർ, പാവങ്ങളിൽ പാവങ്ങൾ ഇവരിൽ പലരും ദാരിദ്ര്യ രേഖയ്ക്ക് മുകളിലോ, പെൻഷൻ പോലുള്ള ആനുകൂല്യങ്ങൾക്ക് അർഹതയുണ്ടായിട്ടും കിട്ടാത്തവരോ ആണെന്നുള്ളത് യാഥാർത്ഥ്യമാണ്, അത് പരിശോധിക്കപ്പെടണം. കഴിഞ്ഞ കാലങ്ങളിൽ പ്രഖ്യാപിക്കപ്പെട്ട പദ്ധതികളിൽ പലതും പുസ്തകങ്ങളിൽ അച്ചടിച്ചവയ്ക്കുകയും അടുത്ത വർഷം കഴിയുമ്പോൾ അതുപോലെ പോകുകയുമാണ്. ഇപ്പോൾ അങ്ങനെയല്ലല്ലോ, പറഞ്ഞ കാര്യങ്ങളെല്ലാം വസ്തുതാപരമാണ്. സ്ത്രീ ശാക്തീകരണം, പട്ടികജാതി-പട്ടികവർഗ്ഗ വിഭാഗത്തിൽപ്പെട്ടവരുൾപ്പെടെയുള്ള നമ്മുടെ നാട്ടിലെ ജനങ്ങളുടെ വിവിധങ്ങളായ

ജീവിത പ്രശ്നങ്ങൾ, ഇവയെല്ലാം അറിഞ്ഞും പഠിച്ചും മനസ്സിലാക്കിയുമാണ് പ്രായോഗികമായ പദ്ധതികൾ ഇവിടെ പ്രഖ്യാപിച്ചത്. പട്ടികജാതി വിഭാഗത്തിൽപ്പെട്ടവരുടെ ലംപ്സം ഗ്രാന്റ് ഇരുപത്തഞ്ച് ശതമാനം വർദ്ധിപ്പിക്കാൻ ഗവൺമെന്റ് നടപടി സ്വീകരിച്ചിട്ടുണ്ട്. കഴിഞ്ഞ ബഡ്ജറ്റിലും ഇരുപത്തഞ്ച് ശതമാനം വർദ്ധിപ്പിച്ചിരുന്നു. അങ്ങനെ മൊത്തം അൻപത് ശതമാനം വർദ്ധനവ് ഈ പാവങ്ങൾക്ക് ലഭിക്കുകയാണ്. അദ്ധ്യയന വർഷാരംഭം തന്നെ ഇത് ലഭിക്കാനുള്ള നടപടിയും സ്വീകരിച്ചിട്ടുണ്ട്. പട്ടിക വർഗ്ഗവിഭാഗത്തിൽപ്പെട്ട യുവതീയുവാക്കൾക്ക് പി.എസ്.സി. സ്പെഷ്യൽ റിക്രൂട്ട്മെന്റ് വഴി ജോലി ലഭിക്കുന്നതിനുള്ള നടപടികളും സ്വീകരിച്ചുകഴിഞ്ഞു. ആ നിലയിൽ നാട്ടിലെ പാവങ്ങളിൽ പാവങ്ങളായ ആളുകളുടെ വിവിധങ്ങളായ പ്രശ്നങ്ങൾ പരിഹരിക്കാൻ നടത്തിയ പരിശ്രമം ഞങ്ങൾ കാണുന്നുണ്ട്. ഇവിടെയുള്ള അടിസ്ഥാന ജനവിഭാഗങ്ങൾ, പാവപ്പെട്ടവർ, പാർശ്വവത്ക്കരിക്കപ്പെട്ടവർ എന്നിവരുടെ ജീവിതപ്രശ്നങ്ങളും ബുദ്ധിമുട്ടുകളും പരിഹരിക്കാനുതകുന്ന വിധത്തിൽ തയ്യാറാക്കിയിട്ടുള്ള ഈ ബഡ്ജറ്റിന് പിന്തുണ പ്രഖ്യാപിക്കുന്നു, സ്വാഗതം ചെയ്യുന്നു.

ഡോ. എൻ. ജയരാജ്: സർ, കവിതയുടെയും കഥകളുടെയും

സ്പർശനമുൾക്കൊണ്ടുകൊണ്ട് വളരെ കാവ്യഭംഗിയോടെയാണ് ബഹുമാനപ്പെട്ട

ധനകാര്യ വകുപ്പുമന്ത്രി ഈ വർഷത്തെ ബഡ്ജറ്റ് അവതരിപ്പിച്ചിരിക്കുന്നത്. ആദ്യമായി ഇതിൽ പറയുന്നത് വർഗ്ഗീയതക്കെതിരെയുള്ള വലിയ പ്രതിരോധത്തെക്കുറിച്ചാണ്. ഇന്നലെ കുരിപ്പഴ ശ്രീകുമാറിനെ അദ്ദേഹത്തിന്റെ യോഗസ്ഥലത്തുനിന്നും തിരിച്ചുവരുമ്പോൾ ആക്രമിച്ച സംഭവം ഇവിടെ സൂചിപ്പിച്ചതുപോലെ വർഗ്ഗീയതയുടെ വിഷവിത്തുകൾ സജീവമാണെന്നതിനുള്ള തെളിവാണ്. ആവിഷ്കാര സ്വാതന്ത്ര്യത്തിനെതിരെയുള്ള ഇത്തരം ഇടപെടലുകൾ തീർച്ചയായും അപലപിക്കപ്പെടേണ്ടതാണ്. ബഡ്ജറ്റിന്റെ ആമുഖത്തിൽ ധനകാര്യ പ്രതിസന്ധിയെക്കുറിച്ചുള്ള വിഹ്വലതകൾ ബഹുമാന്യനായ ധന വകുപ്പുമന്ത്രി ഇവിടെ പങ്കുവെയ്ക്കുകയുണ്ടായി. അദ്ദേഹം സുഗതകുമാരി ടീച്ചറുടെ കവിതയിലാണ് ആരംഭിച്ചത്. എന്നാൽ ഈ ധനകാര്യ പ്രതിസന്ധിയിൽ സുഗതകുമാരി ടീച്ചറുടെ തന്നെ കുറച്ചുകൂടി മനോഹരമായ മറ്റൊരു കവിതയിലെ "ഇന്നീ മനസ്സിൽ കവിതയില്ല, മണമില്ല, മധുവിലില്ല, മധുരമില്ല" എന്ന വരികളായിരുന്നു ഉചിതമെന്ന് തോന്നുന്നു. ഈ വരികൾ ധനകാര്യ വകുപ്പുമന്ത്രിയെക്കുറിച്ചല്ല. ധനകാര്യ സാഹചര്യങ്ങൾ വളരെ പ്രതിരോധമായി നിൽക്കുന്ന അവസരത്തിൽ കുറേക്കൂടി മനോഹരമായ കവിത അതായിരുന്നുവെന്ന് എനിക്ക് തോന്നുന്നു. ഏതായാലും കാവ്യ ഭംഗിക്കപ്പറത്ത് സാമൂഹ്യപരമായ കുറേ നല്ല വീക്ഷണങ്ങൾ ബഡ്ജറ്റിനകത്തുണ്ട് എന്നുള്ളത്

അംഗീകരിക്കാതിരിക്കാൻ കഴിയില്ല. സാമൂഹ്യ സുരക്ഷാ പദ്ധതികളും ദുരന്തങ്ങളെ പ്രതിരോധിക്കാനുള്ളവയുൾപ്പെടെ സാമൂഹ്യക്ഷേമത്തിന് ഊന്നൽ നൽകിക്കൊണ്ടുള്ള ഒട്ടേറെ നല്ല പദ്ധതികൾ ബഡ്ജറ്റിന്റെ ഭാഗമായിട്ടുണ്ടെന്നുള്ളത് നിഷേധിക്കാൻ കഴിയില്ല. വിദ്യാഭ്യാസ രംഗത്തും ആരോഗ്യ രംഗത്തുമുള്ള മാറ്റങ്ങൾ, പ്രത്യേകിച്ച് കാഞ്ഞിരപ്പള്ളി പോലുള്ള നിയോജകമണ്ഡലത്തിൽ അതിന്റെ പ്രയോജനമുണ്ട്. കോട്ടയം ജില്ലയിലെ ഏക കാത്ത് ലാബ് കാഞ്ഞിരപ്പള്ളിയിലാണ്. ശ്രീ. പി. സി. ജോർജിന് കാത്ത് ലാബിന്റെ ആവശ്യമില്ലെങ്കിലും പുത്താറുകാർക്കു കൂടി കാഞ്ഞിരപ്പള്ളിയിലെ ലാബ് ഉപയോഗപ്പെടുത്താം. വിദ്യാഭ്യാസ രംഗത്താണെങ്കിലും വളരെയേറെ മാറ്റങ്ങൾ പ്രഖ്യാപിച്ചിട്ടുണ്ട്. എന്റെ മണ്ഡലത്തിലെ തന്നെ മുപ്പത്തിയാൻപതോളം സ്കൂളുകൾ ഹൈടെക് നിലവാരത്തിലേയ്ക്ക് മാറുകയാണ്. ഇതോടൊപ്പം ചില പ്രശ്നങ്ങൾ കൂടി ബഡ്ജറ്റുമായി ബന്ധപ്പെട്ട് ചൂണ്ടിക്കാണിക്കാനുണ്ട്. വളരെ മനോഹരമായ ഒരു സംവിധാനത്തിലൂടെയാണ് ബഡ്ജറ്റ് പോകുന്നതെങ്കിലും കേരളത്തിലെ കൃഷിക്കാരോട്, പ്രത്യേകിച്ച് റബ്ബർ മേഖലയോട് കാണിച്ച താല്പര്യക്കുറവ് വളരെ ഗൗരവമായി ചിന്തിക്കേണ്ടതാണ്. ഞങ്ങളുടെ മേഖലയിൽ റബ്ബറിന്റെ വിലയിടിവ് വളരെ പ്രധാനപ്പെട്ട കാര്യമാണ്. ഇവിടെ ജി.എസ്.ടി. വന്നതാണ് ഏറ്റവും പ്രധാനപ്പെട്ട വിഷയമെന്ന്

സൂചിപ്പിക്കുമ്പോൾ, അടിസ്ഥാനപരമായി അടുത്ത കാലത്ത് വന്ന കണക്ക് പരിശോധിക്കുമ്പോൾ കേരളത്തിന്റെ പൊതുവായ വിഭവ സമാഹരണത്തിൽ കാര്യമായ കുറവ് വന്നിരിക്കുന്നു എന്നത് ശ്രദ്ധിക്കേണ്ടതാണ്. കഴിഞ്ഞ പത്ത് വർഷക്കാലത്തെ വിഭവ സമാഹരണത്തിന്റെ തോത് പരിശോധിച്ചാൽ കേരളം ഇന്ത്യയിലെ ഇതര സംസ്ഥാനങ്ങളെ അപേക്ഷിച്ച് വളരെ പുറകോട്ട് പോകുന്ന കാഴ്ചയാണുള്ളത്. പൊതുവായിട്ടുള്ള വിഭവ സമാഹരണത്തിലെ കുറവിനുള്ള ഏറ്റവും പ്രധാന കാരണം കേരളത്തിലെ മധ്യവർഗ്ഗത്തിന്റെ പർച്ചേസിംഗ് കപ്പാസിറ്റി കുറഞ്ഞു എന്നുള്ളതാണ്. പ്രത്യേകിച്ച് നമ്മുടെയൊക്കെ മേഖലയിൽ റബ്ബറിന്റെ വിലയിടിവോടെ കച്ചവടവും വ്യാപാരവും വളരെയേറെ തകർന്നു നിൽക്കുന്ന അവസ്ഥയാണ്. ഇത് വളരെ പ്രധാനമാണ്. മിഡിൽ ഇൻകം ഗ്രൂപ്പിനെ സംബന്ധിച്ചിടത്തോളം പർച്ചേസിംഗ് കപ്പാസിറ്റിയിലുള്ള കുറവ് എല്ലാ മേഖലകളെയും ബാധിക്കുന്നു. അതുകൊണ്ടായിരിക്കും റബ്ബർ മേഖലയിലെ പ്രതിസന്ധി വ്യാപാര മേഖലയെ വളരെ പ്രതികൂലമായി ബാധിക്കുന്നത്. അതിന് ഇൻസെന്റീവ് കൊടുക്കാനുള്ള നടപടിയുണ്ടാകണം. ഓഗസ്റ്റ് മാസത്തിനുശേഷം റബ്ബറിന്റെ വില സ്ഥിരതാ ഫണ്ട് അപ്ലോഡ് ചെയ്യാനുള്ള സാഹചര്യമുണ്ടായിട്ടില്ല. അടിയന്തരമായി ഇക്കാര്യത്തിൽ ശക്തമായി

ഇടപെടണം. ജി.എസ്.ടി. വന്നതുകൊണ്ടുണ്ടായ ദുരന്തങ്ങൾ മാത്രമല്ല, മറ്റിതര നികുതി മാർഗ്ഗങ്ങളെക്കുറിച്ചും നമുക്ക് ചിന്തിക്കാം. എനിക്ക് മുമ്പോട്ടുവയ്ക്കാനുള്ള ഒരു കാര്യം, കേരളത്തിൽ ഇപ്പോൾ നിർമ്മിക്കുന്നത് ആഡംബര വീടുകളാണ്. ഈ അടുത്ത കാലത്ത് ഞാൻ ഒരു വീട്ടിൽ പോയപ്പോൾ അവിടുത്തെ ഒരു കുളിമുറിക്കുള്ള ആകെ നിർമ്മാണച്ചെലവ് നാലര ലക്ഷം രൂപയാണ്, ഹൈടെക് കുളിമുറിയാണ്. ഇങ്ങനെയുള്ള ആഡംബരച്ചെലവുകൾ നിയന്ത്രിക്കേണ്ടതുണ്ട്.

റവന്യൂ, വൺ ടൈം ടാക്സ് പ്ലാന്റ് ഏരിയ അടിസ്ഥാനത്തിലാണ് കണക്കാക്കുന്നത്. വീടിന്റെ ചുറ്റും ഇപ്പോൾ കോൺക്രീറ്റ് ചെയ്യുകയോ ടൈൽ ഇട്ട് ഭംഗിയാക്കുകയോ ആണ് ചെയ്യുന്നത്. നിയമസഭാ സമുച്ചയം ഉൾപ്പെടെ അങ്ങനെയാണ് ചെയ്തിരിക്കുന്നത്. എം.എൽ.എ. ഹോസ്റ്റലിൽ നിന്നിറങ്ങിയാൽ ഇവിടെ വരുന്നിടംവരെ ഒരു പുൽക്കൊടിപോലും കാണാൻ സാധിക്കുന്നില്ല. കുടിവെള്ള പ്രശ്നം രൂക്ഷമായി നിലനിൽക്കുന്ന ഈ സമയത്ത് കുടിവെള്ളം ഭൂമിയിലേയ്ക്ക് ആഴ്ചിറങ്ങാതിരിക്കാൻ വേണ്ടി നടത്തുന്ന ഇത്തരം ആഡംബരങ്ങളെയും നിർമ്മിതികളെയും തടസ്സപ്പെടുത്തണം. പ്ലാന്റ് ഏരിയയുടെ ഭാഗമായി അത്തരം നിർമ്മിതികളെ മാറ്റണം. ബഹുമാന്യനായ ധനകാര്യ വകുപ്പുമന്ത്രിക്ക് നികുതി നിർദ്ദേശത്തിന് സാധ്യതകളേറെയുള്ള ഒരു

മേഖലയാണിത്. ഇപ്പോൾ എം.എൽ.എ. ഫണ്ട്‌ക്ക് ബോൺസായിയുടെ അവസ്ഥയാണുള്ളത്. അഞ്ച് വർഷമായി യാതൊരു വളർച്ചയുമില്ലാതെ എം.എൽ.എ.ഫണ്ട് മുരടിച്ചുനിൽക്കുകയാണ്. എം.എൽ.എ.ഫണ്ട് പഴയതുപോലെ ഒരു ലക്ഷം രൂപ കൊടുത്ത് പണിയാവുന്നതിന്റെ ഏരിയ കുറഞ്ഞു. അതുകൊണ്ട് എം.എൽ.എ.ഫണ്ട് രണ്ട് കോടി രൂപയാക്കിത്തരണം. ആസ്തി വികസന ഫണ്ട് അഞ്ച് കോടി രൂപയിൽനിന്ന് ഏഴരക്കോടി രൂപയാക്കണം. ഇത് എല്ലാവർക്കും ആവശ്യമുള്ള കാര്യമാണ്. പൊതുനിർദ്ദേശമെന്ന നിലയിൽ, ഇതിനെ ബോൺസായി അവസ്ഥയിൽനിന്നും നല്ല നിലയിലേയ്ക്ക് കൊണ്ടുവരാൻ അങ്ങ് ശ്രമിക്കണം. ഒട്ടേറെ നല്ല നിർദ്ദേശങ്ങൾ ഇതുമായി ബന്ധപ്പെട്ടുണ്ട്. അതോടൊപ്പംതന്നെ കർഷകരുടെ ആശങ്കകൾ അവസാനിപ്പിക്കുകയും ഓൺഗോയിംഗ് പദ്ധതികൾ, കുടിവെള്ളവുമായി ബന്ധപ്പെട്ട് 600 കോടി രൂപയുടെ പദ്ധതികൾ ഇപ്പോൾ നിശ്ചലാവസ്ഥയിലാണ്. ഇക്കാര്യത്തിൽ ധനകാര്യ വകുപ്പുമന്ത്രി ഇടപെടുമെന്ന് പറഞ്ഞിട്ടുണ്ട്. ആവശ്യമുള്ള ഫണ്ട് നൽകി പ്രസ്തുത പദ്ധതികൾ പൂർത്തീകരിക്കാൻ സഹായിക്കണമെന്ന് അഭ്യർത്ഥിച്ചുകൊണ്ട് എന്റെ വാക്കുകൾ നിർത്തുന്നു.

ശ്രീ. സി. ദിവാകരൻ: സർ, ഡോ. ടി. എം. തോമസ് ഐസക്

അവതരിപ്പിച്ച ഈ ബഡ്ജറ്റിനെ ഞാൻ പിന്തുണയ്ക്കുകയാണ്. നമ്മുടെ രാജ്യത്തിന്റെ സാമ്പത്തിക സ്ഥിതിഗതികൾ, ജനങ്ങളുടെ ജീവിത നിലവാരം, അവശതയനുഭവിക്കുന്ന ആളുകളെ ജീവിതത്തിന്റെ പൊതുധാരയിൽ കൊണ്ടുവരിക, സാമൂഹ്യ-സുരക്ഷാ നടപടികൾക്ക് മുൻതൂക്കം നൽകുക; ഇക്കാര്യങ്ങളിലെല്ലാം കേരളത്തിൽ ഇതുവരെയുണ്ടായിട്ടുള്ള ബഡ്ജറ്റിൽനിന്ന് വളരെ വ്യത്യസ്തമായ ഒരു സമീപനമാണ് ധനകാര്യ വകുപ്പും ധനകാര്യ വകുപ്പുമന്ത്രിയും ഈ ബഡ്ജറ്റിൽ സ്വീകരിച്ചിരിക്കുന്നത്. സ്ത്രീകളുടെ പരാധീനതകളെക്കുറിച്ച് നമ്മളെല്ലാവരും പറയാറുണ്ട്. സ്ത്രീകളുടെ നിലവിളികളാണ് മനുഷ്യ മനസ്സാക്ഷിയെ വിളിച്ചുണർത്തുന്നത്. അവരെ ഒരു പുതിയ ദിശാമുഖത്തിലേയ്ക്ക് തിരിച്ചുവിട്ട് സാമ്പത്തികമായി അവർക്ക് ഒരു അടിത്തറ സൃഷ്ടിക്കുക, 14 ജില്ലകളിലും അവർക്ക് ഏത് സമയത്തും ചെന്നുകയറാൻ സാധിക്കുന്ന ലേഡീസ് ഹോസ്റ്റലുകളുണ്ടാക്കുക എന്നിവയെല്ലാം ശ്ലാഘനീയമായ കാര്യങ്ങളാണ്. 'നിർഭയ' എന്നുപറയുന്നത് യഥാർത്ഥത്തിൽ നിർഭയമായി നമ്മുടെ രാജ്യത്തെ സ്ത്രീകൾ മുന്നോട്ടുപോകണമെന്ന് ആഗ്രഹിക്കുന്ന ഒരു സോഷ്യലിസ്റ്റ് കമ്മ്യൂണിസ്റ്റ് അപ്രോച്ചാണ്. അതാണ് ഈ



ബഡ്ജറ്റിന്റെ പ്രത്യേകത. കമ്മ്യൂണിസ്റ്റുകാർ എപ്പോഴും സ്ത്രീയെ ഒരു കമോഡിറ്റിയായിട്ടല്ല കാണുന്നത്. സ്ത്രീയെ കമോഡിറ്റിയായി കാണുന്നത് മുതലാളിത്തത്തിന്റെ സാമ്പത്തിക നയങ്ങൾ ആവിഷ്കരിക്കുന്ന പഴയ കോൺഗ്രസും ഇപ്പോഴത്തെ ബി.ജെ.പി.-യുമാണ്. സ്ത്രീ സമൂഹത്തെ സംബന്ധിച്ച് 'ഒന്നും ചെയ്യില്ല' എന്ന വാശിക്കാരാണ് അവർ. അക്കാര്യത്തിൽ ഈ ബഡ്ജറ്റ് അവർക്കുകൂടി മാതൃകയാണ്.

'വിശപ്പരഹിത കേരളം' - ഇങ്ങനെയൊരു ബഡ്ജറ്റ് കേരള ചരിത്രത്തിലുണ്ടായിട്ടുണ്ടോ? ആദിമനുഷ്യൻ മുതൽ വിശപ്പിനുവേണ്ടിയാണ് സൂഗിൾ ചെയ്യുന്നത്. വിശക്കുന്നവന്റെ വിഷയങ്ങൾ കൈകാര്യം ചെയ്യണം. കാരൽമാർക്സ് ഏറ്റവും കൂടുതൽ വിശപ്പ് അനുഭവിച്ച, പട്ടിണി കിടന്ന ഒരാളാണ്. പ്രവാചകനായ നബി തിരുമേനി വിശപ്പറിയുന്ന ഒരാളായിരുന്നു. അതുകൊണ്ട് അദ്ദേഹം പറഞ്ഞു, നീ അത്താഴം കഴിക്കുമ്പോൾ അയൽവക്കത്തുള്ളവർ അത്താഴം കഴിച്ചോ എന്ന് അന്വേഷിക്കണം. നിങ്ങൾ എങ്ങനെയാണ് ഈ ബഡ്ജറ്റിനെ എതിർക്കുന്നത്? 'വിശപ്പരഹിത കേരളം' പദ്ധതി കൂടുതൽ തലങ്ങളിലേയ്ക്ക് വ്യാപിപ്പിക്കുന്നതിന് 20 കോടി രൂപ വകയിരുത്തുന്നുവെന്ന് ബഡ്ജറ്റിൽ പറഞ്ഞിട്ടുണ്ട്. റേഷൻ അരിയും പലവ്യജ്ഞനങ്ങളും 'വിശപ്പരഹിത

കേരളം' പദ്ധതിക്ക് സഹായവിലയ്ക്ക് ലഭ്യമാക്കും. പട്ടിണി കിടക്കുന്ന ഒരാളുപോലും ഇനി കേരളത്തിലുണ്ടാകില്ല. മൂന്നുവർഷം കൊണ്ട് ഞങ്ങൾ ഇത് നടപ്പിലാക്കും. ഇത്രയും നല്ല കാര്യങ്ങളുള്ള ബഡ്ജറ്റിനെ നിങ്ങൾ എന്തിനാണ് എതിർക്കുന്നത്? ബഡ്ജറ്റ് ചർച്ച മുഴുവൻ ഞാൻ കേട്ടുകൊണ്ടിരിക്കുകയായിരുന്നു. നിങ്ങൾ ഇതിനെ സംബന്ധിച്ച് എന്തെങ്കിലുമൊരു പോസിറ്റീവ് കാര്യം പറഞ്ഞോ? ഡോ.എൻ. ജയരാജ് മാത്രം പറഞ്ഞു. അദ്ദേഹത്തിന് വിവരമുണ്ട്, പ്രൊഫസറാണ്. നിങ്ങൾ എന്തുകൊണ്ട് ഇത്രയും നെഗറ്റീവായ, അന്ധമായ എതിർപ്പ് ഈ ബഡ്ജറ്റിനോട് കാണിക്കുന്നതെന്ന് എനിക്കറിയില്ല. കോൺഗ്രസ്സുകാർ ആരും ഇപ്പോൾ ഇവിടെയില്ല. എന്റെ പ്രിയപ്പെട്ട പ്രതിപക്ഷ നേതാവ് മാത്രമാണ് ഇപ്പോൾ ഇവിടെയുള്ളത്. അനായാധികളൊക്കെ പോയി. അവരെല്ലാം ഒരു പാർട്ടി പരിപാടിയിൽ പങ്കെടുക്കാനായി പോയിരിക്കുകയാണ്. എന്തുകൊണ്ടാണ് കോൺഗ്രസ്സ് ഈ ബഡ്ജറ്റിനെ എതിർക്കുന്നതെന്ന് എനിക്കറിയില്ല. ഇന്ന് കേരളം നേരിടുന്ന ഏറ്റവും വലിയ ഭീഷണി പ്രതിവർഷം 50,000 പുതിയ കാൻസർ രോഗികളെ കണ്ടെത്തുന്നുവെന്നുള്ളതാണ്. ഇരുപതിനായിരത്തിൽപരം കാൻസർ രോഗികൾ ഇവിടെ വർഷംതോറും

മരിക്കുന്നു. കാൻസർ കേരളത്തെ കാർന്നുതിന്നുകയാണ്. മലബാർ കാൻസർ സെന്ററും ആർ.സി.സി.-യും കാൻസർ രോഗികൾക്ക് മതിയാകില്ല. ചെറിയ തോതിൽ പനി വരുമ്പോൾ ബഹളം വയ്ക്കുന്നവരാണ് നമ്മൾ. നമ്മുടെ കൺമുഖിൽ നമ്മുടെ കുഞ്ഞുങ്ങൾ, സഹോദരങ്ങൾ, സഹോദരിമാർ ഈ മാർക രോഗത്തിന് ഇരയായി മരിക്കുകയാണ്. പട്ടിണി കിടന്നല്ല അവർ മരിക്കുന്നത്. ബഡ്ജറ്റിൽ കാൻസർ സെന്ററിനായി ആരോഗ്യ വകുപ്പിന് ഗണ്യമായ തുക നീക്കിവെച്ചിട്ടുണ്ട്. എന്തിനാണ് പിന്നെ ഈ ബഡ്ജറ്റിനെ എതിർക്കുന്നത്? ഇവിടെ പെൻഷനെപ്പറ്റി മുൻ മുഖ്യമന്ത്രി ഉമ്മൻ ചാണ്ടി പറയുകയുണ്ടായി. പെൻഷൻ എല്ലാവർക്കും കൊടുക്കുന്നത് നല്ല കാര്യമാണ്. അതിന് എന്തെങ്കിലും വ്യവസ്ഥകളുമുണ്ടെങ്കിൽ ബഹുമാനപ്പെട്ട ധനകാര്യ വകുപ്പുമന്ത്രി ആ വ്യവസ്ഥ മാറ്റിക്കളയണം. പെൻഷൻ കൊടുക്കാം. പെൻഷൻ 1000 രൂപയായിരുന്നത് 1100 രൂപയാക്കി. അവർ 32 ലക്ഷം പേർക്ക് പെൻഷൻ നൽകിയിരുന്നതിനെ നമ്മൾ 42 ലക്ഷമാക്കി. അതിൽ വല്ല വ്യവസ്ഥകളും കുഴപ്പങ്ങളുമുണ്ടെങ്കിൽ അത് കണ്ടുപിടിക്കാം. പക്ഷേ പെൻഷൻ പദ്ധതിയിൽ യാതൊരു നിയന്ത്രണവുമില്ലെന്ന നയമാണ് എൽ.ഡി.എഫ്.-ന്റെ നയം. അത് നമ്മൾ പ്രഖ്യാപിക്കുക തന്നെവേണം. അതിനകത്ത് പെൻഷൻ

കൊടുക്കാതിരിക്കാനായി എന്തെങ്കിലും കാര്യങ്ങൾ കണ്ടെത്തരുത്.

സ്ത്രീകൾക്കെതിരെയുള്ള ആക്രമണം തടയാൻ ലക്ഷ്യമിട്ടുള്ള വിവിധ പരിപാടികൾക്കായി 50 കോടി രൂപ നീക്കിവയ്ക്കുന്നു. ഇതിൽ എവിടെയാണ് എതിർപ്പുള്ളത്? സ്ത്രീകളുടെയും വയോജനങ്ങളുടെയും അഭയ കേന്ദ്രങ്ങൾ നവീകരിക്കുന്നതിന് 20 കോടി രൂപ വകയിരുത്തുന്നു. എന്തിനാണ് നിങ്ങൾ ഈ കാര്യങ്ങൾ എതിർക്കുന്നതെന്ന് എനിക്കറിയില്ല. അവിവാഹിതരായ അമ്മമാർക്കുള്ള പ്രതിമാസ സഹായം 'സ്നേഹസ്പർശം' - 1000 രൂപയിൽനിന്ന് 2000 രൂപയാക്കി. ഇക്കാര്യത്തിൽ ബഹുമാനപ്പെട്ട പ്രതിപക്ഷ നേതാവിന് എതിർപ്പുണ്ടോ; ഇല്ലല്ലോ? ഇത് ഏകകണ്ഠമായി പാസ്സാക്കേണ്ട ബഡ്ജറ്റാണ്. എവിടെയാണ് ഇതിനകത്ത് എതിർപ്പുള്ളത്; ഇതിന്റെ അപ്രോച്ച് എന്താണ്? നരേന്ദ്ര മോദിയുടെ ബഡ്ജറ്റിന്റെ അപ്രോച്ചാണോ ഈ ബഡ്ജറ്റിനുള്ളത്? നരേന്ദ്ര മോദി പൊതുമേഖലാ സ്ഥാപനങ്ങളുടെ ഷെയർ വിറ്റ് ഇന്ത്യയിലെ ജനങ്ങളുടെ പണമായ ഒരു ലക്ഷം കോടി രൂപയാണ് ധൂർത്തടിച്ചത്. എന്നിട്ടും കേന്ദ്ര ഗവൺമെന്റ് പറയുന്നത് സാമ്പത്തിക വരുമാനം കൂട്ടുകയും സാമ്പത്തിക പ്രതിസന്ധി കുറയ്ക്കുകയും ചെയ്തു എന്നാണ്. ഇതിനെക്കുറിച്ച് നിങ്ങൾക്ക് ഒരു വാക്ക് പറയാൻ കഴിഞ്ഞോ; കേന്ദ്ര ബഡ്ജറ്റ് ഒരു റോൾ മോഡലാണോ? കേന്ദ്ര

ബഡ്ജറ്റിനെതിരായി രാജ്യ വ്യാപകമായ പ്രക്ഷോഭണത്തിന് കോൺഗ്രസ്സുകാർ എന്തുകൊണ്ട് തയ്യാറായില്ല. നമുക്കെല്ലാവർക്കും യോജിച്ച് പോകാമെന്നാണ് ശ്രീ. ഉമ്മൻ ചാണ്ടി അഭിപ്രായപ്പെട്ടത്. നിങ്ങൾ റോഡിലിറങ്ങൂ, കുരിപ്പഴ ശ്രീകുമാറിനെയും എം.ടി. വാസുദേവൻ നായരെയും വേട്ടയാടിയിട്ട് ബി.ജെ.പിക്കും ആർ.എസ്.എസ്സിനുമെതിരായി ഒരു വാക്കുപോലും മിണ്ടാതിരിക്കുന്ന, പ്രതിഷേധിക്കാത്ത, ഒരു രോഷവുമില്ലാത്ത കോൺഗ്രസ്സുകാർ എങ്ങോട്ടാണ് പോകുന്നത്; നിങ്ങൾ ഇന്ത്യയെ എങ്ങോട്ടാണ് കൊണ്ടുപോകുന്നത്? ഇന്ത്യ കുറുത്ത് ഇരുളുകയാണ്. ശ്രീ. പിണറായി വിജയൻ അവിടെ ഇരിപ്പുണ്ട്. സർവ്വ ആക്ഷേപങ്ങളും സർവ്വ അപവാദങ്ങളും ഈ സഭയിലാണെന്നാണ് നിങ്ങൾ പറയുന്നത്. ഇന്ത്യയിൽ യു.പി., ഗുജറാത്ത്, ബംഗാൾ, രാജസ്ഥാൻ, തമിഴ്നാട് എന്നീ സംസ്ഥാനങ്ങളിൽ നിങ്ങൾക്ക് ഏതു സ്റ്റേറ്റാണുള്ളത്? കോൺഗ്രസ്സുകാർക്ക് എത്ര സ്റ്റേറ്റാണ് ഉണ്ടായിരുന്നത്. നൂറിന് നൂറ്, 28 സ്റ്റേറ്റ്, കേന്ദ്ര ഗവൺമെന്റ്, ഇന്ത്യൻ പ്രസിഡന്റ്, ഇന്ത്യൻ പ്രധാനമന്ത്രി, 65 കൊല്ലം..... ഈ രാജ്യത്തെ ഈ ഗതിയിലാക്കിയതിൽ ഒന്നാം പ്രതി കോൺഗ്രസ്സുകാരാണ്. മഹാത്മാഗാന്ധിയുടെ ജന്മനാടിനെ സ്വർണ്ണത്തളികയിൽ വെച്ച് ശ്രീ. നരേന്ദ്രമോദിക്ക് കൊടുത്തു, എന്നിട്ടും

നിങ്ങൾക്ക് കമ്മ്യൂണിസ്റ്റ് വിരോധം തീരുമ്പോൾ. കമ്മ്യൂണിസ്റ്റിനോട് നിങ്ങൾക്ക് ഇപ്പോഴും വിരോധമാണ്. കമ്മ്യൂണിസ്റ്റുകാരെ വേട്ടയാടുകയാണ്. എത്ര നാളായി ഇതെല്ലാം നടക്കുന്നു. സ്വാതന്ത്ര്യം കിട്ടിയപ്പോൾ, 1948-ൽ കമ്മ്യൂണിസ്റ്റ് പാർട്ടിയെ നിരോധിച്ച് കുളംകോരി, വീടുകൾ തകർത്തു, ആളുകളുടെ തലയ്ക്ക് വില പറഞ്ഞു. ഇപ്പോഴും തലയ്ക്ക് വില പറയുന്നുണ്ട്, ശ്രീ. പിണറായി വിജയന്റെ തലയ്ക്ക് ഇപ്പോൾ ഒരു കോടി രൂപ വിലയുണ്ട്. കമ്മ്യൂണിസ്റ്റുകാരെ വേട്ടയാടുന്നത് തുടരുകയാണ്. കോൺഗ്രസ്സുകാർ പിൻമാറിയപ്പോൾ ഇപ്പോൾ ബി.ജെ.പി. ഈ ജോലി ഏറ്റെടുത്തിരിക്കുകയാണ്. ലോകം മുഴുവൻ വിചാരിച്ചാലും, ലോകത്തെ മുഴുവൻ മനുഷ്യരാശി വിചാരിച്ചാലും കമ്മ്യൂണിസ്റ്റുകാരെ ഒന്നും ചെയ്യാൻ സാധിക്കില്ല. ഞങ്ങൾ ഇവിടെ കാണാം. സീറ്റിലും വോട്ടിലും ഭരണത്തിലും മാത്രമല്ല, നിങ്ങൾ കണ്ടോ, യൂറോപ്പിൽ വാൾ സ്ട്രീറ്റ് കാപ്ച്ചർ... യൂറോപ്പ് ഇളകിമറിഞ്ഞു. യൂറോപ്പുകാർ അവസാനം ഡിമാന്റ് ചെയ്തത് where is that Das Capital, we want Das capital എന്നാണ്. എന്നിട്ട് അവർ പറഞ്ഞു വാൾ സ്ട്രീറ്റുകാർ ഒരു ശതമാനം, ഞങ്ങൾ 90 ശതമാനം. ആ സമരം ആരംഭിച്ചിരിക്കുകയാണ്. അത് മിഡിൽ ഈസ്റ്റ് രാജ്യങ്ങളിൽ പടർന്നു. മുല്ലപ്പൂ വസന്തം. ലോകത്തിലെ ജനങ്ങളാകെ

നിലവിലുള്ള ഭരണകൂടത്തിനെതിരായി മാറുകയാണ്. ജനാധിപത്യ അവകാശത്തിനുവേണ്ടി ..... ചോദ്യം ചെയ്യുകയാണ്. ബഹറിൻ, സൗദി, കെയ്റോ, സുഡാൻ, ടുണീഷ്യ എന്നിവിടങ്ങളിൽ ജനകീയ സമരം വരുമെന്ന് അവർ ഒരിക്കലും പ്രതീക്ഷിച്ചില്ല. ഇവിടെയെല്ലാം ജനകീയ സമരം ഒഴുകിയെത്തുകയാണ്. ഇന്ത്യയിൽ, പ്രതിപക്ഷ നേതാവെ, മധ്യപ്രദേശിലും രാജസ്ഥാനിലും കർഷക സമരം നടന്നപ്പോൾ കർഷകരെ ബി.ജെ.പി. ഗവൺമെന്റ് വെടിവെച്ചു കൊന്നില്ലേ? ഇതാണോ ശ്രീ. നരേന്ദ്ര മോദിയുടെ വാഗ്ദാനം; ഇത് നിങ്ങളല്ലേ ചോദിക്കേണ്ടത്; ഭൂരിപക്ഷം ഇല്ലെങ്കിലും നിങ്ങളല്ലെ പാർലമെന്റിൽ പ്രതിപക്ഷത്ത് ഇരിക്കുന്നത്. പക്ഷേ നിങ്ങൾ ഒന്നും ചെയ്യുന്നില്ല. യൂണിവേഴ്സിറ്റികളും കോളേജ് കാമ്പസുകളും കത്തിപ്പുടരുകയാണ്. ഇന്ത്യയിലുള്ള വിദ്യാർത്ഥികൾ അസ്വസ്ഥരാണ്. തൊഴിലാളികൾ യോജിച്ചുനിൽക്കുകയാണ്. ബി.എം.എസ്. പാർട്ടിക്കാരാണ് നരേന്ദ്ര മോദി സർക്കാരിന്റെ ബഡ്ജറ്റിനെ എതിർത്തുകൊണ്ട് സംസാരിക്കുന്നത്. ഇന്ത്യ മാറിക്കൊണ്ടിരിക്കുകയാണ്. ജനകീയ രോഷമാണ്, ജനാധിപത്യ അവകാശമാണ്, പുതിയ ഒരു ഇന്ത്യയ്ക്കുവേണ്ടി ജനങ്ങൾ കാത്തുനിൽക്കുകയാണ്. അതുകൊണ്ട് കോൺഗ്രസ് തിരിച്ചുവന്ന് പുതിയ ഇന്ത്യയുണ്ടാക്കാമെന്ന് വിചാരിക്കണ്ട. നിങ്ങൾ തിരിച്ചു

വരണമെങ്കിൽ ജനങ്ങളോടൊത്ത് നില്ക്കണം. അടി കൊള്ളണം, വെടി ഏറ്റു  
 വാങ്ങണം, ജയിലിൽ പോകണം. സമരം ചെയ്യണം, അത്തരം ജനകീയ  
 സമരങ്ങളിൽകൂടി അല്ലാതെ മേശയ്ക്ക് ചുറ്റുമിരുന്ന് സീറ്റ് പങ്കുവെച്ച് ഒരു  
 മുന്നണിയുണ്ടാക്കി ഇന്ത്യ പിടിക്കാമെന്ന് തെറ്റായി ധരിക്കരുത്. അതിന്  
 'ഉറങ്ങാൻ കള്ളു വേറെ കുടിക്കണം'. ശ്രീ. നരേന്ദ്ര മോദി, അദ്ദേഹത്തിന്റെ  
 ജനാധിപത്യ വിരുദ്ധമായ, വർഗ്ഗീയമായ ഈ കൊടുങ്കാട്ടിൽ നിന്ന്  
 ഇന്ത്യയിലെ ജനങ്ങളെ മോചിപ്പിക്കണം. ഞങ്ങളുടെ ലക്ഷ്യം അതാണ്.  
 ഞങ്ങൾക്ക് സീറ്റ് വേണ്ട, ഞങ്ങൾ സർവ്വ ജനങ്ങളെയും അണിനിരത്താം,  
 പുതിയ തലമുറ വരുന്നുണ്ട്, അതുകൊണ്ട് ഞങ്ങൾക്ക് വലിയ വിശ്വാസമാണ്.  
 ശ്രീ. നരേന്ദ്ര മോദിയുടെ count down ആണ് ഇന്ത്യ കാണാൻപോകുന്നത്.  
 അതിന് നിങ്ങൾക്കും പങ്കെടുക്കാം. നിങ്ങളുടെ എൻജി ഈ കൊച്ചു  
 ഗവൺമെന്റിനെതിരെ പറയുന്നതിനായി എന്തിനാണ് ഉപയോഗിക്കുന്നത്;  
 എന്തെങ്കിലും കാര്യമുണ്ടായിട്ടാണോ; നിങ്ങൾ കേരളത്തിലെ പാവപ്പെട്ട  
 കൃഷിക്കാരെ സഹായിക്കുന്നതിന് എതിരാണോ? ബഹുമാനപ്പെട്ട ധനകാര്യ  
 വകുപ്പുമന്ത്രി അങ്ങ് റബ്ബർ കർഷകരെ സഹായിക്കണം, അവർ  
 പറയുന്നതുപോലെ അവരെ സഹായിക്കണം. അങ്ങനെ സഹായിക്കുമ്പോൾ



നെടുമങ്ങാട് കേന്ദ്രീകരിച്ച് ഒരു റബ്ബർ വ്യവസായം കൂടി തുടങ്ങണം. അരുവിക്കര, നെടുമങ്ങാട്, വാമനപുരം, നെയ്യാറ്റിൻകര എന്നീ സ്ഥലങ്ങൾ റബ്ബർ കർഷകരുടെ കേന്ദ്രങ്ങളാണ്. നിങ്ങളുടെ ബഡ്ജറ്റിൽ ഒരു പുതിയ വ്യവസായം ഇതുവരെ വന്നിട്ടില്ല. പുതിയ വ്യവസായം വരണം. വ്യവസായ സ്ഥാപനങ്ങൾ വരണം. തൊഴിലാളികൾ അനുകൂലമാണ്. തൊഴിലാളികൾക്ക് സമരങ്ങളില്ല. തൊഴിലാളി പണി മുടക്കുന്നില്ല. തൊഴിലാളികൾ ജോലികൾ സ്കംഭിപ്പിക്കുന്നില്ല. ഇത്രയും അനുകൂലമായ കാലാവസ്ഥയിൽ നമുക്ക് സമ്പത്തുണ്ടാക്കാം. ജി.എസ്.ടി.യുടെ കുറച്ചു വരുമാനം കുറഞ്ഞിട്ടുണ്ട്. അതിനെ പെരുപ്പിച്ച് പ്രതിപക്ഷം സംസാരിക്കരുത്. വരുമാനം നമുക്ക് വരും. ബഹുമാനപ്പെട്ട ധനകാര്യമന്ത്രി നിരാശപ്പെടരുത്. അങ്ങയുടെ കയ്യിലാണ് കേരളത്തിന്റെ ഭാവി. അതുകൊണ്ട് തൊഴിലാളികളെയും അവശത അനുഭവിക്കുന്ന കൃഷിക്കാരെയും ഉദാരമായി സഹായിക്കാൻ ഖജനാവിന്റെ അവസാനത്തെ തള്ളി കാശും നിങ്ങൾ ചെലവാക്കണം. ചവിട്ടിപ്പിടിക്കരുത്. ധനകാര്യവകുപ്പിന് ചവിട്ടിപ്പിടിക്കുന്ന ഒരു ഏർപ്പാടുണ്ട്. ഇത് വളരെ പെട്ടെന്ന് പോകുന്നതാണ്. ഇതൊരു ബദലാണ്. ബഹുമാനപ്പെട്ട പ്രതിപക്ഷ നേതാവേ, ഇത് ശ്രീ. നരേന്ദ്ര മോദിക്കെതിരായിട്ടുള്ള ബദലാണ്. നിങ്ങൾ ഇന്ത്യ മുഴുവൻ പോകുന്നയാളാണ്.

ഇന്ത്യയിൽ നിങ്ങൾക്ക് എവിടെ വേണമെങ്കിലും പ്രസംഗിക്കാം. എവിടെ ബദൽ  
 എന്നാണ് ചോദിക്കുന്നത്? നിങ്ങൾ ഞങ്ങളുടെ കേരളത്തിനെ നോക്ക്.  
 കേരളത്തിലെ ഇടതുപക്ഷ ജനാധിപത്യ മുന്നണിയും നിങ്ങൾ പ്രതിപക്ഷവും  
 അതിമനോഹരമായി ജനങ്ങൾക്കനുകൂലമായ കാലാവസ്ഥയും ഗവൺമെന്റും  
 ബഡ്ജറ്റും സാമ്പത്തികനയവും, ഇതാണ് ബദൽ. ഈ ബദൽ നമുക്ക് ഇന്ത്യ  
 ഒട്ടാകെ കൊണ്ടുവരണം. ഇതിനുവേണ്ടി ഏത് എക്സ്പ്ലോസ്വര  
 കോൺഗ്രസ്സുകാർക്ക് പങ്കെടുക്കാൻ കഴിയുമെന്ന് നോക്കണം. ഞാൻ ഒരു  
 കാര്യവും കൂടി പറഞ്ഞ് പ്രസംഗം അവസാനിപ്പിക്കാം. ഇവിടെ ധാരാളം  
 കാര്യങ്ങൾ രാഷ്ട്രീയമായി പറയുകയുണ്ടായി. Bertil Falk എഴുതിയ 'Feroze :  
 The Forgotten Gandhi' എന്ന പുസ്തകമാണ് എന്റെ കൈവശമിരിക്കുന്നത്.  
 അതിൽ ഫാസിസം വന്ന വഴി പറഞ്ഞിട്ടുണ്ട്. "He thought it was  
 undemocratic to dismiss an elected Government, whether it was a  
 communist Government or otherwise. The issue had come up at  
 breakfast table at Teen Murti, and there had been quite a row between  
 Indira and Feroz, with Nehru looking on very distressed. "It is just not  
 right" Feroz had said, "You are bullying people. You are a fascist". You

are a fascist എന്ന് ഇന്ദിരാഗാന്ധിയോട് പറയുകയാണ്. "You are a fascist. Indira had flared up. "You are calling me a fascist. I can't take that." And she had walked out of the room in rage." തീൻ മുർത്തി ഭവനിൽ രാവിലെയുള്ള പ്രാതലാണ്, ജവഹർലാൽ നെഹ്റു, ഇന്ദിരാഗാന്ധി, ഫിറോസ് ഗാന്ധി..... ദിവസവും തീൻ മുർത്തി ഭവനിൽ ചർച്ച ചെയ്യും. "...under the presidency of his wife made the situation even worse to ensure that the Communists could not return to power." ഡിസ്കിസ് ചെയ്യുക മാത്രമല്ല, ഡിസ്കിസ് ചെയ്തതിന് എതിരായിരുന്നു. 1957-ലെ ഗവൺമെന്റിനെ ഡിസ്കിസ് ചെയ്യുന്നതിന് ശുശ്രൂഷാചന നടന്നത് ഡൽഹിയിലാണ്. അതിന് ഫിറോസ് ഗാന്ധി എതിരായിരുന്നു. ഇന്ദിരാഗാന്ധിയുടെ ഭർത്താവ്, പ്രധാനമന്ത്രിയുടെ ഭർത്താവ്, ജവഹർലാൽ നെഹ്റുവിന്റെ സൺ ഇൻ ലാ ഇതിന് എതിരായിരുന്നു. എന്നിട്ട് Feroz spoke out - not as a member of the Lok sabha, but at a Congress meeting : We intend to have electoral alliances in Kerala. I really do not know what it all means. We are going to have and we will have alliances with Muslim League, with the leaders of caste, casteism. Where are we? Where is the Congress? Where are the

principles of the Congress? Sir, Shri Padmanabhan Nair, the day that the President's proclamation is issued, asked the Governor "come on, now suspend the Education Act, suspend Agrarian Reforms Bill." Are we going to be dictated by a caste monster we have produced? Has the Congress organization come to this level? Has it fallen so low that we are going to be dictated (to) by communal elements, by leaders of caste and by those who can enthuse religious feelings into people and create situations where we get caught?" അവസാനം അദ്ദേഹം പറയുന്നു. "And he concluded : 'Today in Kerala you have forged the instrument of your own destruction. If this instrument is not destroyed, this instrument is going to destroy us. That is all that I have to say'." മുസ്ലീം ലീഗിന്, മുസ്ലീം ലീഗുമായിട്ടുള്ള കേരളത്തിലെ ആന്റീ കമ്മ്യൂണിസ്റ്റ് മുന്നണി ഉണ്ടാക്കാൻ നിങ്ങൾ നടത്തിയ ആലോചനയെ ഓണസ്റ്റ് ആയിട്ടുള്ള നിങ്ങളുടെ കുടുംബത്തിലെ, കോൺഗ്രസ്സ് കുടുംബത്തിലെ ഫിറോസ് ഗാന്ധിയാണ് ആദ്യമായി എതിർത്തത്. ഈ ബുക്ക് വായിക്കാൻ ഞാൻ രമേശ് ചെന്നിത്തലയ്ക്ക് നൽകാം. ഈ ബുഡ്ജറ്റിനെ ഞാൻ പിന്തുണയ്ക്കുന്നു.

ശ്രീ. പി. ഉബൈദുള്ള : സർ, എനിക്ക് മുമ്പ് സംസാരിച്ച ബഹുമാനപ്പെട്ട

സി. ദിവാകരൻ ഈ ഗവൺമെന്റിന്റെ നന്മകളെക്കുറിച്ചാണ് ഇവിടെ സൂചിപ്പിച്ചത്. എനിക്ക് ഒരു ചോദ്യമേ നിങ്ങളോട് ചോദിക്കാനുള്ളൂ, ഒരു ഗവൺമെന്റിന്റെ മന്ത്രിസഭാ യോഗത്തിൽനിന്ന് പാർട്ടിയുടെ നാല് മന്ത്രിമാർ ഒരുമിച്ച് രേഖാമൂലം എഴുതികൊടുത്ത് മന്ത്രിസഭാ യോഗം ബഹിഷ്കരിച്ചത് എന്തിനാണ്? ഒരു പാർട്ടിയുടെ നാല് മന്ത്രിമാർ മന്ത്രിസഭായോഗം ബഹിഷ്കരിക്കുന്നുവെന്ന് രേഖാമൂലം എഴുതികൊടുത്ത് ബഹിഷ്കരിച്ച ചരിത്രം കേരളത്തിൽ ഇന്നുവരെ ഉണ്ടായിട്ടില്ല. സാധാരണക്കാരായ ജനങ്ങളാണ് അതിന്റെ ദുരിതം ഇപ്പോൾ അനുഭവിക്കുന്നത്. ഇതിന്റെ പ്രതികാരമെന്നോണം സി.പി.ഐ. കൈകാര്യം ചെയ്യുന്ന വകുപ്പുകൾക്ക് ആവശ്യമായ തുക ബഡ്ജറ്റിൽ വകയിരുത്തിയിട്ടില്ല. അതിന്റെ പ്രയാസം അനുഭവിക്കുന്നത് സി.പി.ഐ. മന്ത്രിമാരല്ല, സാധാരണക്കാരായ ആളുകളാണ്. കേരളമെന്ന് പറയുന്നത്, കർഷകരുടെ നാടാണ്. 'കേരം തിങ്ങും കേരള നാട്, കെ. ആർ. ഗൗരി ഭരിച്ചോട്ടെ' എന്നാണ് പഴയ കമ്മ്യൂണിസ്റ്റുകാരുടെ മുദ്രാവാക്യം. ആ കേരം തിങ്ങും കേരള നാട്ടിലെ കേര കർഷകരുടെ ഇന്നത്തെ സ്ഥിതിയെന്താണ്? കേര കർഷകരെ രക്ഷിക്കുന്നതിനുവേണ്ടിയാണ് 'നീര' പദ്ധതിക്ക് യു.ഡി.എഫ്.

സർക്കാർ രൂപം നൽകിയത്. പ്രസ്തുത പദ്ധതിയെക്കുറിച്ച് ഈ ബഡ്ജറ്റിൽ ഒന്നും പരാമർശിക്കുന്നില്ല.

റബ്ബർ കർഷകരുടെ സ്ഥിതിയെന്താണ്? കേന്ദ്രസർക്കാരും സംസ്ഥാന സർക്കാരും റബ്ബർ കർഷകരെ അവഗണിച്ചു. സംസ്ഥാന സർക്കാർ നൽകിയിരുന്ന സബ്സിഡി മാത്രമായിരുന്നു റബ്ബർ കർഷകർക്ക് ആകെയുണ്ടായിരുന്ന ആശ്വാസം. ഇന്ന് ആ സബ്സിഡി സംസ്ഥാന സർക്കാർ ഉപേക്ഷിച്ച് റബ്ബർ കർഷകരെ ദുരിതത്തിലാക്കിയിരിക്കുകയാണ്. കൃഷി വകുപ്പ് സി.പി.ഐ.-യുടെ കയ്യിലാണ് എന്നുള്ളതുകൊണ്ടാണ് കർഷകരെ അവഗണിക്കുന്ന ഈ നയം, സി.പി.ഐ (എം) തുടരുന്നത് എന്നാണ് ഞങ്ങൾ മനസ്സിലാക്കുന്നത്. മറ്റൊരു കാര്യവും കാണുന്നില്ല.

അടയ്ക്ക വ്യാപാര മേഖല ഇന്ന് വളരെ പ്രതിസന്ധിയിലാണ്. അടയ്ക്ക വ്യാപാരികൾ സംസ്ഥാനത്തിന് പുറത്ത് അടയ്ക്ക വിൽപ്പന നടത്തുമ്പോൾ അവിടത്തെ കച്ചവടക്കാർക്ക് നൽകിയിട്ടുള്ളതാണ് സി-ഫോം. ആ സി-ഫോം ഇപ്പോൾ നിയമവിധേയമല്ല എന്ന് കണ്ടെത്തിയതിനാൽ അവർ നേരത്തെ നൽകിയിട്ടുള്ള രണ്ട് ശതമാനം നികുതിക്കുപുറമേ മൂന്ന് ശതമാനം നികുതി കൂടി അഞ്ച് വർഷത്തെ കുടിശ്ശിക സഹിതം അടച്ചുതീർക്കണമെന്ന നിർദ്ദേശമാണ്

വന്നിട്ടുള്ളത്. ഈ നിർദ്ദേശം അടയ്ക്കു വ്യാപാര മേഖലയെ പ്രതികൂലമായി ബാധിക്കുന്നതാണ്. അവർ വലിയ സാമ്പത്തിക ബാധ്യത നേരിടുന്നുണ്ട്. ഇത് അവരുടേതല്ലാത്ത കുറ്റം കൊണ്ട് അടയ്ക്കു വ്യാപാരികളുടെ പേരിൽ അടിച്ചേൽപ്പിക്കുകയാണ്. അതുകൊണ്ട് അടയ്ക്കു വ്യാപാരികളെ ഈ പ്രതിസന്ധിയിൽനിന്നും രക്ഷിക്കുന്നതിനുള്ള നടപടി സ്വീകരിക്കണം.

തൊഴിൽ അല്ലെങ്കിൽ ജയിൽ എന്ന മുദ്രാവാക്യം വിളിച്ച് യുവജന സമരങ്ങൾക്ക് നേതൃത്വം കൊടുത്ത് കയറിവരുന്ന ചെറുപ്പക്കാർ എങ്ങനെയാണ് ഈ ബഡ്ജറ്റിനെ പിന്തുണയ്ക്കുന്നത്; 25 ലക്ഷത്തോളം വരുന്ന ചെറുപ്പക്കാരുടെ തൊഴിലില്ലായ്മയ്ക്ക് പരിഹാരം കാണുന്നതുമായി ബന്ധപ്പെട്ട് എന്തെങ്കിലും ഒരു പരാമർശം ഈ ബഡ്ജറ്റിൽ ഉണ്ടോ? മാത്രമല്ല, നിലവിലുള്ള തസ്തികകളും വെട്ടിക്കുറച്ചിരിക്കുന്നുവെന്നാണ് പറഞ്ഞിരിക്കുന്നത്. ചെറുപ്പക്കാർക്ക് തൊഴിലവസരമില്ല എന്നുമാത്രമല്ല നിലവിലുള്ള തൊഴിലവസരങ്ങൾ, തസ്തികകൾ വെട്ടിക്കുറയ്ക്കണമെന്നാണ് ബഡ്ജറ്റിൽ നിർദ്ദേശിച്ചിരിക്കുന്നത്. ഇതിനെ പുതുണയ്ക്കാൻ പാവപ്പെട്ട ചെറുപ്പക്കാരെ അടികൊള്ളിച്ച് യുവനേതാക്കന്മാർ എന്ന് പറഞ്ഞ് നിയമസഭയിലേയ്ക്ക് കടന്നുവന്ന ആളുകൾക്ക് നാണമില്ലേ എന്നാണ് ചോദിക്കാനുള്ളത്. എഞ്ചിനീയറിംഗ് ബിരുദമെടുത്ത

35,000-ത്തോളം വരുന്ന ചെറുപ്പക്കാർ തൊഴിൽ കാത്ത് പുറത്ത് നിൽക്കുകയാണ്. എഞ്ചിനീയറിംഗ് വിഭാഗത്തിൽ ആവശ്യമായ ഉദ്യോഗസ്ഥരില്ല. അതിന്റെ പ്രയാസം വികസനരംഗത്ത് അനുഭവിച്ചുകൊണ്ടിരിക്കുകയാണ്. എഞ്ചിനീയറിംഗ് വിഭാഗത്തിൽപ്പെട്ട ഉദ്യോഗാർത്ഥികൾക്ക് ജോലി കൊടുക്കാനുള്ള സംവിധാനത്തെക്കുറിച്ച് ആലോചിക്കാൻ ഈ സർക്കാരിന് സമയമില്ല. അതിനെക്കുറിച്ച് ബഡ്ജറ്റിൽ യാതൊരു നിർദ്ദേശവുമില്ല.

ഗൾഫ് സൂപ്പർനൂക്കൾ, പ്രവാസികൾ നമ്മുടെ രാജ്യത്തിന്റെ നട്ടെല്ലാണ്. രാജ്യത്തിന്റെ സമ്പദ്ഘടന പരിപോഷിപ്പിക്കുന്നതിൽ പ്രധാനപ്പെട്ട പങ്ക് വഹിക്കുന്ന പ്രവാസി സഹോദരന്മാർ തിരിച്ച് വന്നുകൊണ്ടിരിക്കുകയാണ്. അവരുടെ തൊഴിൽ നഷ്ടപ്പെട്ട് നാട്ടിലേയ്ക്ക് തിരിച്ചുവന്നാൽ നമ്മുടെ നാട്ടിലുണ്ടാകുന്ന അവസ്ഥ എന്തായിരിക്കും? അത് പരിശോധിക്കേണ്ടതാണ്. അവർക്കും കൂടി തൊഴിലവസരമുണ്ടാക്കുന്നതിന് മുൻകൂട്ടി കണ്ടുകൊണ്ട് ബഡ്ജറ്റിൽ തുക വകയിരുത്തേണ്ടിടത്ത്, യാതൊരു കാഴ്ചപ്പാടുമില്ലാതെയാണ് ഈ ബഡ്ജറ്റ് ഇവിടെ അവതരിപ്പിച്ചിരിക്കുന്നത് എന്ന് പറയാതിരിക്കാൻ നിർവ്വാഹമില്ല.



രൂക്ഷമായ വിലക്കയറ്റം നമ്മൾ അനുഭവിച്ചുകൊണ്ടിരിക്കുകയാണ്.

അതിനെ പിടിച്ചുനിർത്താൻ ഒരു നടപടിയും സ്വീകരിച്ചിട്ടില്ല; അതുസംബന്ധിച്ച് ബഡ്ജറ്റിൽ എന്തെങ്കിലും പരാമർശിച്ചിട്ടുണ്ടോ? കേന്ദ്രസർക്കാർ പെട്രോളിന്റെയും ഡീസലിന്റെയും വില ദിവസേന വർദ്ധിപ്പിച്ചുകൊണ്ടിരിക്കുകയാണ്. ശ്രീ. ഉമ്മൻ ചാണ്ടി സംസ്ഥാനം ഭരിക്കുമ്പോൾ, പെട്രോളിന്റെയും ഡീസലിന്റെയും വില ഇതുപോലെ വർദ്ധിപ്പിച്ച കാലഘട്ടമുണ്ടായിട്ടുണ്ടോ? പെട്രോളിന്റെയും ഡീസലിന്റെയും വില വർദ്ധിപ്പിക്കുമ്പോൾ അതിൽനിന്നും സംസ്ഥാന സർക്കാരിന് ലഭ്യമാകുന്ന വിഹിതം ഉപേക്ഷിച്ച് സബ്സിഡിയായി സംസ്ഥാനത്തെ ജനങ്ങൾക്ക്, ഈ അമിത ഭാരം അടിച്ചേൽപ്പിക്കാതിരുന്ന സമീപനമാണ് യു.ഡി.എഫ്. ഗവൺമെന്റ് സ്വീകരിച്ചതെങ്കിൽ, ഇപ്പോൾ 'കിട്ടുന്നതെല്ലാം ഇങ്ങോട്ട് പോരട്ടെ' എന്നുള്ള നിലപാടിൽ പാവങ്ങളെ പിഴുതെടുക്കുന്ന സമീപനമാണ് ഈ സർക്കാർ സ്വീകരിക്കുന്നത്. അങ്ങനെ രൂക്ഷമായ വിലക്കയറ്റം കൊണ്ട് ജനജീവിതം ദുസ്സഹമാകുമ്പോൾ അതിന് പരിഹാരം കാണാനുള്ള യാതൊരു നിർദ്ദേശവും ഈ ബഡ്ജറ്റിൽ എത്ര നോക്കിയിട്ടും ഞങ്ങൾക്ക് കാണാൻ കഴിഞ്ഞില്ല.

പാവപ്പെട്ട ജനങ്ങളുടെ ചികിത്സ ആശ്രയ കേന്ദ്രമെന്ന് പറയുന്നത് പ്രൈമറി ഹെൽത്ത് സെന്ററുകളാണ്. അതിന് എം.എൽ.എ. ഫണ്ടും മറ്റും ഉപയോഗപ്പെടുത്തി കെട്ടിടമുൾപ്പെടെയുള്ള അടിസ്ഥാന സൗകര്യങ്ങളൊരുക്കി കാത്തിരിക്കുകയാണ്. പക്ഷേ അവിടെ ഡോക്ടർ, സ്റ്റാഫ് തുടങ്ങിയ ജീവനക്കാരില്ല. ഡോക്ടർമാരെയും പാരാമെഡിക്കൽ സ്റ്റാഫുകളെയും അടിയന്തരമായി നിയമിച്ച് 24 മണിക്കൂറും പി.എച്ച്.സി.-കൾ പ്രവർത്തിപ്പിക്കാനാവശ്യമായ നടപടി സ്വീകരിക്കണം. അതിനാവശ്യമായ യാതൊരു നിർദ്ദേശവും ഈ ബഡ്ജറ്റിൽ കാണാൻ കഴിഞ്ഞില്ല.

നമ്മുടെ നാട്ടിൽ കാൻസർ രോഗികളുടെ എണ്ണം പെരുകി വരുന്നതിനെക്കുറിച്ച് ശ്രീ. സി. ദിവാകരൻ സൂചിപ്പിക്കുകയുണ്ടായി. കാൻസർ രോഗികളുടെ എണ്ണം അനദിനം വർദ്ധിച്ചുവരുന്ന സാഹചര്യത്തിൽ, ആർ.സി.സി.-യുടെ നിലവാരത്തിൽ മലബാർ ക്യാൻസർ സെന്ററിനെ ഉയർത്തുമെന്നും കൊച്ചിയിൽ മറ്റൊരു കാൻസർ സെന്റർ കൂടി ആരംഭിക്കുമെന്നും ബഹുമാനപ്പെട്ട മന്ത്രിയുടെ ബഡ്ജറ്റ് പ്രസംഗത്തിൽ പരാമർശിച്ചിട്ടുണ്ട്. നല്ല കാര്യമാണ്. കാൻസർ രോഗത്തിന്, ഏത് രോഗത്തിനായിരുന്നാലും അതിന് രാഷ്ട്രീയവും ജാതിമതവുമൊന്നുമില്ല. പാവപ്പെട്ട ആളുകൾ, സമ്പന്നർ തുടങ്ങിയ

എല്ലാവരും ഇന്ന് ഇത്തരം രോഗങ്ങൾക്ക് അടിമകളായികൊണ്ടിരിക്കുകയാണ്. കേരളത്തിൽ ഏറ്റവും കൂടുതൽ ജനസംഖ്യയുള്ള മലപ്പുറം ജില്ലയിലാണ് ഏറ്റവും കൂടുതൽ കാൻസർ രോഗികളുള്ളത്. ഞങ്ങൾ എല്ലാ ആഴ്ചയും തിരുവനന്തപുരത്തേയ്ക്ക് ട്രെയിനിൽ വരുമ്പോൾ ആർ.സി.സി. യിലേയ്ക്ക് ചികിത്സയ്ക്ക് വരുന്ന കാൻസർ രോഗികളെയും അവരെ പരിചരിക്കാനായി വരുന്ന ആളുകളെയുമാണ് കൂടുതലായി കാണുന്നത്. മലപ്പുറം ജില്ലയുൾപ്പെടെ മലബാറിന്റെ വിവിധ ഭാഗങ്ങളിൽനിന്ന് കാൻസർ രോഗികൾ തിരുവനന്തപുരത്തെ ആർ.സി.സി.യിലേയ്ക്ക് ചികിത്സയ്ക്ക് വരുന്നുണ്ട്. ഇവരുടെ ബുദ്ധിമുട്ട് ലഘൂകരിക്കുന്നതിനുവേണ്ടിയാണ് കാൻസർ രോഗികളുടെ എണ്ണം വർദ്ധിച്ചുവരുന്ന മലപ്പുറംജില്ലയിൽ ഒരു കാൻസർ സെന്റർ ആന്റ് റിസർച്ച് ഇൻസ്റ്റിറ്റ്യൂട്ട് ആരംഭിക്കുന്നതിന് യു.ഡി.എഫ്. ഗവൺമെന്റ് തീരുമാനിച്ചത്. എന്നാൽ ഈ ഗവൺമെന്റ് അധികാരത്തിൽവന്നതിനുശേഷം കാൻസർ സെന്റർ സ്ഥാപിക്കുന്നതുമായി ബന്ധപ്പെട്ട് യാതൊരു നടപടിയുമുണ്ടായില്ല. നിയമസഭയിൽ ഇതുസംബന്ധിച്ച എന്റെ ചോദ്യത്തിന് 27.02.2017-ൽ ലഭിച്ച മറുപടിയിൽ "ഈ സർക്കാർ അധികാരത്തിൽ വന്നതിനുശേഷം മലപ്പുറം കാൻസർ സെന്റർ ആന്റ് റിസർച്ച് ഇൻസ്റ്റിറ്റ്യൂട്ട് സ്ഥാപിക്കുന്നത് സംബന്ധിച്ച് മുഖ്യമന്ത്രി അധ്യക്ഷനായ ഗവേണിംഗ് ബോഡി 25.07.2016-ൽ കൂടുകയുണ്ടായി. ആയതിന്റെ നടപടിക്കുറിപ്പ്

ഉള്ളടക്കം ചെയ്യുന്നു. പ്രസ്തുത സ്ഥാപനത്തിന് ധനസഹായം നൽകുന്ന കാര്യത്തിലും സ്ഥലം ഏറ്റെടുക്കുന്നതുൾപ്പെടെയുള്ള കാര്യങ്ങളിലും അന്തിമ തീരുമാനം കൈക്കൊണ്ടിട്ടില്ല" എന്നാണ് പറഞ്ഞിട്ടുള്ളത്. മലപ്പുറത്ത് കാൻസർ സെന്റർ വേണ്ടെന്നാണോ പറയുന്നത്? ഇതിന്റെ പ്രാഥമിക ചെലവുകൾക്കായി 1 കോടി രൂപ മാറ്റിവെയ്ക്കുകയും ഡി.പി.ആർ. തയ്യാറാക്കുകയും സ്പെഷ്യൽ ഓഫീസറെ നിയമിക്കുകയും സ്പെഷ്യൽ ഓഫീസറുടെ കാര്യലയം തുറക്കുകയും ചെയ്തു. എല്ലാം ചെയ്തുകഴിഞ്ഞപ്പോൾ മലപ്പുറത്തെ കാൻസർ സെന്റർ ഉപേക്ഷിക്കാൻ ഈ ഗവൺമെന്റ് തീരുമാനിച്ചിരിക്കുന്നു എന്നാണ് അറിയാൻ കഴിഞ്ഞത്. ഒരു ജില്ലയോടുള്ള അവഗണന ശരിയാണോ? അതുകൊണ്ട് കൊച്ചിയിൽ ആരംഭിക്കുന്ന കാൻസർ സെന്ററിന്റെ കൂട്ടത്തിൽ മലപ്പുറം കാൻസർ സെന്റർ കൂടി യാഥാർത്ഥ്യമാക്കുന്നതിന് ഫണ്ട് നീക്കിവയ്ക്കണമെന്ന കാര്യംകൂടി ഞാൻ സൂചിപ്പിക്കുകയാണ്. മറ്റൊന്ന്, അങ്ങയുടെ ബഡ്ജറ്റ് പ്രസംഗത്തിൽ എല്ലാ താലൂക്ക് ആശുപത്രികളിലും ഡയാലിസിസ് യൂണിറ്റുകൾ ആയിക്കഴിഞ്ഞു എന്നാണ് പറഞ്ഞിട്ടുള്ളത്. ഏതൊക്കെ താലൂക്കാശുപത്രികളിൽ ഡയാലിസിസ് യൂണിറ്റുകൾ സ്ഥാപിച്ചിട്ടുണ്ടെന്ന് എനിക്കറിയില്ല. എന്റെ നിയോജകമണ്ഡലത്തിലെ മലപ്പുറം ജില്ലാ ആസ്ഥാനത്ത് താലൂക്ക് ഹെഡ്ക്വാർട്ടേഴ്സ് ആശുപത്രിയിൽ ഡയാലിസിസ്

യൂണിറ്റ് ഇതുവരെ ആരംഭിച്ചിട്ടില്ല. ഡയാലിസിസ് യൂണിറ്റ് സ്ഥാപിക്കാതെ എല്ലാ താലൂക്കാശുപത്രികളിലും ഡയാലിസിസ് യൂണിറ്റ് സ്ഥാപിച്ചിട്ടുണ്ടെന്ന് അങ്ങ് പ്രഖ്യാപിച്ച സാഹചര്യത്തിൽ മലപ്പുറം താലൂക്കാശുപത്രിയിൽ അടിയന്തരമായി ഡയാലിസിസ് യൂണിറ്റ് സ്ഥാപിക്കാൻ നടപടി സ്വീകരിക്കണമെന്നതുകൂടി അങ്ങയുടെ ശ്രദ്ധയിൽപ്പെടുത്തുകയാണ്. ജില്ലാ ഹെഡ്ക്വാർട്ടേഴ്സ് ആശുപത്രിയാണ്, അതിന്റെ പ്രാധാന്യം ഞാൻ പറയാതെതന്നെ അറിവുള്ളതാണല്ലോ.

സാമൂഹ്യ സുരക്ഷാ പെൻഷൻ മാത്രം വാങ്ങി ഉപജീവനം നടത്തുന്ന എത്രയോ പാവങ്ങൾ നമ്മുടെ നാട്ടിലുണ്ട്. എന്നാൽ ഈ സർക്കാരിന്റെ സാമൂഹ്യ സുരക്ഷാ പദ്ധതിയുടെ നിലപാട് എന്താണ്? 1200 ചതുരശ്ര അടി വിസ്തീർണ്ണമുള്ള വീടുകളിൽ താമസിക്കുന്നവരും നാലുചക്ര വാഹനമുള്ളവരും സാമൂഹ്യ സുരക്ഷാ പെൻഷൻ പദ്ധതിക്ക് അപേക്ഷിക്കേണ്ടതില്ലെന്നാണ് ഇപ്പോൾ പറയുന്നത്. ഇപ്പോൾ ആർക്കാണ് നാലുചക്ര വാഹനം വാങ്ങാൻ കഴിയാത്തത്? 20000 രൂപ കൊടുത്താൽ സെക്കന്റ് ഹാൻഡ് വാഹനം ലഭിക്കും. ഇൻകം ടാക്സ് കൊടുക്കുന്ന ആളിന്റെ കൂടെ താമസിക്കുന്ന ആളും പെൻഷന് അർഹനല്ലെന്ന് പറയുന്നുണ്ട്. അങ്ങനെ പറയുന്നതിന്റെ ലോജിക് എനിക്ക് മനസ്സിലാകുന്നില്ല. കേരളത്തിൽ ഇപ്പോൾ പെൻഷൻ വാങ്ങിക്കൊണ്ടിരിക്കുന്ന 40 ശതമാനം വരുന്ന ആളുകൾക്ക്

സാമൂഹ്യ സുരക്ഷാ പെൻഷൻ ലഭിക്കാത്ത സാഹചര്യമുണ്ടാകും. ഫലത്തിൽ കേന്ദ്ര ഗവൺമെന്റിനെപ്പോലെ സാമൂഹ്യ സുരക്ഷാ പെൻഷൻ പദ്ധതിക്ക് തുരങ്കം വയ്ക്കുന്ന സമീപനം മറ്റ് പല കാര്യങ്ങളിലുമെന്നപോലെ ഈ ഗവൺമെന്റ് സ്വീകരിക്കുന്നു എന്നാണ് ഇതിൽനിന്ന് മനസ്സിലാക്കേണ്ടത്. ഞങ്ങൾ അധികാരത്തിൽ വന്നാൽ എല്ലാ പെൻഷനും സമയബന്ധിതമായി വീടുകളിൽ എത്തിച്ചുകൊടുക്കുമെന്നാണ് അവർ പറഞ്ഞത്. 6 മാസമായി പെൻഷൻ കുടിശ്ശികയാണ്. ഈ ഗവൺമെന്റ് അധികാരത്തിൽ വന്നിട്ട് 21 മാസമേ ആയിട്ടുള്ളൂ. പെൻഷൻ ഓൺലൈനായി അപേക്ഷിക്കാനുള്ള സൈറ്റ് ഒരു വർഷമായി ക്ലോസ് ചെയ്തിരിക്കുകയാണ്. ഇങ്ങനെയും ഗവൺമെന്റുണ്ടോ; പെൻഷൻ കൊടുക്കാൻ കഴിയില്ലെങ്കിൽ അത് പറഞ്ഞാൽ പോരെ. ഇങ്ങനെ ജനങ്ങളെ ദുരിതത്തിലാക്കുന്ന ഗവൺമെന്റാണ് കേരളം ഭരിക്കുന്നത്.

കെ.എസ്.ആർ.ടി.സി.-യിലെ പെൻഷൻകാർ പെൻഷനുവേണ്ടി സമരം ചെയ്യുകയാണ്. പെൻഷൻ കിട്ടാത്തതുമൂലം ആത്മഹത്യ ചെയ്യുന്നവരുടെ എണ്ണം വർദ്ധിച്ചുവരികയാണ്. അങ്ങനെയുള്ള പെൻഷൻകാർക്ക് എന്ന് പെൻഷൻ കൊടുക്കും എന്നുപറയാൻ ഗവൺമെന്റിന് കഴിഞ്ഞിട്ടില്ല. കെ.എസ്.ആർ.ടി.സി.- യെ രക്ഷിക്കാൻ സഹകരണ ബാങ്കിനെ ആശ്രയിക്കുമെന്നാണ് ഇപ്പോൾ പറയുന്നത്.

കക്ഷി-രാഷ്ട്രീയത്തിനതീതമായി എല്ലാവരും യോജിച്ചുനിന്ന് വളർത്തിയെടുത്ത ഏറ്റവും വലിയ ജനകീയ പ്രസ്ഥാനമാണ് കേരളത്തിലെ സഹകരണ പ്രസ്ഥാനം. ഈ പ്രസ്ഥാനം ജനജീവിതവുമായി ബന്ധപ്പെട്ട എല്ലാ തലങ്ങളിലേയ്ക്കും പടർന്നുപന്തലിച്ച് നിൽക്കുകയാണ്. അങ്ങനെയുള്ള സഹകരണ പ്രസ്ഥാനത്തെ കെ.എസ്.ആർ.ടി.സി. യെപ്പോലെ തകർക്കാനുള്ള നീക്കം അനുവദിക്കാൻ കഴിയില്ല. കെ.എസ്.ആർ.ടി.സി.- യെ രക്ഷിക്കണമെങ്കിൽ മറ്റ് മാർഗ്ഗങ്ങൾ ഗവൺമെന്റ് കണ്ടെത്തണം. മൂന്ന് ലാഭകേന്ദ്രങ്ങളായി കെ.എസ്.ആർ.ടി.സി. യെ മാറ്റം എന്നുപറയുന്നു. അതിന്റെ മാജിക് എങ്ങനെയാണെന്ന് ഞങ്ങൾക്ക് അറിയില്ല. അങ്ങനെ മാറ്റാൻ കഴിയുമെങ്കിൽ മാറ്റി കെ.എസ്.ആർ.ടി.സി. യെ രക്ഷപ്പെടുത്തട്ടെയെന്നതെന്നെയാണ് എല്ലാവരുടെയും അഭിപ്രായം.

ഞങ്ങൾ വളരെ ആവേശത്തോടുകൂടിയാണ് ഈ ബഡ്ജറ്റ് സമ്മേളനത്തിന് വന്നത്. ബഹുമാനപ്പെട്ട ധനകാര്യവകുപ്പുമന്ത്രിയുടെ ഓഫീസിൽനിന്ന് വർക്കുകൾ കിഫ്ബിയിൽ നിർദ്ദേശിക്കേണ്ടതില്ല എന്നുപറഞ്ഞിരുന്നു. ഞങ്ങൾ ധരിച്ചത് ഈ വർഷം കിഫ്ബിയിൽ ഇല്ലെങ്കിലും 50 വർക്കുകൾക്കും ആവശ്യമായ പണം ലഭിക്കും എന്നാണ്. എന്നാൽ ഞങ്ങൾ നിർദ്ദേശിച്ച 50 വർക്കുകൾക്ക് 100 രൂപയുടെ ടോക്കൺ എമൗണ്ട് മാത്രമാണ് വച്ചിട്ടുള്ളത്. എന്നാൽ പാർട്ടിയുടെ ലോക്കൽ

കമ്മിറ്റി സെക്രട്ടറിമാർ നിർദ്ദേശിച്ച വർക്കുകൾക്ക് കോടിക്കണക്കിന് രൂപ വകയിരുത്തിയിട്ടുണ്ട്. അതിന്റെ ഉദാഹരണമാണ് ഞാൻ രാവിലെ ചോദ്യോത്തരവേളയിൽ പറഞ്ഞത്. മലപ്പുറം നിയോജകമണ്ഡലത്തിലെ മൊറയൂർ, പൂക്കോട്ടൂർ, പുൽപ്പറ്റ പഞ്ചായത്തുകളിൽ കുടിവെള്ളമില്ലാത്തതിനാൽ കഴിഞ്ഞ ഗവൺമെന്റിന്റെ കാലത്ത് ചാലിയാറിൽനിന്ന് വെള്ളമെത്തിച്ച് ഈ മൂന്ന് പഞ്ചായത്തുകളിലും കുടിവെള്ളമെത്തിക്കാൻ നാൽപ്പാത്തൻപതര കോടി രൂപ ചെലവിൽ ഒരു പദ്ധതിക്ക് രൂപം നൽകി. ഈ ഗവൺമെന്റ് അധികാരത്തിൽ വന്നപ്പോൾ ആ പഞ്ചായത്തുകളോടൊപ്പം മഞ്ചേരി മണ്ഡലത്തിലെയും വണ്ടൂർ മണ്ഡലത്തിലെയും ഓരോ പഞ്ചായത്തുകൾ കൂടി ഉൾപ്പെടുത്തി 5 പഞ്ചായത്തുകൾക്കുംകൂടി സമഗ്ര കുടിവെള്ള പദ്ധതി നടപ്പിലാക്കുന്നുവെന്ന് പറഞ്ഞു. ഞങ്ങൾക്ക് അതിൽ വിരോധമില്ല. ഏത് മണ്ഡലമായാലും ഏത് പഞ്ചായത്തായാലും ഏത് പാർട്ടി ഭരിക്കുന്ന പഞ്ചായത്തുകളായാലും അവിടെയൊക്കെ കുടിവെള്ളമെത്തിക്കണമെന്ന കാര്യത്തിൽ നമുക്ക് എല്ലാവർക്കും ഒരഭിപ്രായമാണുള്ളത്. മൂന്ന് പഞ്ചായത്തുകളിലെ കുടിവെള്ള പദ്ധതിക്കുവേണ്ടി സർവ്വേ നടത്താൻ മൂന്ന് ലക്ഷം രൂപ വീതം ഗ്രാമപഞ്ചായത്തുകൾ വാട്ടർ അതോറിറ്റിയിൽ ഡെപ്പോസിറ്റ് ചെയ്തിരുന്നു. എന്നാൽ ആ പഞ്ചായത്തുകൾ ഇപ്പോൾ



ഈ പദ്ധതിയിൽ ഉൾപ്പെടുത്തില്ല. ഇപ്പോൾ പാർട്ടി നിർദ്ദേശിച്ച മറ്റൊരു പദ്ധതിയാണ് മലപ്പുറം തൃക്കലങ്ങോട്-പോരൂർ സമഗ്ര കുടിവെള്ള പദ്ധതി. മറ്റ് മൂന്ന് പഞ്ചായത്തുകളും ഉപേക്ഷിക്കപ്പെട്ടു. ഈ രണ്ട് പഞ്ചായത്തുകൾ എങ്ങനെ ഇതിൽ ഉൾപ്പെട്ടു എന്നത് ആ മണ്ഡലത്തെ പ്രതിനിധീകരിക്കുന്ന എം.എൽ.എ. മാർ ചോദിക്കണം. എം.എൽ.എ. മാർ പോലുമറിയാതെ പാർട്ടിയാണ് ഇതൊക്കെ തീരുമാനിക്കുന്നത്. ജനങ്ങൾക്ക് കുടിവെള്ളം എത്തിക്കുന്നതിൽ ഞങ്ങൾക്ക് വിരോധമില്ല. എന്നാൽ സർവ്വേ നടത്താനായി വാട്ടർ അതോറിറ്റിയിൽ തുക ഡെപ്പോസിറ്റ് ചെയ്ത പഞ്ചായത്തുകളെ എന്തിനാണ് ഒഴിവാക്കിയത് എന്ന് അറിയില്ല. അതുകൊണ്ട് ഈ കുടിവെള്ള പദ്ധതികൂടി നടപ്പിലാക്കാനുള്ള ശ്രമമുണ്ടാകണമെന്നാണ് എനിക്ക് സൂചിപ്പിക്കാനുള്ളത്.

ബഡ്ജറ്റ് സമ്മേളനത്തിന് വന്നിട്ട് ഒന്നും കിട്ടിയില്ല എന്ന് പറയാൻ കഴിയില്ല. ഇതുവരെ കിട്ടാത്ത ഒരനുഭവം ഞങ്ങൾക്കുണ്ടായി. ഒന്നര മണിക്കൂർ ബഹുമാനപ്പെട്ട മുഖ്യമന്ത്രിയുടെ പാർട്ടി ക്ലാസ് ഞങ്ങൾക്ക് കിട്ടിയിരുന്നു. ഗവർണ്ണറുടെ നയപ്രഖ്യാപനത്തിന് മറുപടി പറഞ്ഞുകൊണ്ട് ഒന്നര മണിക്കൂർ മുഖ്യമന്ത്രി നടത്തിയ പാർട്ടി ക്ലാസ് ശ്രീ. സീതാറാം യെച്ചൂരിക്കും ശ്രീ. കാനം രാജേന്ദ്രനും നൽകിയിരുന്നെങ്കിൽ നന്നായിരുന്നു. ഇവിടെ നേരത്തെ ആരോ രാജീവ് ഗാന്ധിയെ

കുറം പറഞ്ഞു. ഇന്നലെ ശ്രീ. ഇ. അഹമ്മദ് സാഹിബിന്റെ അനുസ്മരണ സമ്മേളനത്തിൽ പങ്കെടുത്തുകൊണ്ട് സി.പി.ഐ(എം)-ന്റെ മറ്റൊരു പോളിറ്റ് ബ്യൂറോ മെമ്പർ ശ്രീ. മുഹമ്മദ് സലീം പ്രസംഗിച്ചത് ഉണരുന്ന ഇന്ത്യയുടെ പ്രതീകമാണ് രാഹുൽ ഗാന്ധി എന്നാണ്. ഗവർണ്ണറുടെ നയപ്രഖ്യാപനത്തിന് മറുപടി പറഞ്ഞുകൊണ്ട് ഒന്നര മണിക്കൂർ മുഖ്യമന്ത്രി നടത്തിയ പാർട്ടി ക്ലാസ് ശ്രീ. സീതാറാം യെച്ചൂരിയുടെ, ശ്രീ. മുഹമ്മദ് സലീമിനും ശ്രീ. കാനം രാജേന്ദ്രനുമൊക്കെയാണ് നൽകേണ്ടിയിരുന്നത്. ഞങ്ങൾക്ക് ഈ കാര്യങ്ങളെക്കുറിച്ച് പരിപൂർണ്ണ ബോധ്യമുണ്ട്. ഫാസിസത്തെ എതിർക്കാൻ ഇന്ത്യൻ നാഷണൽ കോൺഗ്രസ്സിന് മാത്രമേ ഇന്ത്യയിൽ സാധ്യമാവുകയുള്ളൂ. ഇന്ത്യൻ നാഷണൽ കോൺഗ്രസ്സിനോടൊപ്പം നിൽക്കാതെ കേരളത്തിൽ മാത്രം ഒതുങ്ങി നിൽക്കുകയും പരസ്പരം വിഴുപ്പലക്കുകയും ചെയ്യുന്ന പാർട്ടിക്കൊപ്പം നിന്നാൽ എന്തെങ്കിലും നടക്കുമോ? സി.പി.ഐ-യുടെ സമ്മേളനത്തിൽ പറഞ്ഞത് "മുഖ്യമന്ത്രി മുണ്ടടുത്ത മോദിയാണ്" എന്നാണ്. എന്നാൽ ഇപ്പോൾ പറയുന്നത് "മുഖ്യമന്ത്രി മുണ്ടടുത്ത മുസ്ലോളിനി" ആണെന്നാണ്. സി.പി.ഐ(എം)-ന്റെ സമ്മേളനത്തിൽ പറഞ്ഞത് "സി.പി.ഐ. മന്ത്രിമാരെക്കൊണ്ട് അഴിമതിക്കാരാണ്" എന്നാണ്. ഇങ്ങനെ പരസ്പരം വിഴുപ്പലക്കുന്ന ഇടതുപക്ഷ മുന്നണിയെക്കണ്ട് കോൺഗ്രസ് എന്ന മതേതര

പ്രസ്ഥാനത്തെ കൈവിട്ട് ആരോടൊപ്പമാണ് ഇന്ത്യയിലെ ന്യൂനപക്ഷങ്ങളും പിന്നോക്ക വിഭാഗങ്ങളും നിൽക്കേണ്ടത്? വളരെ വ്യക്തമായ രാഷ്ട്രീയ കാഴ്ചപ്പാട് ഞങ്ങൾക്കുണ്ട്. ബി.ജെ.പി. കൈതിരായ പോരാട്ടത്തിൽ ഇന്ത്യൻ നാഷണൽ കോൺഗ്രസ്സിനോടൊപ്പം നിൽക്കും എന്ന് ഒരിക്കൽ കൂടി ആവർത്തിച്ചുകൊണ്ട് ഈ ബഡ്ജറ്റിനെ എതിർത്തുകൊണ്ട് ഞാൻ നിർത്തുന്നു.

ശ്രീ. യു.ആർ. പ്രദീപ്: സർ, കടുത്ത സാമ്പത്തിക ബുദ്ധിമുട്ടുകൾക്കിടയിലും കേരളത്തിന് മൊത്തത്തിലും പട്ടികജാതി-പട്ടികവർഗ്ഗ മറ്റുപിന്നോക്ക വിഭാഗങ്ങൾക്കുവേണ്ടിയും വികസന പ്രവർത്തനങ്ങൾക്കും ക്ഷേമ പ്രവർത്തനങ്ങൾക്കും വേണ്ടിയും തുക വകയിരുത്തിക്കൊണ്ടുള്ള 2018-19-ലെ ബഡ്ജറ്റിനെ ഞാൻ പിന്തുണയ്ക്കുന്നു. ഇവിടെ നേരത്തെ അംഗങ്ങൾ സൂചിപ്പിച്ചതുപോലെ, റവന്യൂ വരുമാനത്തിന്റെ മുക്കാൽ ഭാഗവും ശമ്പളത്തിനും പെൻഷനും വേണ്ടിയാണ് മാറ്റിവയ്ക്കുന്നത്. ബാക്കിവരുന്ന 10 മുതൽ 20 ശതമാനം വരെയുള്ള സംഖ്യയാണ് വികസന പ്രവർത്തനങ്ങൾക്ക് ഉപയോഗിക്കുന്നത്. കേരളത്തിൽ ഓഖി ദുരന്തം വരുന്നതിന് മുമ്പുതന്നെ നോട്ട് നിരോധനമെന്ന മഹാദുരന്തം കേന്ദ്ര ഗവൺമെന്റ് ജനങ്ങളിൽ അടിച്ചേല്പിച്ചിരുന്നു. അതോടൊപ്പം തന്നെ ജി.എസ്.ടി.യും വന്നു. ഈ രണ്ട് ദുരന്തങ്ങളും വന്നപ്പോൾ സാമ്പത്തിക നില

തകരാറിലായി. ഇവിടെ ധാരാളം പ്രയാസങ്ങൾക്കിടയിലും വികസനപ്രവർത്തനങ്ങൾക്ക് ബഡ്ജറ്റിൽ പരമാവധി തുക കണ്ടെത്താൻ കഴിഞ്ഞിട്ടുണ്ടെന്നാണ് ഞാൻ പറഞ്ഞുവന്നത്. 2016-17 ബഡ്ജറ്റിലും 2017-18 ബഡ്ജറ്റിലും ബഡ്ജറ്റ് വിഹിതത്തിന് പുറമെ കിഫ്ബിയിൽ നിന്ന് ഏകദേശം 54,000 കോടി രൂപ റോഡുകൾ, പാലങ്ങൾ, കെട്ടിടങ്ങൾ തുടങ്ങിയ വികസനപ്രവർത്തനങ്ങൾക്ക് ഉപയോഗിക്കാൻ കഴിഞ്ഞിട്ടുണ്ട്. ഇന്നലെ ശ്രീ.രാജു എബ്രഹാം, എം.എൽ.എ. കിഫ്ബിയിൽ നിന്ന് ഭരണാനുമതി ലഭിച്ച ഏതാണ്ട് 276 പദ്ധതികളുടെ ലിസ്റ്റ് ഇവിടെ കാണിക്കുകയുണ്ടായി. പുതിയ കേരളത്തെ കെട്ടിപ്പടുക്കാൻ വേണ്ടി വിവിധ മിഷനുകൾക്ക് നേതൃത്വം നൽകുകയുണ്ടായി. ആർദ്രം പദ്ധതി ആരോഗ്യ രംഗത്ത് നല്ല ഇടപെടലാണ് നടത്തിയിട്ടുള്ളത്. ഗ്രാമപ്രദേശങ്ങളിലെ ആശുപത്രികളെല്ലാം നാം കാണാത്ത നല്ല നിലവാരത്തിലേയ്ക്ക് മാറ്റം വരുത്തുകയാണ്. സ്വകാര്യ ആശുപത്രി പോലെയാണ് പി.എച്ച്.സി.കൾ മാറാൻ പോകുന്നത്. എന്റെ മണ്ഡലത്തിലും അതിന്റെ പണികൾ നടന്നുകൊണ്ടിരിക്കുകയാണ്. ആശുപത്രികളിൽ ആ ഗ്രാമത്തിലെ മുഴുവൻ കുടുംബങ്ങളുടെയും ആരോഗ്യ കണക്ക് സൂക്ഷിക്കുക, പരിശോധനാ സമയം നീട്ടിക്കൊടുക്ക, പുതിയ ഡോക്ടർമാരെയും ആവശ്യമായ സ്റ്റാഫിനെയും നിയമിക്കുക

എന്നിങ്ങനെ ഗ്രാമത്തിലെ ആളുകൾ സ്വപ്നത്തിൽപ്പോലും വിചാരിക്കാത്ത രീതിയിലുള്ള വലിയ മാറ്റമാണ് പ്രാദേശിക ആശുപത്രികളിൽ വരാൻ പോകുന്നത്. കാർഷിക രംഗത്ത് വലിയ മാറ്റം സംഭവിക്കാൻ പോകുന്നു. ഹരിതകേരളം എന്ന പദ്ധതിക്ക് രൂപംകൊടുത്തപ്പോൾ തരിശായ ഭൂമി വരെ കൃഷി ചെയ്യാൻ തീരുമാനിച്ചു. പ്രാദേശിക തലത്തിൽ പ്രതിപക്ഷത്തുള്ള മെമ്പർമാർപോലും കർഷകരുടെ ഇടയിൽ ഒറ്റപ്പെടുപോകുമെന്ന തോന്നൽ വന്നതോടുകൂടി, മാറി നിൽക്കാൻ കഴിയാത്ത അവസ്ഥയിൽ ഇതുമായി സഹകരിക്കുന്നു. കുളം, തോട്, കിണറുകൾ എന്നിവ പഴയ രൂപത്തിൽ വരാൻ പോവുകയാണ്. ഹരിതകേരളത്തിന്റെ ഭാഗമായി നല്ല മുന്നേറ്റം ഈ രംഗത്ത് ഉണ്ടായിക്കൊണ്ടിരിക്കുകയാണ്. അതുപോലെ തന്നെയാണ് പാർപ്പിട പദ്ധതി. പാർപ്പിട പദ്ധതിക്ക് ലൈഫ് മിഷൻ രൂപം നൽകി ആവശ്യമായ ഇടപെടൽ നടത്തിക്കൊണ്ടിരിക്കുന്നു. കഴിഞ്ഞ എൽ.ഡി.എഫ് ഗവൺമെന്റിന്റെ കാലത്ത് ഇ.എം.എസ്. പാർപ്പിട പദ്ധതി ആരംഭിച്ച് നടന്നുകൊണ്ടിരിക്കുമ്പോൾ ഗവൺമെന്റ് മാറ്റുകളും പേരിനോട് അലർജി തോന്നി അന്നത്തെ ഗവൺമെന്റ് ആ പദ്ധതി മാറ്റിവയ്ക്കുകയും പിന്നീട് ഉപേക്ഷിക്കുകയും ചെയ്തു. അന്നത് നടപ്പിലാക്കിയിരുന്നെങ്കിൽ ഇന്ന് വീടില്ലാത്തവരുടെ എണ്ണം ഇത്രയും വലുതാകില്ലായിരുന്നു. ഈ വെല്ലുവിളി നേരിട്ടുകൊണ്ട് ആ രംഗത്ത് നല്ലതുപോലെ

ഇടപെട്ട് പാവപ്പെട്ട ആളുകൾക്ക് വീട് കൊടുക്കാൻ തീരുമാനിച്ചു. പൊതുവിദ്യാഭ്യാസത്തെ സംരക്ഷിക്കുന്നതിനും പദ്ധതി കൊണ്ടുവന്നു. ഇന്ന് സർക്കാർ സ്കൂളുകളിലെ കുട്ടികളുടെ എണ്ണത്തിലുള്ള വർദ്ധനവിനെക്കുറിച്ച് ഇവിടെ സൂചിപ്പിച്ചു. ഇതെല്ലാം നല്ല രീതിയിൽ നടക്കുന്നതുകൊണ്ട് പൊതുജനം ഈ സർക്കാരിൽ നല്ല വിശ്വാസമാണ് അർപ്പിച്ചിട്ടുള്ളത്. സ്കൂളുകളുടെ പഴയ അവസ്ഥ നമുക്കറിയാം. ഒരു കുട്ടി സ്കൂളിലെ ക്ലാസ് മുറിയിലിരുന്ന് മുകളിലേയ്ക്ക് നോക്കിയാൽ ആ കുട്ടിയുടെ അച്ഛനും മുത്തച്ഛനും പഠിച്ച കാലത്ത് വരച്ച ചിത്രങ്ങളായിരിക്കും കാണുന്നത്. എന്നാൽ അതിനെല്ലാം ഇപ്പോൾ മാറ്റം വരാൻ പോകുകയാണ്. ക്ലാസ്സുകളെല്ലാം വൃത്തിയുള്ള സ്റ്റാർട്ട് ക്ലാസ്സുകളാകുകയാണ്. വിദ്യാഭ്യാസ രംഗത്ത് സംസ്ഥാനത്തെ 4775 സ്കൂളുകളിലെ 45000 ക്ലാസ് മുറികൾ സ്റ്റാർട്ട് ക്ലാസ്സാക്കാൻ ഈ ഗവൺമെന്റ് തീരുമാനിക്കുകയും അതിനാവശ്യമായ ഉപകരണങ്ങൾ സ്കൂളുകളിൽ എത്തിക്കുകയും ചെയ്തുകഴിഞ്ഞു. പണി നടന്നുകൊണ്ടിരിക്കുകയുമാണ്. ഫെബ്രുവരി അവസാനത്തോടുകൂടി ഒന്നാംഘട്ടമെന്ന നിലയിൽ 22000 ക്ലാസ് മുറികളാണ് പണി പൂർത്തീകരിക്കുന്നത്. പറഞ്ഞ വാക്ക് പാലിക്കുകയെന്നതാണ് ഈ ഗവൺമെന്റിന്റെ ലക്ഷ്യം. സ്ത്രീകൾ പങ്കാളികളാകുന്ന പദ്ധതിക്ക് ആവശ്യമായ 1960 കോടി രൂപയാണ് ഈ ബഡ്ജറ്റിൽ മാറ്റിവെച്ചിട്ടുള്ളത്. കെ.എസ്. ആർ.ടി.സി.യെ

സഹായിക്കാൻ ഒന്നാംഘട്ടമായി 1000 കോടി രൂപയാണ് നൽകുന്നത്. അങ്ങനെ എണ്ണിയാൽ തീരാത്ത കാര്യങ്ങളാണ് ബഡ്ജറ്റിൽ കൃത്യമായി പറഞ്ഞിട്ടുള്ളത്. സമയം കുറവായതിനാൽ ഞാൻ ഓരോന്നും പറയാൻ ഉദ്ദേശിക്കുന്നില്ല. മുന്നോക്ക സമുദായത്തിലെ പിന്നോക്കം നിൽക്കുന്ന കുടുംബങ്ങൾക്ക് 42 കോടി രൂപ മാറ്റിവെച്ചാണ് ആ രംഗത്ത് മാതൃക കാണിച്ചിട്ടുള്ളത്. അതുപോലെ കയർ, കശുവണ്ടി, കൈത്തറി തുടങ്ങിയ പരമ്പരാഗത മേഖലയ്ക്ക് നല്ല തുക മാറ്റിവെച്ചാണ് 2018-19 വർഷത്തെ ബഡ്ജറ്റ് അവതരിപ്പിച്ചിട്ടുള്ളത്. യഥാർത്ഥ ഇടതുപക്ഷ ജനകീയ ബഡ്ജറ്റാണിത്. ഈ ബഡ്ജറ്റിനെ എങ്ങനെ പ്രതിപക്ഷത്തിന് എതിർക്കാൻ കഴിയുന്നുവെന്നാണ് എനിക്ക് മനസ്സിലാകാത്തത്. എന്റെ മണ്ഡലത്തിന്റെ അയൽപക്കത്തുള്ള മണ്ഡലത്തെ പ്രതിനിധീകരിക്കുന്ന രണ്ട് അംഗങ്ങൾ ഇന്നലെ ഇവിടെ ബഡ്ജറ്റിനെ കളിയാക്കി എന്തെല്ലാം കാര്യങ്ങളാണ് പറഞ്ഞത്. കേന്ദ്ര ധനകാര്യ വകുപ്പുമന്ത്രി സീനിയറും കേരളത്തിന്റെ ധനകാര്യ വകുപ്പുമന്ത്രി ജൂനിയറുമെന്നാണ് ഒരംഗം പറഞ്ഞത്. തോർത്തുമായി വെള്ളത്തിൽ മീൻ പിടിക്കാൻ പോയെന്നും മീൻ പോയെന്നും വെള്ളം പോയെന്നുമാക്കെയാണ് മറ്റൊരു അംഗം പറഞ്ഞത്. ഇതുപറയുമ്പോൾ എനിക്ക് ചില കാര്യങ്ങൾ ഓർമ്മ വരികയാണ്. അത് ചിലപ്പോൾ ശ്രീ. എസ്. രാജേന്ദ്രൻ അറിയുമായിരിക്കും. 1965-

ൽ പുറത്തിറങ്ങിയ തമിഴ് സിനിമയിൽ ശ്രീ. കണ്ണദാസൻ എഴുതിയ പാട്ടിൽ “ കണ്ണിലെ അൻപിരുന്നാൽ കല്ലിലെ ദൈവം വരും” എന്ന വരിയുണ്ട്. ഇത്ര ജനകീയ പദ്ധതികളുണ്ടാക്കിയിട്ടും അതിനെ വിമർശിക്കുകയാണ് ചെയ്യുന്നത്. ആ വരിയിൽ പറഞ്ഞതുപോലെ പ്രതിപക്ഷത്തിന്റെ കുപ്പായം ഊരിവെച്ച്, അന്ധമായ കമ്മ്യൂണിസ്റ്റ് വിരോധം മാറ്റിവെച്ച് ഈ ബഡ്ജറ്റിനെ കണ്ടാൽ തീർച്ചയായും അതിനെ പിന്തുണയ്ക്കാൻ കഴിയുമെന്ന കാര്യത്തിൽ സംശയമില്ല. പൊതുവായി രണ്ട് വിഷയം പറഞ്ഞുപോകാൻ ആഗ്രഹിക്കുകയാണ്. റബ്ബർ കർഷകർക്ക് കഴിഞ്ഞ സാമ്പത്തിക വർഷം പ്രത്യേകം പാക്കേജ് പ്രഖ്യാപിച്ചിരുന്നു. അതിനൊരു ചെറിയ മാറ്റം വരുത്തി കാലത്തിനനുസരിച്ച് റബ്ബർ കർഷകരെ സഹായിക്കാൻ താങ്ങുവിലയിൽ ചെറിയ മാറ്റം വരുത്തിക്കൊടുക്കണമെന്നാണ് എനിക്ക് അഭ്യർത്ഥിക്കാനുള്ളത്. പട്ടികജാതി കോളനികളുള്ളതും പിന്നോക്ക കർഷകർ താമസിക്കുന്നതുമായ വളരെ പിന്നോക്കം നിൽക്കുന്ന ഒരു മണ്ഡലമാണ് എന്റേത്. മണ്ഡലത്തിന് ചുറ്റും ഭാരതപ്പുഴ ഉണ്ടെന്ന സവിശേഷത കൂടിയുണ്ട്. ഈ ഗവൺമെന്റ് അധികാരത്തിൽ വന്നതിനുശേഷം അവിടെ നല്ല ഇടപെടൽ നടത്തി ചെക്ക്ഡാമുകൾ പണി പൂർത്തീകരിക്കാനും ചിലതെല്ലാം തുടങ്ങിവയ്ക്കാനും കഴിഞ്ഞിട്ടുണ്ട്. അവിടെ നല്ല വെള്ളത്തിന്റെ സാധ്യതകളെല്ലാമുണ്ട്. നല്ല വെള്ളം



എത്തിക്കാൻ എന്റെ മണ്ഡലത്തിൽ പദ്ധതി അനുവദിച്ചതരണമെന്ന വിനീതമായ അഭ്യർത്ഥനയുണ്ട്. കഴിഞ്ഞ ദിവസം എന്റെ മണ്ഡലത്തിൽ വില്ലാഗ്രിനാഥ ക്ഷേത്രത്തിൽ തീപിടുത്തമുണ്ടായത് എല്ലാവരും പത്രത്തിൽ വായിച്ചതാണ്. ഫയർ സ്റ്റേഷൻ ബന്ധപ്പെട്ടപ്പോൾ 30-40 കിലോമീറ്റർ ദൂരത്തുനിന്നാണ് ഫയർഫോഴ്സ് എത്തിയത്. ഫയർ സ്റ്റേഷൻ ആരംഭിക്കുന്നതിന് സൗജന്യമായി എന്റെ മണ്ഡലത്തിൽ സ്ഥലം അനുവദിച്ചതരണമെന്നുള്ള കത്ത് ബഹുമാനപ്പെട്ട മുഖ്യമന്ത്രിക്ക് കൊടുത്തിട്ടുണ്ട്. കഴിയുമെങ്കിൽ അതിലും ചെറിയ ഇളവുണ്ടായെങ്കിൽ നല്ല കാര്യമാകുമെന്നാണ് എനിക്ക് പറയാനുള്ളത്. പൈസയുള്ള മുറയ്ക്ക് എന്നെ സഹായിച്ചാൽ മതിയെന്നുകൂടി പറയുകയാണ്. സൂപ്പർമാനായ ധനകാര്യ വകുപ്പുമന്ത്രി ഡോ. ടി. എം. തോമസ് ഐസക് അവതരിപ്പിച്ച ബഡ്ജറ്റിനെ ആത്മാർത്ഥമായി പിന്തുണച്ചുകൊണ്ട് നിർത്തുന്നു.

ശ്രീ. റോജി എം. ജോൺ: സർ, ബഹുമാന്യനായ ധനകാര്യ വകുപ്പുമന്ത്രി അവതരിപ്പിച്ച ബഡ്ജറ്റ് കേരളത്തിന്റെ സമ്പദ്ഘടന സുസ്ഥിരമാക്കാനോ ഇന്ന് നമ്മുടെ സംസ്ഥാനം അഭിമുഖീകരിക്കുന്ന ഗുരുതരമായ പ്രശ്നങ്ങൾക്ക് പരിഹാരം കാണാനോ ഉപകരിക്കുന്നതല്ല എന്നതുകൊണ്ടുതന്നെ ഞാൻ ഈ ബഡ്ജറ്റിനെ എതിർക്കുകയാണ്. അടുത്ത സാമ്പത്തിക വർഷം അവസാനിക്കുമ്പോൾ

കേരളത്തിന്റെ മൊത്തം കടം നടപ്പുവർഷത്തെ 2,10,789 കോടിയിൽനിന്നും 2,37,265 കോടിയായി ഉയരും. ഈ സർക്കാർ അധികാരത്തിൽവന്ന് രണ്ട് വർഷത്തിനകം സംസ്ഥാനത്തിന്റെ കടം 53,419 കോടി രൂപയായി കൂടിയിരിക്കുന്നു. അതിനനുസൃതമായി സംസ്ഥാനത്ത് അടിസ്ഥാന സൗകര്യ വികസനത്തിൽ യാതൊരു പുരോഗതിയും ഉണ്ടായിട്ടില്ലെന്നുള്ളത് ഒരു വസ്തുതയാണ്. ഈ ബഡ്ജറ്റ് ശ്രീ. എം. കൃഷ്ണൻനായരുടെ സാഹിത്യ വാരഫലംപോലെ ആയിപ്പോയി. കഴിഞ്ഞതവണ അങ്ങ് എം. ടി.-യെ കൂട്ടുപിടിച്ചു. ഇത്തവണ ശ്രീമതി സുഗതകുമാരി ടീച്ചർ മുതൽ ബാലാമണി അമ്മ വരെയുള്ള സമസ്ത സാഹിത്യകാരന്മാരെയും അങ്ങ് പ്രതിപാദിച്ചു. ഒരു കാര്യത്തിൽ അങ്ങേയ്ക്ക് ആശ്ചസിക്കാം. ഇവരാരും ഈ സഭയിൽ അംഗങ്ങളല്ല, അംഗങ്ങളായിരുന്നവെങ്കിൽ തീർച്ചയായും അവർ അവകാശലംഘന നോട്ടീസ് നൽകുമായിരുന്നു. എന്തായാലും ഈ ബഡ്ജറ്റ് അവതരിപ്പിച്ചുകഴിഞ്ഞപ്പോൾ കേരളത്തിലെ ജനങ്ങളുടെ അവസ്ഥ ശ്രീ. എൽദോസ് പി. കുനപ്പിള്ളിയുടെ 'വഞ്ചകി' എന്ന കവിതയിലെ അവസ്ഥയായിപ്പോയി. സംസ്ഥാനം നേരിടുന്ന കാതലായ പ്രശ്നങ്ങൾക്കൊന്നും പരിഹാരം കാണുന്നതിനുള്ള ക്രിയാത്മകമായ നിർദ്ദേശങ്ങൾ ഈ ബഡ്ജറ്റിൽ ഇല്ലായെന്നുള്ളതാണ്. വിലക്കയറ്റം നിയന്ത്രിക്കുവാനായി എന്ത് നടപടിയാണ് ഈ ബഡ്ജറ്റിലുള്ളത്? പെട്രോളിന്റെയും

ഡീസലിന്റെയും നികുതിയിനത്തിൽ സംസ്ഥാനം നടത്തുന്ന കൊള്ള നിർബാധം തുടർന്നുകൊണ്ടിരിക്കുമെന്നാണ് ബഹുമാന്യനായ മന്ത്രി പറയുന്നത്. കൊല്ലം രാജാവിന് തിന്നുന്ന മന്ത്രി എന്ന നിലയിലാണ് പെട്രോളിന്റെയും ഡീസലിന്റെയും വിലവർദ്ധനവിന്റെ കാര്യത്തിൽ കേന്ദ്ര സർക്കാരും കേരള സർക്കാരും നിലപാട് സ്വീകരിച്ചുകൊണ്ടിരിക്കുന്നത്. ഇന്ന് കേരളത്തിലെ റോഡുകളുടെ അവസ്ഥയെന്താണ്? കഴിഞ്ഞ ദിവസം യു.എസ്. പ്രതിനിധി സഭയിൽപ്പോലും രണ്ട് അംഗങ്ങൾ ഒരു ബിൽ അവതരിപ്പിക്കുകയുണ്ടായി. പാക്കിസ്ഥാൻ നൽകിവരുന്ന തുക ഹൈവേ ട്രസ്റ്റ് ഫണ്ടിലേയ്ക്ക് വകമാറ്റി അമേരിക്കയിലെ റോഡുകൾ നന്നാക്കണമെന്നായിരുന്നു യു.എസ്. പ്രതിനിധി സഭയിൽ അവതരിപ്പിച്ച ആ ബിൽ. വിചിത്രമായ കാര്യങ്ങളാണ് ഇവിടെ നടന്നുകൊണ്ടിരിക്കുന്നത്. റോഡുകൾ നന്നാക്കണം, എം.എൽ.എ.മാരുടെ നിഷ്ഠിയത്വം അവസാനിപ്പിക്കണം എന്നാവശ്യപ്പെട്ടുകൊണ്ട് ഡി.വൈ.എഫ്.ഐ.ക്കാർ പ്രതിപക്ഷ എം.എൽ.എ.മാരുടെയൊക്കെ മണ്ഡലങ്ങളിൽ ഇന്ന് സമരം നടത്തുകയാണ്. എന്താണ് ഇവിടെ നടക്കുന്നത്? സർക്കാർ എന്തെങ്കിലും ഫണ്ട് കൊടുത്താലല്ലേ എം.എൽ.എ.മാർക്ക് എന്തെങ്കിലും ചെയ്യാൻ സാധിക്കുകയുള്ളൂ. എന്റെ നിയോജകമണ്ഡലത്തിൽ 217 കി.മീറ്റർ റോഡുകളുണ്ട്. ആ റോഡുകളുടെ അറ്റകുറ്റപ്പണി നടത്താനായി കിട്ടിയത്

വെറും രണ്ട് കോടിരൂപയാണ്. 'ആനവായിൽ അമ്പഴങ്ങ്' എന്നപോലെ. അതുകൊണ്ട് എന്തുചെയ്യാൻ സാധിക്കും. ഞാൻ ബഹുമാനപ്പെട്ട പൊതുമരാമത്ത് വകുപ്പുമന്ത്രിയെ കുറ്റം പറയുന്നില്ല. കാരണം, അദ്ദേഹം കിട്ടുന്ന തുക വളരെ കൃത്യമായി എല്ലാ എം.എൽ.എ.മാർക്കും വീതിച്ചുകൊടുക്കുന്നൊരാളാണ്. ധനകാര്യ വകുപ്പുമന്ത്രി, അങ്ങ് കുറച്ചുകൂടി തുക പൊതുമരാമത്ത് വകുപ്പിന് കൊടുത്തുകൊണ്ട് നമ്മുടെ സംസ്ഥാനത്തെ റോഡുകൾ നന്നാക്കാനുള്ള അടിസ്ഥാന സൗകര്യമുണ്ടാക്കണം. നമ്മുടെ നാട്ടിലെ ജനങ്ങൾ ഏറ്റവും കൂടുതൽ ആഗ്രഹിക്കുന്നത് ഇവിടത്തെ റോഡുകൾ നന്നാകണമെന്നാണ്. വലിയ പദ്ധതികൾ അങ്ങ് പ്രഖ്യാപിക്കുന്നുണ്ട്. ഇവിടെയുള്ള ജില്ലാ പാതകളും ഗ്രാമീണ പാതകളും പൊതുമരാമത്തിന്റെ റോഡുകളും പാലങ്ങളുമൊക്കെ നന്നാക്കുവാനായി ആവശ്യമായിട്ടുള്ള തുക കൊടുക്കണം. പൊതുമരാമത്ത് വകുപ്പിന് ആവശ്യമായ തുക കൊടുക്കാൻ അങ്ങേയ്ക്ക് സാധിക്കുന്നില്ല. അങ്ങ് എത്രയധികം കവിതകൾ ഉദ്ധരിച്ചു. ശ്രീ. ജി. സുധാകരന്റെ ഒരു കവിതയെങ്കിലും മറുപടി പ്രസംഗത്തിൽ പരാമർശിക്കണമെന്നാണ് എനിക്ക് പറയാനുള്ളത്. പൊതുമരാമത്ത് വകുപ്പിന് ആവശ്യമായ തുക കൊടുക്കാൻ അങ്ങ് തയ്യാറാകണം. ക്ഷേമ പെൻഷനുകൾ വെട്ടിക്കുറയ്ക്കുന്നതിനുവേണ്ടി അങ്ങ് ഗവേഷണം നടത്തിക്കൊണ്ടിരിക്കുകയാണ്. അങ്ങ് നല്ലൊരു ഗവേഷകനാണ്. അക്കാര്യം ഞാൻ

അംഗീകരിക്കുന്നു. പുതിയ മാനദണ്ഡങ്ങൾ കൊണ്ടുവന്ന് ഇതെങ്ങനെ ഇല്ലാതാക്കാമെന്നാണ് അങ്ങ് പരിശ്രമിക്കുന്നത്. ആദായ നികുതി കൊടുക്കുന്ന ആരെങ്കിലും കുടുംബത്തിലുണ്ടെങ്കിൽ അവിടെയുള്ളവർക്ക് ക്ഷേമപെൻഷനുകൾക്ക് യോഗ്യതയുണ്ടായിരിക്കില്ലെന്നാണ് അങ്ങ് പറയുന്നത്. അതെന്ത് ന്യായമാണ്? മരമകൾ അല്ലെങ്കിൽ മരമകൻ ആദായ നികുതി കൊടുക്കുന്നുണ്ട് എന്നപേരിൽ അമ്മായി അപ്പനും അമ്മായി അമ്മയ്ക്കും അവർ സംരക്ഷണം കൊടുക്കണമെന്നുണ്ടോ; അവർക്ക് ക്ഷേമപെൻഷൻ കൊടുക്കേണ്ടതില്ലെന്നാണോ ഈ സർക്കാർ ഉദ്ദേശിക്കുന്നത്? ക്ഷേമപെൻഷൻ ലഭിക്കുന്നവരുടെ യോഗ്യതകൾ മാത്രം വിലയിരുത്തിക്കൊണ്ട് അവർക്ക് ക്ഷേമപെൻഷനുകൾ ലഭിക്കുന്ന തരത്തിലേയ്ക്ക് ക്ഷേമപദ്ധതികൾ വികസിപ്പിച്ചെടുക്കണം. അത്തരത്തിലൊരു സമീപനമായിരിക്കണം ഈ സർക്കാരിന്റെ ഭാഗത്തുനിന്നും ഉണ്ടാകേണ്ടത്. എന്താണ് പഞ്ചായത്തുകളിൽ നടക്കുന്നത്. പഞ്ചായത്തുകളിലൊന്നും പദ്ധതികൾ നടക്കുന്നില്ല. അതിനുള്ള അടിസ്ഥാനപരമായിട്ടുള്ളൊരു പ്രശ്നം, പഞ്ചായത്തുകളിൽ എ.ഇ.മാരില്ല, ഓവർസിയർമാരില്ല, അക്കൗണ്ടന്റുമാരില്ല. നമ്മൾ ചീഫ് എഞ്ചിനീയർമാരെയാക്കെ വിളിക്കുമ്പോൾ നിയമിക്കാനാളില്ല, ഞങ്ങൾ എവിടെനിന്നെടുത്ത് തരമെന്നാണ് അവർ ചോദിക്കുന്നത്. ഇത് ജനങ്ങളെ

ബാധിക്കുന്ന പ്രശ്നമാണ്. ജനങ്ങൾ ബന്ധപ്പെടുന്ന സ്ഥാപനമാണ് പഞ്ചായത്തുകൾ. അവിടെയൊക്കെ പദ്ധതികൾ നിർവ്വഹിക്കണമെങ്കിൽ ആവശ്യമായ ഉദ്യോഗസ്ഥരെ നിയമിച്ചുകൊടുക്കണം. അങ്ങിവിടെ അപ്രഖ്യാപിതമായിട്ടുള്ള നിയമന നിരോധനം നടത്തിയിരിക്കുകയാണ്. ഇവിടത്തെ ചെറുപ്പക്കാർക്ക് തൊഴിൽ കിട്ടുന്നില്ലെന്നുമാത്രമല്ല, അതുമൂലം സർക്കാരുമായും പഞ്ചായത്തുകളുമായും ബന്ധപ്പെട്ടുകൊണ്ട് നടക്കേണ്ട പ്രവൃത്തികൾ നടക്കുന്നില്ല. ഇവിടെ എല്ലാ താലൂക്ക് ആശുപത്രികളിലും ഡയാലിസിസ് യൂണിറ്റുകൾ പ്രവർത്തിക്കുന്നുണ്ട് എന്നാണ് അങ്ങ് ബഡ്ജറ്റിൽ പറഞ്ഞത്. ഇവിടെ ശ്രീ. ഉബൈദുള്ള സൂചിപ്പിക്കുകയുണ്ടായി. എന്റെ മണ്ഡലമായ അങ്കമാലിയിൽ ഒരു താലൂക്ക് ആശുപത്രിയുണ്ട്. അവിടെ ഡയാലിസിസ് യൂണിറ്റ് സ്ഥാപിക്കാനുള്ള യാതൊരു നടപടിയും ഇതുവരെ ഉണ്ടായിട്ടില്ല. എന്റെ തൊട്ടടുത്തിരിക്കുന്ന ശ്രീ. ശബരീനാഥൻ എം.എൽ.എ.യുടെ മണ്ഡലത്തിലും താലൂക്ക് ആശുപത്രിയുണ്ട്. അവിടെയും ഡയാലിസിസ് യൂണിറ്റുകളില്ല. എന്നിട്ടും എല്ലാ താലൂക്ക് ആശുപത്രികളിലും ഡയാലിസിസ് യൂണിറ്റുകൾ ആയിക്കഴിഞ്ഞിരിക്കുന്നുവെന്നാണ് അങ്ങിവിടെ സൂചിപ്പിച്ചത്. ശ്രീ. ഷംസീറിനെപ്പോലുള്ള ആളുകൾ അന്ധമായ കോൺഗ്രസ് വിരോധംകൊണ്ട് യാഥാർത്ഥ്യങ്ങൾ ബോധപൂർവ്വം വിസ്മരിക്കുകയാണ്. അദ്ദേഹമൊക്കെ പറയുന്നത്

സി.പി.ഐ.(എം) ഭരിക്കുന്ന സംസ്ഥാനങ്ങളിലും കേരളത്തിലുമൊക്കെ ന്യൂനപക്ഷങ്ങളും സാഹിത്യകാരന്മാരും പൂർണ്ണ സുരക്ഷിതരാണെന്നാണ്. ഇന്നത്തെ സബ്മിഷനെടുത്ത് പരിശോധിച്ചാൽ അതിൽ ഒന്ന്, ശ്രീ. മുല്ലക്കര രത്നാകരൻ അവതരിപ്പിച്ച സബ്മിഷൻ കവി കുര്യപ്പുഴ ശ്രീകുമാറിന് നേരെയുള്ള ആക്രമണം സംബന്ധിച്ചാണ്. രണ്ട്, ശ്രീമതി വീണാ ജോർജ്ജ് അവതരിപ്പിച്ച സബ്മിഷൻ കമ്പനാട് ഒരു ക്രിസ്ത്യൻ പള്ളിയെ ആക്രമിക്കപ്പെട്ടത് സംബന്ധിച്ചാണ്. ഇവിടെ ക്രിസ്ത്യൻ പള്ളികൾ ആക്രമിക്കപ്പെടുന്നു, കുര്യപ്പുഴ ശ്രീകുമാറെന്ന കവി ആക്രമിക്കപ്പെട്ടിരിക്കുന്നു. സി.പി.ഐ.(എം) ഭരിക്കുന്ന സംസ്ഥാനത്താണ് ഇത് നടക്കുന്നുവെന്ന വസ്തുത നിങ്ങൾ വിസ്മരിക്കാൻ പാടില്ല. ഞാൻ ഒറ്റകാര്യംകൂടി പറഞ്ഞുകൊണ്ട് അവസാനിപ്പിക്കാം. ഈ രാജ്യത്ത് മതേതരത്വം സംരക്ഷിക്കണമെന്ന് ആഗ്രഹിക്കുന്ന മതേതരജനാധിപത്യ വിശ്വാസികൾ ഇന്ത്യൻ നാഷണൽ കോൺഗ്രസ് അദ്ധ്യക്ഷൻ ശ്രീ. രാഹുൽ ഗാന്ധിയുടെ നേതൃത്വത്തിൽ അണിനിരക്കാൻ തയ്യാറായിവരുമ്പോൾ ഇവിടെ അന്ധമായ കോൺഗ്രസ് വിരോധംമൂലം കേരളത്തിലുള്ള സി.പി.ഐ.(എം) സ്വീകരിക്കുന്ന നിലപാടിന് ചരിത്രം മാപ്പ് തരില്ലെന്നമാത്രമല്ല ഇതൊരു ചരിത്രപരമായ മണ്ടത്തരമായിരുന്നുവെന്ന് നിങ്ങൾക്ക് ഏറ്റുപറയേണ്ടിവരുമെന്ന് മാത്രം

സൂചിപ്പിച്ചുകൊണ്ട് ഞാൻ ഈ ബഡ്ജറ്റിനെ എതിർക്കുകയാണ്.

ശ്രീ. എ. എം. ആരിഫ്: സർ, ഞാൻ ഈ ബഡ്ജറ്റിനെ പിന്തുണയ്ക്കുകയാണ്.

ബഡ്ജറ്റെന്ന നിലയിൽ ഒരുവർഷത്തെ വരവും ചെലവും സംബന്ധിച്ചുള്ള സർക്കാരിന്റെ പരിപ്രേക്ഷ്യം എന്നതിനപ്പുറമായി ഒരു ഇടതുപക്ഷ ബദൽ അവതരിപ്പിക്കാനുള്ള സംവിധാനം ഈ ബഡ്ജറ്റിൽ ഉടനീളം കാണാനാകും. അതിന്റെ ഉള്ളടക്കത്തിലേയ്ക്ക് കടക്കുന്നതിനുമുമ്പ് ഒന്നരണ്ട് ആവശ്യങ്ങൾ അങ്ങയുടെ ശ്രദ്ധയിൽപ്പെടുത്താൻ ശ്രമിക്കുകയാണ്. അതുകഴിഞ്ഞ് ബഡ്ജറ്റിന്റെ ഉള്ളടക്കത്തിലേയ്ക്ക് കടക്കാം. വളരെ പ്രശസ്തമായ ഔഷധ സസ്യങ്ങളെക്കുറിച്ച് വിശദീകരിക്കുന്ന ഹോർത്തൂസ് മലബാറിക്കസ് എന്ന മഹത്ഗ്രന്ഥത്തിന്റെ രചയിതാക്കളിൽ പങ്കാളിയായിട്ടുള്ള ശ്രീ. ടി. അച്യുതൻ വൈദ്യർക്ക് ഒരു സംരക്ഷിത സ്റ്റാർകം നിർമ്മിക്കുമെന്നും അവിടെയൊരു ഔഷധ ഉദ്യാനം നിർമ്മിക്കുമെന്നും അങ്ങ് പറഞ്ഞിരുന്നു. അത് ബഡ്ജറ്റിൽ കൂട്ടിച്ചേർക്കണമെന്ന് അറിയിക്കുകയാണ്. അതുപോലതന്നെ അങ്ങയുടെ ആദ്യ ബഡ്ജറ്റുമുതൽ മൂന്നാമത്തെ ബഡ്ജറ്റുവരെ അവതരിപ്പിക്കുമ്പോൾ ജില്ലാ/താലൂക്ക് ആശുപത്രികളിലെ ഇൻഫ്രാസ്ട്രക്ചറും നാലായിരത്തിൽപ്പരം നിയമനങ്ങളും എല്ലാം നടത്തിയിട്ടുണ്ട്. പക്ഷെ ഇതിനിടയിലുള്ള ഒരു കമ്മ്യൂണിറ്റി ഹെൽത്ത് സെന്ററുണ്ട്. ഒരു ബ്ലോക്കിൽ ഒരു



സി.എച്ച്.സി. എങ്കിലും 24 മണിക്കൂറും ചികിത്സാ സൗകര്യമുള്ള ആശുപത്രിയാക്കി മാറ്റുന്നതിന് ആവശ്യമായ സ്റ്റാഫ് സെക്ടന്റ് നൽകിയാൽ ജില്ലാ ആശുപത്രികളിലേയ്ക്കും താലൂക്ക് ആശുപത്രികളിലേയ്ക്കുമുള്ള ഒഴുക്ക് ഒരു പരിധിയോളം തടയാൻ കഴിയും. അങ്ങ് മൂന്ന് ബഡ്ജറ്റ് അവതരിപ്പിച്ചിട്ടും സി.എച്ച്.സി.കളുടെ കാര്യത്തിലൊരു പരിഗണന നൽകിയിട്ടില്ല. അത് വിട്ടുപോയതാകാം. അങ്ങത് ഉൾപ്പെടുത്തുന്നതിനാവശ്യമായ നടപടി സ്വീകരിക്കണം. അങ്ങയുടെ മണ്ഡലത്തിലടക്കം അഭിമുഖീകരിക്കുന്നൊരു പ്രശ്നമാണിത്. മറ്റൊന്ന് എന്റെ നിയോജകമണ്ഡലമായ അരൂർ മണ്ഡലത്തെ സംബന്ധിച്ചാണ്. 2006-ൽ അങ്ങ് ധനകാര്യ വകുപ്പുമന്ത്രി ആയിരുന്ന കാലത്തും ഞാൻ ഈ വിഷയം ഉന്നയിച്ചിരുന്നു. സംസ്കൃത സർവ്വകലാശാല സെന്ററിന് ഒരു സബ്സെന്ററിന്റെ സ്ഥലമെടുപ്പുമായി ബന്ധപ്പെട്ട പ്രശ്നമാണ്. അതിന് കഴിഞ്ഞ ഗവൺമെന്റിന്റെ കാലത്തൊരു ജി.ഒ. ഇറങ്ങിയിട്ടുണ്ടായിരുന്നു. അഞ്ച് ഏക്കർ സ്ഥലമെടുക്കുന്നതിനുവേണ്ടി പത്തുകോടി രൂപയെങ്കിലും നീക്കിവെച്ചാൽ വളരെ പ്രയോജനമാകും. അതുപോലതന്നെ അടയ്ക്കാ കർഷകരുടെ കാര്യം. അവർ 2011 മുതൽ 2017 വരെ സി-ഫോം ഹാജരാക്കി കണക്കുകൾ ഓഡിറ്റ് ചെയ്തിട്ടുള്ളതാണ്. ക്ലോസ് ചെയ്തുപോയ കണക്കുകൾ റീ-ഓപ്പൺ ചെയ്ത് വീണ്ടും പണമടയ്ക്കണമെന്ന് പറഞ്ഞാൽ ഭീമമായ ഭാരമായിരിക്കും

അടയ്ക്കാ വ്യാപാരികളുടെമേൽ ഉണ്ടാകാൻ പോകുന്നത്. അതിന് പരിഹാരമുണ്ടാക്കാൻ അങ്ങ് ഇടപെടണം. ഈ ബഡ്ജറ്റ് അവതരണ കാലഘട്ടത്തിൽ കോൺഗ്രസിന്റെയും ബി.ജെ.പി.യുടെയും യജമാന രാജ്യമായ അമേരിക്കയുടെ ഖജനാവ് പൂട്ടി. ബാങ്കുകളെല്ലാം പൂട്ടിക്കൊണ്ടിരിക്കുകയാണ്. നിത്യനിദാന ചെലവിനുപോലും അവർ ബുദ്ധിമുട്ടുന്നുവെന്നാണ് വാർത്തകൾ. 19-ാം തീയതി യോഗി ആദിത്യനാമിന്റെ ഒരു പ്രസ്താവന കണ്ടു. അതിൽ ശ്രീ. നരേന്ദ്ര മോദിയുടെ വഴിയാണ് ട്രംപ് സ്വീകരിക്കുന്നതെന്നാണ് പറയുന്നത്. മനോരമയിൽ പറഞ്ഞിരിക്കുന്ന വാചകം " ട്രംപ് അനുകരിക്കുന്നത് മോദിയുടെ വികസന മാതൃക"- യോഗി ആദിത്യനാഥ്. 20-ാം തീയതിയിലെ പത്രത്തിൽ വന്ന വാർത്ത യു.എസ്. ഖജനാവ് പൂട്ടിയെന്നാണ്. എന്തായാലും ശ്രീ. നരേന്ദ്ര മോദിയുടെ വഴിയേ പോയ ട്രംപും ട്രംപിന്റെ വഴിയേ പോകുന്ന ശ്രീ. നരേന്ദ്ര മോദിയും രണ്ട് കൂട്ടരും ആ രാജ്യങ്ങളിലെ ജനങ്ങളെ വഴിയാധാരമാക്കുകയാണ് ചെയ്തിരിക്കുന്നത്. ഇന്ത്യ നേരെചൊവ്വേ സഞ്ചരിച്ച് ചൈനയെക്കാളും മുന്നിലെത്തണമെന്നാണ് ഞങ്ങൾ വാദിക്കുന്നത്. പക്ഷെ ഞങ്ങളെ ചൈനാ ചാരൻമാരെന്ന് ഇവർ വിളിക്കുന്നത്. പകരം ഇവരെ നമ്മൾ അമേരിക്കൻ ചാരൻമാരെന്ന് വിളിക്കുന്നില്ല. നോട്ട് അസാധുവാക്കി നടത്തിയ നാടകങ്ങളും ജി.എസ്.ടി.യും ചേർന്ന് തകർത്ത്

തരിപ്പണമാക്കിയ ഇന്ത്യൻ സമ്പദ്ഘടനയുടെ അവസ്ഥാവിശേഷം പറയാൻ സമയമില്ല. ദാവോസിൽ നടന്ന ലോക സാമ്പത്തികഫോറം റിപ്പോർട്ടിൽ 79 വികസ്വര രാജ്യങ്ങളുടെ സമഗ്ര വളർച്ചാ സൂചികയിൽ ഇന്ത്യയുടെ സ്ഥാനം 60-ാ മതാണ്. 15-ാം സ്ഥാനത്താണ് ചൈന, നേപ്പാൾ 27-ാം സ്ഥാനത്താണ്. ഓക്സ്ഫോർഡ് റിപ്പോർട്ടിലും ഇന്ത്യയെക്കുറിച്ചുള്ള ചിത്രമിതാണ്. ശ്രീ. നരേന്ദ്ര മോദി വന്നതുകൊണ്ട് ഇന്ത്യയുടെ സ്ഥാനം അറുപതാമത് എത്തിച്ചുവെന്നതല്ല. ഐക്യരാഷ്ട്ര സഭയുടെ Poverty Index-ൽ, ദാരിദ്ര്യ രേഖാ സൂചിക പ്രകാരം യു.പി.എ. ഭരണകാലത്ത് ഇന്ത്യയുടെ സ്ഥാനം 112 ആയിരുന്നു. ആ ഇന്ത്യയുടെ ഭാഗമായി നിൽക്കുന്ന കേരളമാണ് ഇവർ വരുത്തിവച്ച കടുത്ത സാമ്പത്തിക ബാധ്യതയും കുടിശ്ശികയും വച്ചുകൊണ്ട് സാധ്യമാകുന്ന അതൂതങ്ങൾ സൃഷ്ടിച്ചത്. സാധ്യമാകുന്ന അതൂതങ്ങൾ സൃഷ്ടിക്കാൻ ഇവർ വിഭാവന ചെയ്തിട്ട് നടക്കാതെ പോയ ഒന്നാണ് കിഫ്ബി. ഒരു വർഷമായിട്ടും കിഫ്ബിയെ സംബന്ധിച്ച പരാതി തീർന്നിട്ടില്ല. ഇന്നലത്തെ ചോദ്യോത്തരവേളയിൽ കിഫ്ബിയെ സംബന്ധിച്ച ശ്രീ. വി. ഡി. സതീശന്റെ ഒരു പ്രസ്താവനയാണ് ക്വാട്ട് ചെയ്തത്. 'വിവരമില്ലാത്തവർ മനസ്സിലാക്കട്ടെ' എന്നു പറഞ്ഞുകൊണ്ട് ബഹുമാനപ്പെട്ട മന്ത്രി കമന്റ് ചെയ്തു. 'കേരളത്തെ കടക്കണിയിലാക്കിയെന്ന പ്രസ്താവന' കൊടുത്തുകൊണ്ടിരിക്കുന്നത്

ശ്രീ. വി. ഡി. സതീശനാണ്. എന്തായാലും അവർ പ്രചരിപ്പിക്കുന്ന കള്ള പ്രചാരവേലയ്ക്ക് അങ്ങ് കൊടുത്ത മറുപടിയോടുകൂടി തെളിച്ചം വന്നിട്ടുണ്ടാകും. കഴിഞ്ഞ ഗവൺമെന്റിന്റെ കാലത്ത് കിഫ്ബിയെക്കുറിച്ച് ഡോ. ടി. എം. തോമസ് ഐസക് ചോദിച്ച നക്ഷത്ര ചിഹ്നമിടാത്ത 3142-ാം നമ്പർ ചോദ്യത്തിന് ഉത്തരമായി അന്ന് മുഖ്യമന്ത്രിയായിരുന്ന ശ്രീ. ഉമ്മൻ ചാണ്ടി പറഞ്ഞ മറുപടിയിൽ പറയുന്നത് "അടിസ്ഥാന സൗകര്യ വികസനത്തിനായി രൂപീകരിച്ച ഇൻഫ്രാസ്ട്രക്ചർ ഇൻവെസ്റ്റ്മെന്റ് ഫണ്ട് ബോർഡ് വഴി 2015-16 സാമ്പത്തിക വർഷത്തിൽ തുകയൊന്നും സ്വരൂപിച്ചിട്ടില്ല. കേരളാ ഇൻഫ്രാസ്ട്രക്ചർ ഇൻവെസ്റ്റ്മെന്റ് ഫണ്ട് ബോർഡിന്റെ ഘടനയും പ്രവർത്തനവും പരിഷ്കരിക്കുന്ന നടപടികൾ പുരോഗമിക്കുകയാണ്. ഈ നടപടികൾ പൂർത്തിയാകുന്ന മുറയ്ക്ക് വൻകിട പദ്ധതികൾക്കാവശ്യമായ ധനസമാഹരണ മാർഗ്ഗങ്ങൾ സ്വീകരിക്കുന്നതാണ് " എന്നാണ്. ശ്രീ. എസ്. ശർമ്മ 8-2-2016-ന് 95-ാം നമ്പരായി ചോദിച്ച ചോദ്യത്തിൽ പറയുന്നതും "കേരളാ ഇൻഫ്രാസ്ട്രക്ചർ ഇൻവെസ്റ്റ്മെന്റ് ഫണ്ട് ബോർഡിന്റെ കീഴിൽ നിലവിൽ അടിസ്ഥാന സൗകര്യ വികസന പദ്ധതികളൊന്നും നേരിട്ട് നടപ്പാക്കുന്നില്ല. എന്നാൽ ഇപ്പോൾ നടന്നുവരുന്നതും സമീപകാലത്ത് നടപ്പാക്കാനുദ്ദേശിക്കുന്നതുമായ വിഴിഞ്ഞം തുറമുഖം, കൊച്ചി മെട്രോ രണ്ടാം ഘട്ടം,

തിരുവനന്തപുരം-കോഴിക്കോട് ലൈറ്റ് മെട്രോ, തിരുവനന്തപുരം-ചെങ്ങന്നൂർ അതിവേഗ റെയിൽ ഇടനാഴി, വൈറ്റില മൊബിലിറ്റി ഹബ്ബ് രണ്ടാം ഘട്ടം മുതലായ പദ്ധതികൾക്കാവശ്യമായ ഫണ്ട് സമാഹരിക്കുന്നതിനുള്ള പ്രാരംഭനടപടി ബോർഡ് സ്വീകരിച്ചുവരുന്നു” എന്നാണ്. 'ഇത് ഞങ്ങളുടെതാണെന്ന് കഴിഞ്ഞ നിയമസഭാ സമ്മേളനത്തിലും ശ്രീ. ഉമ്മൻ ചാണ്ടി ഇവിടെ പറയുകയുണ്ടായി. കഴിഞ്ഞ ഒരു വർഷക്കാലം കിഫ്ബിയെ ആക്ഷേപിച്ച ഇവർ ശ്രീ. ഉമ്മൻ ചാണ്ടിയുടെ പ്രസംഗം കഴിഞ്ഞപ്പോൾ ശ്രീ. വി. ടി. ബൽറാം കരുതിവെച്ചിരുന്ന തോർത്തുമുണ്ട് തലയിലിട്ട് പോകേണ്ട അവസ്ഥയാണ് വന്നത്. 45,000 ക്ലാസ് മുറികൾ എൽ.ഡി.എഫ്, യു.ഡി.എഫ് വ്യത്യാസമില്ലാതെ എല്ലാവരുടെയും മണ്ഡലത്തിലല്ലേ ഹൈടെക്കോക്കിക്കൊണ്ടിരിക്കുന്നത്. അതെങ്കിലുമൊന്ന് പറയാനുള്ള സാമാന്യ മര്യാദ ഇവർ കാണിക്കുന്നുണ്ടോ? ഒന്നരക്കൊല്ലം കൊണ്ട് എന്തൊക്കെ ചെയ്തുവെന്ന് ചോദിക്കുന്നവർക്കുള്ള മറുപടിയാണ് ഇത്. ശ്രീ. കെ. കെ. ജയചന്ദ്രന്റെ 3175-ാം നമ്പർ ചോദ്യം ബഡ്ജറ്റിൽ പ്രഖ്യാപിച്ചതും നടപ്പിലാക്കാൻ കഴിയാതെപോയതുമായ പദ്ധതികളെ സംബന്ധിച്ചാണ്. കഴിഞ്ഞ അഞ്ചുവർഷം 85 പദ്ധതികൾ ബഡ്ജറ്റിൽ പ്രഖ്യാപിച്ചിട്ട് നടപ്പാക്കാൻ കഴിയാതെപോയെന്ന ഉത്തരമാണ് ശ്രീ. ഉമ്മൻ ചാണ്ടി തന്നിരിക്കുന്നത്. സംസ്ഥാനത്തെ മുഴുവൻ ക്ലാസ് മുറികളും സ്റ്റാർട്ട് ക്ലാസ്

മുറികളാക്കുന്ന പദ്ധതി, ശതാബ്ദി ആഘോഷിക്കുന്ന സൂര്യകൾക്ക് രണ്ട് ലക്ഷം രൂപ നൽകുന്ന പദ്ധതി, ഇങ്ങനെ ഇവർ പ്രഖ്യാപിച്ച് നടപ്പാക്കാതെ പോയതെല്ലാം ഒന്നരക്കൊല്ലം കൊണ്ട് നടപ്പാക്കിക്കൊണ്ടിരിക്കുകയാണ്. ഇത്തരത്തിൽ പ്രഖ്യാപിച്ചിട്ട് നടപ്പാക്കാൻ കഴിയാത്ത ആൾക്കാരാണ് ഇതേക്കുറിച്ച് വലിയ വാദകോലാഹലങ്ങൾ ഉയർത്തുന്നത്. ഇന്നത്തെ അടിയന്തര പ്രമേയത്തിൽ സർക്കാരിന് എന്ത് വീഴ്ചയാണുണ്ടായതെന്ന ഒരു വാക്ക് ബഹുമാനപ്പെട്ട പ്രതിപക്ഷ നേതാവെങ്കിലും പറഞ്ഞോ? ചെക്ക് കേസുമായി ബന്ധപ്പെട്ട് ഇന്ത്യക്ക് പുറത്ത് നടന്ന കാര്യങ്ങളെച്ചൊല്ലിയാണ് ഇവർ ആക്ഷേപം ഉന്നയിച്ചത്. അവർ കേൾക്കാനില്ലെങ്കിലും സഭാ രേഖയിൽ വരട്ടെ. ബഹുമാനപ്പെട്ട പ്രതിപക്ഷ നേതാവിന്റെ ഉന്നം, രണ്ടുമൂന്നുപ്രാവശ്യം സോളാർ വിവാദമെന്ന് പറയുകയുണ്ടായി. ഇത് പറയിപ്പിക്കാനുള്ള അദ്ദേഹത്തിന്റെ തന്ത്രമാണ്. അദ്ദേഹം ഉന്നംവയ്ക്കുന്നത് ആരെയാണെന്ന് എല്ലാവർക്കും നന്നായി അറിയാം. അതേക്കുറിച്ചുള്ള വിവാദമുണ്ടാക്കി വീണ്ടും ശ്രീ. ഉമ്മൻ ചാണ്ടിയിലേക്ക് കേന്ദ്രീകരിക്കത്തക്ക രീതിയിലുള്ള അദ്ദേഹത്തിന്റെ തന്ത്രം തത്കാലം വിജയിക്കില്ല. ഓഖി ദുരന്തം വിതച്ച മുറിവുകളെക്കൂടി കണക്കാക്കിയാണ് ബഡ്ജറ്റ് അവതരണം നടന്നത്. എനിക്ക് ഇപ്പോഴും മനസ്സിലാക്കാത്ത കാര്യം 29-ാം തീയതി മുന്നറിയിപ്പ്

കൊടുത്തോ എന്നുള്ള ചോദ്യങ്ങളാണ് ആ സമയംമുതൽ പ്രതിപക്ഷം ഉയർത്തിക്കൊണ്ടിരിക്കുന്നത്. 29-ാം തീയതി രാവിലെ പത്ത് മണിയാകുമ്പോൾ പാവപ്പെട്ട മത്സ്യത്തൊഴിലാളി കുളിച്ച് റെഡിയായി കടലിലേക്ക് പോവുകയാണോ ചെയ്യുന്നത്; അതിരാവിലേ പോകും. 28-ാം തീയതിയോ 25-ാം തീയതിയോ പോകും. ചിലപ്പോൾ ആഴ്ചകൾക്കു മുമ്പേ പോകും. അങ്ങനെ പോയിട്ടുവരുന്നവരാണ് ഇവിടുത്തെ മത്സ്യത്തൊഴിലാളികൾ, അതാണ് അവരുടെ ജീവനും ജീവിതവും. എങ്ങനെയാണ് രാവിലെ അറിയിപ്പ് കിട്ടിയാലുടൻ കടലിൽ എത്തിക്കാൻ കഴിയുന്നത്? അറിയിപ്പ് നൽകുന്നത് കേന്ദ്ര സർക്കാരാണെങ്കിൽ അവരെ രക്ഷിക്കാനുള്ള എല്ലാ സംവിധാനവും കേന്ദ്ര സർക്കാരിലാണ് നിക്ഷിപ്തമായിരിക്കുന്നത്. നേവി, പ്രതിരോധ സംവിധാനങ്ങൾ, ഹെലികോപ്റ്റർ, കപ്പലുകൾ എല്ലാം അവരിലാണ്. നമ്മെ അറിയിച്ചാൽ, നമുക്ക് കോസ്റ്റ് ഗാർഡ് മാത്രമാണുള്ളത്. കോസ്റ്റ് ഗാർഡ് രക്ഷിച്ചില്ലെന്നാണ് പറയുന്നത്. യഥാർത്ഥത്തിൽ കേന്ദ്ര സർക്കാരിനെ പ്രതികൂട്ടിലാക്കി അവർ ചെയ്യാത്തകാര്യങ്ങൾ ജനമധ്യത്തിൽ അവതരിപ്പിക്കാമായിരുന്നു. അപ്പോഴും ദുഷ്ടലാക്കോടുകൂടി കേരളത്തിലെ ഗവൺമെന്റിനെ കുറ്റപ്പെടുത്തുന്നത് 29-ാം തീയതി എത്ര മണിക്ക് അറിയിച്ചുവെന്ന് ചോദിച്ചാണ്. വളരെ ദിവസങ്ങൾക്കു മുമ്പേ പോകുന്നവരെ എങ്ങനെ അറിയിക്കാൻ

കഴിയും. അതിനുള്ള സംവിധാനം ഐ.എസ്.ആർ.ഒ.യുമായി  
 ബന്ധപ്പെട്ടുണ്ടാക്കിയാൽ മാത്രമേ രക്ഷിക്കാൻ കഴിയൂ. അതാണ് ഇപ്പോൾ  
 ബഡ്ജറ്റിൽ നിർദ്ദേശിച്ചിരിക്കുന്നത്. 2000 കോടി രൂപയുടെ പാക്കേജിനോടൊപ്പം  
 തന്നെ അവരുടെ ജീവിത സുരക്ഷാ പദ്ധതിക്ക് ഊന്നൽ നൽകുന്നു. ആ മാറ്റത്തെ  
 കണ്ടിട്ടുപോലും നല്ല വാക്ക് പറയാനുള്ള സന്മനസ്സ് അവർക്ക് ഇല്ല.  
 ഇക്കാര്യത്തിലെല്ലാം ശ്രീ. കുമാരൻ രാജശേഖരനോടാണ് ശ്രീ. രമേശ്  
 ചെന്നിത്തലയ്ക്ക് കടപ്പാട്. ശ്രീ. മോഹൻ ഭഗവതിനെ എന്തുകൊണ്ട് അറസ്റ്റ്  
 ചെയ്യുന്നില്ലെന്ന് ഇടയ്ക്കിടെ അദ്ദേഹം ചോദിക്കും. ഇതുതന്നെയാണ് ലക്ഷ്യം. ശ്രീ.  
 മോഹൻ ഭഗവതിനെ അറസ്റ്റ് ചെയ്യുന്നില്ലെന്നതാണ് അദ്ദേഹത്തിന്റെ പരാതി.  
 ആർ.എസ്.എസ്-ന്റെ സർസംഘചാലക മോഹൻ ഭഗവത്.....  
 ആർ.എസ്.എസ്.കാരെ സി.പി.ഐ.(എം)-കാർ കൊല്ലുന്നുവെന്ന് പറഞ്ഞ് ശ്രീ.  
 അമിത് ഷായെയും ശ്രീ. രാജ്നാഥ് സിംഗ്-നെയും യോഗി ആദിത്യനാഥിനെയും  
 വിളിച്ചുകൊണ്ട് വന്ന് അലമുറയിട്ട് കരയുകയാണ്. കരയുന്നതിന്റെ ഉദ്ദേശം  
 നമുക്കറിയാം. കാഷായും കൈൻഡായും കിട്ടുന്നതിനുവേണ്ടിയാണ്. ഇവിടെ  
 രക്ഷയില്ലെന്ന് പറയുമ്പോൾ പണവും സ്ഥാനമാനവും കിട്ടാൻവേണ്ടിയാണ്  
 അലമുറയിടുന്നത്. ഇവിടുത്തെ ഗവൺമെന്റിനെ പിരിച്ചുവിടുന്നതിനുള്ള ഗ്രൂണ്ട്



ഉറപ്പിക്കുകയാണ് അലമുറയിടുന്നതിന്റെ ഉദ്ദേശം. വിവരംകെട്ട മനേജ്മെന്റ് കാണിച്ച നടപടിയുടെ അടിസ്ഥാനത്തിൽ ആർ.എസ്.എസ്. സർസംഘചാലകിനെ അറസ്റ്റ് ചെയ്താൽ ഇന്ത്യയൊട്ടാകെ മലയാളികളെ ആക്രമിക്കും. അവർക്ക് വല്ല വിവരവും വിദ്യാഭ്യാസവുമുണ്ടോ; ഇന്ത്യയൊട്ടാകെ ആക്രമിച്ച് കൊലവിളി നടത്തും. അതിന്റെ അടിസ്ഥാനത്തിൽ അവിടെയുണ്ടാകുന്ന കലാപത്തിന്റെ പേരിൽ ഈ സർക്കാരിനെ പിരിച്ചുവിടാമെന്നാണ് പ്രതിപക്ഷ നേതാവിന്റെ വിചാരം. ശ്രീ. കമ്മനം രാജശേഖരനും അതേ വിചാരമാണ്. ശ്രീ. കമ്മനം രാജശേഖരന്റെ അനുജനായി അദ്ദേഹം മാറുന്നോ എന്നതാണ് സംശയം. 'ആങ്ങള ചത്താലും വേണ്ടില്ല നാത്തുന്റെ കണ്ണീർ കണ്ടാൽമതി' എന്നതാണ് അവരുടെ ശൈലി. ഒരു വിഷയവുമില്ലാതെ പ്രതിപക്ഷം വെറുതേ ഓരോന്ന് ആരോപിക്കുകയാണ്. ഭക്ഷണം, പാർപ്പിടം, ആരോഗ്യം, വിദ്യാഭ്യാസം, തൊഴിൽ, സാമൂഹ്യക്ഷേമം, പശ്ചാത്തല വികസനം തുടങ്ങിയ രംഗങ്ങളിൽ എന്താണ് കേന്ദ്രത്തിന്റെ നയം? എന്താണ് യു.ഡി.എഫ്-ന്റെ നയം? ഇത് ഒരു താരതമ്യ പഠനത്തിന് വിധേയമാക്കണ്ടേ? അവർ വിത്ത് എടുത്ത് കുത്തുകയാണ്. ഒരു ലക്ഷം കോടി രൂപയുടെ ഓഹരി വിറ്റഴിച്ചാൽ കിട്ടുന്ന പണമാണ് മൂലധനമായി കണക്കാക്കുന്നത്. 2000 കോടി രൂപയാണ് ലോകത്തിലെ ഏറ്റവും വലിയ ആരോഗ്യ ഇൻഷുറൻസ് പദ്ധതിക്കുവേണ്ടിയുള്ളത്. അതാണോ ഇവിടുത്തെ

സ്ഥിതി. നാല് കൊല്ലം ഒന്നും ചെയ്യാതിരുന്നിട്ട് തെരഞ്ഞെടുപ്പ് തോൽവികൾ വരാൻ തുടങ്ങിയപ്പോൾ ജനമധ്യത്തിൽ ഒറ്റപ്പെട്ടവെന്ന് മനസ്സിലാക്കിയപ്പോൾ അവതരിപ്പിക്കപ്പെട്ട കേന്ദ്ര ബഡ്ജറ്റിലാണ് കുറേ പ്രഖ്യാപനം നടത്തിയത്. കർഷകർക്ക് ഒരു പണവും നീക്കിവെച്ചിട്ടില്ല. ഇന്ത്യയിലൊട്ടാകെ കർഷകരുടെ പ്രക്ഷോഭങ്ങൾ ഉയർന്നുവന്നു. ഇപ്പോഴാണ് കർഷകരെക്കുറിച്ച് ചിന്തിക്കുന്നത്. അത്തരത്തിൽ ഇടതുപക്ഷ ബദൽ എല്ലാ രംഗത്തും അവതരിപ്പിച്ചുകൊണ്ട് ജനകീയ മുഖത്തോടെ ജനങ്ങളുടെ ആവശ്യങ്ങൾ കണ്ടുകൊണ്ട് പരിഹാരമുണ്ടാക്കാൻ കഴിഞ്ഞ ഈ ബഡ്ജറ്റിനെക്കുറിച്ച് പൊതുവേ എല്ലാവരും പ്രതിസന്ധിയുടെയും പ്രതിബന്ധങ്ങളുടെയും നടുവിൽ നിന്നുകൊണ്ട് നമ്മുടെ നാടിന്റെ വികസനത്തിന് വലിയ ഒരു പരിപ്രേക്ഷ്യം ആണ് മുന്നോട്ട് വയ്ക്കുന്നത്. അതോടൊപ്പം പശ്ചാത്തല വികസനത്തിൽ കിഫ്ബിയെന്ന പ്രസ്ഥാനം തുടങ്ങിവെച്ച പ്രവർത്തനം പൂർത്തീകരിക്കപ്പെടുന്നതോടുകൂടി കേരളത്തിന്റെ വികസനരംഗത്ത് വലിയ മാറ്റമാണ് സംഭവിക്കാൻ പോകുന്നത്. ആ മാറ്റം വലിയ മുന്നേറ്റമായിരിക്കും. അത് കേരളത്തിന്റെ വികസനത്തിന് ഉതകുന്ന ഒന്നായി മാറിത്തീരുന്ന കാര്യത്തിൽ യാതൊരു സംശയവുമില്ല. അതുകൊണ്ട് ഞാൻ ഈ ബഡ്ജറ്റിനെ പിന്തുണയ്ക്കുന്നു.